


י. י. טרונק

פוילן

זכרונות און בילדער



י. י. טרונק

פּוילן

זכרונות און בילדער

פערט בוך

די פּריוועטעס

י. י. טרונק, ניו יארק, 1949

פארלאג „אונזער צייט“

ניו יארק, 1949

J. J. TRUNK

POILN

BOOK FOUR

Copyright 1949
by
FARLAG UNSER TSAIT

Published by
FARLAG UNSER TSAIT
175 E. Broadway, New York 2, N. Y.

Printed in U. S. A.

Printed by
GRENICh PRINTING CORP.
New York City

(166) 

אינהאלט

וײַס	קאפיטל צען	וײַס	קאפיטל איינס
ר' ישעיה פריוועס שטארבט און זיין מלכות גייט ווייטער אן אויפן גענישער בית-עלמין — 67	קאפיטל עלף	די קאלישער רביצין פארט קיין ווארשע צו ברענגען סאר מיר א בלח — — — — — 11	קאפיטל צוויי
מע ווארט ביז חתולע וועט אונז- מערוואקסן — — — — — 73	קאפיטל צוועלף	דער לייב פון די חסידישע גבירים — — — — — 15	קאפיטל דריי
חנהלע איז אויסגעוואקסן און מיר פארן קיין ווארשע אויף תנאים — — — — — 79	קאפיטל דרייצן	דער גרויסער חשכון פון ר' ישעיה פריוועס — — — — — 21	קאפיטל פיר
די ערשטע טויכן פון די פרי- וועסעס — — — — — 85	קאפיטל פערצן	משהל פריוועס אין אומגענאד ביי ר' ישעיהן — — — — — 29	קאפיטל פינף
די באבע בליומעלע קומט אויף מיין חתונה — — — — — 93	קאפיטל סופצן	הינסער יעדער מיר פארלויפן די יארן — — — — — 35	קאפיטל זעקס
דער צוג דערווייטערט זיך אויף די שינעס און איך בלייב צווישן פרעמדע מענטשן — 101	קאפיטל זעכצן	בליומשע — — — — — 41	קאפיטל זיבן
אלעקסאנדערער חסידים אין וואר- שע — — — — — 105	קאפיטל זיבעצן	חנהלע און מנחם — — — — — 47	קאפיטל אכט
מיטל רימקער שפאלט אלע חורש דעם ים — — — — — 109		א בלח פאר מיר אין דער מאש פון דער קאלישער רביצין — 53	קאפיטל ניין
		מרדכי יוסף ארבעט אויפן לא- דזשער וואקזאל — — — — — 60	

קאפיטל אַכצן

אין דער וועלט פון אילוויעס 116

קאפיטל ניינצן

לייבקע זאקסן — — — 110

קאפיטל צוואנציק

שבת, א חסידישער אַרעמאן — 126

קאפיטל איין און צוואנציק

מען וויל זיך ניט געזעגענען
מיט דער מלכה-שבת — 181

קאפיטל צוויי און צוואנציק

געבעט צו די מוועס — — — 180

קאפיטל דריי און צוואנציק

שמואל לייב פרייוועס איז א ג-
מער און א צוגעלאזענער — 146

קאפיטל פיר און צוואנציק

מענדל פרייוועס דאוונט ביים
סמרים-אלטער — — — 161

קאפיטל פינף און צוואנציק

אברהם פרייוועס דאוונט ביים
מענצטער — — — 167

קאפיטל זעקס און צוואנציק

די חשנה פון ר' שלמהלע
דעם מלמד — 166

קאפיטל זיבן און צוואנציק

אויטשע אבראמאָוויטש — — 160

קאפיטל אַכט און צוואנציק

א פוילישער פּאָניטש — — 177

קאפיטל ניין און צוואנציק

אויף די מאַקסאָווער געיעג-
מעלדער — — — 188

קאפיטל דרייסיק

ר' ישעיה פרייוועס בן-זקו-
נימל — — — 101

קאפיטל איין און דרייסיק

ר' ישעיה פרייוועס בת-יחיד-
קע — — — 201

קאפיטל צוויי און דרייסיק

ר' ישעיה פרייוועס מאַרט מיט
א קאָשט אויף די נאַלעווקעס 207

קאפיטל דריי און דרייסיק

ברחל בתך חקשנה — — — 216

קאפיטל פיר און דרייסיק

נחת פון הערשעלען — — — 223

קאפיטל פינף און דרייסיק

ד"ר מאַקסימיליאַן הערץ — 220

קאפיטל זעקס און דרייסיק

דער זיידע ברוך האַלט ביים
שטארבן — — — 286

קאפיטל זיבן און דרייסיק

איך וויל זען מינים א וואָרש
געדורקט — — — 218

קאפיטל אַכט און דרייסיק

קאָנסערוואַטיוו און ליבעראַל 263

קאפיטל ניין און דרייסיק

נחום מאַקאָלאָו אין גער — — 261

קאפיטל פערציג

דער מעטער יאָסל — — — 260

קאפיטל איין און פערציג

די הימלישע מאַכטער „השכלה
ודעת" — — — 277

קאפיטל צוויי און פערציג


דער מעטער יאָסל שוט בסדר
דעם רבנו של עולם אויף
מערקיש — — — 263

קאפיטל דריי און פערציג


מאיר דוד — — — 208

קאָפיטל איינס

די קאָלישער רביצין פאַרמט קיין וואַרשע צו ברענגן
גען פאַר מיר אַ כלה. אַן אויטאָריקעניש ביי די פריי-
וועמעס. עס מיז זיין און עס וועט זיין.




צו שאפן פאר מיר א כלה פון די בארימטע ווארשעווער פריוועסעס
 האט שוין פון לאנג-אן געהערט צו די עקשנותדיקע אמביציעס פון מיין
 מיוחסדיקער מומע שפרה מירל די איג קאלישער רביצין. פארוואס
 מיר האבן נישט באלד אנגעקלאפט ביי די דאזיקע גאלדענע טירן פון
 דער גבירישסטער פויליש-יידישער משפחה און אלץ געזוכט זיך משדך צו
 זיין בלוזי מיט זייערע מחותנים. האט געהאט צוויי סיבות: ערשטנס, האט
 זיך די שדכנים עפעס נישט צוגעגליבט אז פאר די פריוועסעס וועט
 אנשטיין די גאר פראסטע משפחה פון זיידע ברוך גוזשיוואטש. ביזע צינגער
 האבן זיך באמיט דעם זיידן ברוכס משפחה און זיינע התנהגותן אויסצולייגן
 אויף אלע טעלערלעך און צעטראגן עס איבער גאנץ פוילן. די פריוועסעס
 זאלן זיך אראפלאזן צו שניידערס און צו שוטטערס און צו גאר פראסטע
 דארפישע ישובניקעס? אפילו די פיפיקסטע שדכנים האבן דא א מאך
 געטאן מיט די הענט און זיך אויסגעשמיכלט וועגן אזא געוואגטן געדאנק.
 צווייטנס: גראד ווען איך האב באדארפט צו ווערן א חתן זיינען ביי די
 פריוועסעס נישט געווען קיין טעכטער אין מיין עלטער. ביים בעסטן ווילן
 קאן מען דאך פאר מיר פון דארטן נישט באשאפן קיין כלה פון דער לופטן.
 די קאלישער רביצין אבער, טאמער האבן זיך צעשפילט אירע אמ-
 ביציעס וועגן קוטנער יחוס און זי האט זיך עפעס אריינגענומען אין קאפ.
 — האט זי זיך נישט גערעכנט מיט קיין שום רעאלע באדינגונגען. אפילו
 נישט מיט דעם פאל אז ביי די פריוועסעס איז בכלל איצט נישטא קיין
 מיידלעך פאר מיר. עס מוז זיין און עס וועט זיין. די וועלט מוז וויסן וואס
 עס הייסט אזוינס די קאלישער רביצין.



קאפיטל צוויי

דער לייב פון די חסידישע גבירים. קאמף וועגן
ר' ישעיה פריוועטעס חסד. אַראָפּגעפּאַלן פון דער
גאַלדענער שופּלע. ניין, דער אינסטינקט איז נישט
קײן לעמעלע. אליזר פריוועט שוימט אַראָפּ די טומע-
ווענע. ס׳איז גוט זיך צו האַלטן בײַ אלעזרס פּאַלעס.



דער לייב פון די חסידישע גבירים אין פוילן, ר' ישעיה פריוועס אין ווארשע, האָט געהאַט זעקס זין און איין טאָכטער, איידער איך נעם מיך צו באַשרייבן אַט-די זיבן הייזער פון די „פריוועסעס“ — וואָס אַיעדער פון זיי איז געווען אַ באַזונדערע חסידיש-גבירישע „וועלט מיט וועלטלעך“ — וועל איך קודם-כל רעדן פון איינעם פון זיינע זין, משהל פריוועס מיטן נאָמען. אַט דער משהל פריוועס האָט באַזונדערס געשפילט אַ ראָל אין מיין שפּעטערן לעבן.

איינעם אייביקן קאָמף צווישן די זין וועגן דעם חסד פון ר' ישעיה פריוועס איז משהל געווען דער סאַמע הינטערשטעליקסטער, דער „הויף-קאָמף“ צווישן די פריוועסעס האָט זיך געפירט נישט בלויז דאָן ווען זיי זיינען געהאַט אויסגעוואָקסן און איטלעכער פון זיי האָט געהאַט זיין הויז-געזינט און זיין קאָמאַריליע, — אַ קאָמאַריליע פון אַלערליי טעלער-לעקער, שדכנים, מקורבים און לאַפּיטוטן — ניין, אויך אין דער קינדער-שטוב, איידער זיי האָבן גאָר אַפילו חתונה-געהאַט, האָט צווישן די גבירישע פריוועס-קינדער נישט געהערשט קיין גרויסע ליבשאַפט. כסדר איז צווישן זיי אָנגעגאַנגען אַ געוועט-געיעג וועגן די גענאָדן פון שטרענגן און אָנגעכמורעטן פאַטער, ר' ישעיה האָט זיינע קינדער נישט לייכט פאַר-גונען צו זיין די זין פון ר' ישעיה פריוועס און אים איז שווער געווען צו ליידן נאָך „פריוועסעס“ לעבן זיך. ער האָט זיך נישט געוואָלט טיילן מיטן כבוד, אויב שוין יא — לאַז עס זיי כאַטש אָנקומען מיט גרינע ווערעם און מיט בלוט-צאַפּעניש.


אין דעם דאָזיקן ביטערן געיעג צווישן די יונגע פריוועס-לייבעלעך אַרום דעם גרויסן אָנגעכמורעטן לייב איז משהל פריוועס געבליבן גאָר פון

הינטן. ער איז ניט געווען אזוי פילק צו טאן דעם שפּרוג אין דער רעכטער צייט. ער איז געווען סיי א ביסל טעמפּ און סיי א ביסל אומגע-
לומפערט. און א שטיקל כבד-פה. די ברידער האבן באוויזן אים אַרויס-
צושטופן פון דער ריי. דער פאטער וואָס איז געווען איינגעווינגט און איינ-
געחפּט אים פון זיינע זין און אי פון זיין גאנצער סביבה אַלט א "מיטל-
פונקט" פון דער וועלט — האָט נישט געזען משהלעס אַרגאנישע חסרונות
און אַז ער, משהל הייסט עס, וויל אַלצדינג ביטער "מיטמאכן". נאָר ער קאָן
געבען נישט. ר' ישעיה פּריוועס האָט בלויז געזען ווי זיין כבוד און זיין
עגאָטישע מאַכט ווערט געמינערט ביי דעם דאָזיקן הינטערשטעליקן זון.
ר' ישעיה האָט נישט געוואוסט פון קיין קונצן ווען עס האָט זיך געהאַנדלט
אין שייכות זיין חשיבות-געפיל. ער האָט געוואוסט ווי אַפּצוצאָלן. אַפּגע-
צאָלט האָט ער ווי אַן אמתער "פאטער-פאמיליאַס", ווי א "פאטער" פון
דער מענטשלעכער "אור-סטאדע" וועלכן זיגמונד פרויד האָט אזוי וואונ-
דערלעך באַשריבן. ווי עס זעט אויס, בלייבט די מענטשלעכע טבע אַ סטאָ-
בילע נישט געקוקט אויף די וואַנדלונגען פון די צייטן און די לעבנס-
אופנים.

ר' ישעיה פּריוועס האָט משהלען כסדר געוויזן אַז ער איז דער
אַראַפּגעפאַלענער פון דער גאָלדענער לאַפּעטע פון די פּריוועסעס. דאָס
"אַש-ברעטל" צווישן די "ברידער". אין משהלען האָט עס נאָך מער
געשטאַרקט דאָס געפיל פון אומגעלומפערטקייט און אומבאַהאַלפּנקייט.
און ער האָט כמעט ווי רעזיגנירט מיטצולויפן אין וועט-געיעג צווישן די
ברידער. אָבער עס איז געווען ווייניק וואָס משהל איז שוואַכער גע-
וואָרן אין קאמף-לוסטקייט. אין יעדער הינטערשטעליקייט אין וועט-געיעג
לגיבי זיין חסד האָט ר' ישעיה פּריוועס געזען אַ מינערוג פון זיין חשיבות.
משהל האָט דערמיט נאָר אַרויסגערופן מער פאַרביטערטקייט פון דעם
פּריוועסישן פאטער-פאמיליאַס.

שוואַכע אין לעבן האבן אויך זייער אינסטינקט ווי אזוי זיך צו האַלטן
אויף דער אויבערפלאַך. מיר זיינען געוואוינט צו רעדן פון די אויסגע-
רעכנטע כיטעריקייטן פונעם שכל. א, דער אינסטינקט איז גאַרנישט קיין
לעמעשקע און ער האָט אויך זיינע באַהאַלטענע וועגן און חשבונות. און ער
פירט אַרויס דעם אומגעלומפערטסטן און אומבאַהאַלפּנסטן אויף עפעס
א וועג.


געזען אז אין קאמף צווישן די ברידער וועט ער גארנישט מאכן, האָט זיך משהל געגעבן אַן אַנדער עצה. ער האָט זיך אָנגעהויבן צו שטעלן אין דינסט ביי דעם סאַמע שטאַרקסטן און האַפּערדיקסטן צווישן די קעמפּן-דיקע ברידער; דער ברודער וועלכער האָט געוואוסט ווי אַזוי אַראָפּצו-נעמען כמעט די גאַנצע סמעטענע פון ר' ישעיהם חסדים, און מען האָט באַשיימפערלעך געזען אז ער זיצט אויפן פערדל ביי ר' ישעיה פּריוועסן און הויבט אָן צו ווערן עפעס אַזוינס ווי ר' ישעיהם „ליבלינג“, דער דאָזיקער ברודער — אלעזר מיטן נאָמען — וואָס האָט זיך געגרייט צו טראָגן דאָס „זיידענע העמדל“ פון די פּריוועסעס, האָט אויסגענוצט דאָס, וואָס משהל האָט זיך פּלוצעם געשטעלט הינטער זיינע פלייצעס, ערשטנס האָט זיך די צוקונפטיקע „ערשטע האָנט“ פון די פּריוועסעס שוין גע-פילט וואויל מיט דעם וואָס זי האָט דערשפּירט נישט בלויז די פּולע שפע פון ר' ישעיהם חסד, נייערט אויך דעם זיסן טעם פון מאַכט און הערשונג איבער אַ ברודער פון די פּריוועסעס, צווייטנס, אַטאָ דער ברודער וואָס האָט אים, דעם ליבלינג, אויפּגעהערט צו זיין אַ קאָנקורענט, סידן גאָר אַן אונטערטעניקער מיטהעלפער, וועט אים גאָר לייכטער מאַכן דעם קאמף מיט די איבעריקע ברידער, וואָס קיינער פון זיי האָט נישט גע-וואָלט רעזיגנירן פון דער בכורה — הגם מען האָט אָפּן געזען אַז סוף-כל-סוף פאַרנעמט זיך די „בכורה“ אַריינצושוועבן אין די הענט פון אלעזר, אלעזר פּריוועס האָט גאָר אָנגעהויבן משהלען עפעס אַזוינס ווי מקרב צו זיין, ער האָט אָפּילו — ווען עס האָט אים פּערזענלעך נישט גע-שאַדט — געזאָגט אויפן אומבאַהאַלפּענעם משהלען אַ „גוט וואָרט“ פאַרן פאַטער, און אים פון צייט צו צייט צוגעוואָרפּן אַ „חסד-ביינדל“ פון ר' ישעיה פּריוועסעס גענאָדן, ר' ישעיה פּריוועס איז אָפּילו נישט געווען דער ייד וואָס לאָזט זיך אַזוי לייכט איינבייסן, און ער האָט אין משהלעם הינטערשטעליקייט כסדר געזען אַ מינערונג אין דעם געיעג וועגן זיין — ר' ישעיהם — חשיבות, פונדעסטוועגן האָט דאָ דער אינסטינקט געפירט משהלען אויפן ריכטיקן וועג. דער שטאַרקסטער פון די ברידער האָט דעם שוואַכסטן גענומען אין זיין שוך, הגם מיט דער גענוג בולטער אויס-רעכענונג צו פאַרגרעסערן דערמיט זיין אייגענע מאַכט און די שאַנסן ענד-גילטיק אַרויפצוקומען ביים פאַטער-פאַמיליאַס אויפן סאַמע אויבנאָן.



קאָפּיטל דריי

דער גרויסער חשבון פון ר' ישעיה פרידמאן. די צמח פון פלאנטיק. דוד המלך אייניקלעך — יידישע פריצים אין פוילן. יחוס־פארמעסן אין איזערנע טאָפּעס פון פלאנטיקער „הויף“. צירעלע. דאָס מזל שפּילט־צו די טעכטער פון די פלאנטיקער צמח. צירעלע טאָנצט אַ מענועט. צו ר' ישעיה פרידמאן אין שמאַלץ־גרוב. דער לאַבטערדאָק פון וואַרשע. צירעלע ביי די פרידמאנעס. אויפן גזיבאָוו חלומט צירעלע פון סענעדער און רוין. אַ קלייניקייט אַזאַ יפת־תואר. צירעלעס קאָפּירן. צירעלע פאָרשט שפּאַצירן אין די לאַזשענקעס. דער קלאַוויר פליט אַראָפּ פון פענצטער לעיני כל ישראל.

פרידמאן, דוד המלך, יידישע



דעם גרויסן חשבון פון חסד צו זיינע קינדער האָט ר' ישעיה פרי-
וועס געווירן ווען עס איז געקומען די צייט צו טאָן מיט זיי שידוכים.
ער האָט דאָ תמיד געשאָסן צוויי האָזן מיטאַמאַל. אי געטאָן די שענסטע
שידוכים מיט וועלכע פוילן זאָל קלינגען, און דערביי תמיד געווירן אַז
אַפילו די שענסטע מחותנים ווערן דערהויבן ווען ר' ישעיה פריוועס איז
זיך מיט זיי משדך. — אי זיינע אייגענע קינדער אויסגעטיילט דעם פאָר-
דינטן חסד.

מיט זיין „ליבלינג“ אלעזרן האָט ער געטאָן מיט די צמחס פון
פלאַנסק. אַ משפחה יידישע גוט-באַזיצער וואָס הגם אין פוילן האָט זייער
גלאַק נישט אַזוי שטאַרק געקלונגען. אָבער זיי אליין האָבן זיך געהאַלטן
פאַר דער סאַמע סמעטענע שרעםמעטענע. אַפילו אויף די פריוועסעס —
וויפל געוואַנטקייט — האָבן זיי געקוקט כמעט ווי פון אויבן אַראָפּ. זיי
האָבן געהאַט יחוס-בריוו געשריבענע אויף פאַרמעט אַז זייער יחוס ציט
זיך — בן אחר בן — ביז צו דוד המלך. אויפן וועג וואו עס איז נאָר
געווען אַ גאון. סיי ביי די ספרדים, סיי ביי די אַשכנזים, איז ער געווען זייער
זידע. די צמחס האָבן נישט געוואָלט מען זאָל זיי גלויבן אויפן וואָרט,
נייערט אויף דערויף האָבן זיי געהאַט שוואַרץ אויף ווייס אין אַלטע גע-
שריבענע פאַרמעטן וועלכע אַלע קינדער ביי די צמחס, און אַפילו די טעכ-
טער האָבן געקאָנט אויף אויסנווייניק ווי אַשרי יושבי ביתך. מיט אַזאָ
סטאַזש פון אַלטן ליניגלעכן יחוס און מיט אַ גרויס און שפעדיק גוט
הינטער פלאַנסק איז זיך געווען וואָס איינצורעדן. קיין בעסערן שידוך
פאַר אלעזרן האָט ר' ישעיה גאַרנישט געקאָנט טאָן. אַז די פלאַנסקער

צמחם האלטן זיך גרעסער פון די פרויעסעס האבן די שדכנים געוואוסט ווי אזוי אויסצובאהאלטן אז עס זאל נישט דערגרייכן צו ר' ישעיהם אויערן. ר' ישעיהם האט נישט האלט געהאט אזעלכע שטיק. ער וואלט עס אויך נישט געגלויבט, אז סע קאן זיך עמיצער פון די יידישע גבירים אונטער-שטיין זיך צו האלטן גרעסער פון אים. ר' ישעיה פרויעסעס.

צירעלע, די טאכטער פון די פלאנסקער צמחם וואס האט געזאלט ווערן אלעזרס כלה און ארייגברענגען אין הויז פון די פרויעסעס דעם גאנצן יחוס וואס איז געווען באשריבן אין די פארמעטן אין פלאנסק און דאס קיניגלעכע בלוט פון דוד המלך, איז געווען א זעלטענע שיינקייט. ר' ישעיהם ווייב, די גבירטע שבעלע, כאטש זי אליין איז געווען א ווייב ציקע און א דריבע, האט געהאט א טבע צו זוכן שיינע געוויקסיקע שוורן. צירעלע, פון די פלאנסקער צמחם האט אינגאנצן, אזוי צו זאגן, אנטשפראכן דעם אידעאל פאר דער אויבער-שנור פון ר' ישעיה פרויעסעס און פאר א ווייב פון אלעזרן — אזוי צו זאגן — ר' ישעיהם „ליבלינג“. אחוץ צירעלעס שטאלצער פריצישער שיינקייט האט מען ביי די צמחם אין פלאנסק נישט פארגעסן אז מען איז דוד המלכס אייניקלעך און מען האט א גרויס גוט מיט קאטשן און פערד. וואס שייך די טעכטער האט מען זיך גענומען פאר א מוסטער די התנהגותן פון דער פוילישער שלאכטע. פארט נישט קיין קליינקייט, די פלאנסקער צמחם, ווען דאס מול שפילט זיי צו און די טעכטער קאנען זיך אין שיינקייט און אין גראציע גלייכן צו די טעכטער פון די גרעסטע פוילישע מאגנאטן נישט געקוקט אויף דער גאנצער יידישער פרומקייט וואס האט געהערשט אין פלאנסקער „הויף“ האט מען פאר די טעכטער געהאלטן גאווערנאנטקעס וועלכע האבן זיי, די טעכטער, — שוין אין יענע אלטע צייטן פון פעסטן יידישן שטייגער אין פוילן — געלערנט פראנצויזיש און פארשיידענע אריסטאקראטישע מאניערן, געלערנט שפילן קלאוויר און טאנצן אלערליי פריצישע טענצן. צירעלע האט געקאנט טאנצן א מענעט און א קאדאט און א פאלאנעז — הגם זי האט די דאזיקע טענצן מיט קיינעם נישט געטאנצט אחוץ מיט אירע שוועסטער. אין אזעלכע מאמענטן האט מען אנגעצונדן וואקסענע ליכט אין די אלטע העסעס וואס האבן געהאנגען אויף די ווענט ביי די צמחם אין דער סאליע. די גאווערנאנטקע האט געשפילט אויף דעם קלאוויר און צירעלע מיט די שוועסטער האבן זיך באוואויגן אין די

הויפישע פראנצויזישע און פוילישע טענץ פונקט ווי ביי די פוילישע פריצים אויף די בעלער.

אין גאנץ פוילן האט מען מקנא געווען די פלאנסקער צמחס וואס זיי זיינען אריינגעפאלן צו ר' ישעיה פריוועסן אין שמאלץ-גרוב. אין פלאנסקער "הויף" אבער, ביי די צמחס, האט מען מיקלאמפערשט גע- דרייט מיט דער נאז און געהאלטן אז די צמחס האבן זיך גאר "אראפגעלאזט" צו די פריוועסעס. מען האט נאך אמאל ארויסגענומען די פארמעטן מיטן יחוס און מען איז נאך אמאל געקומען צום באשלוס, אז ווען די צמחס זאלן זיך וועלן האלטן ביי דעם וואס עס קומט זיי, דארפן זייערע זין און טעכטער בלייבן זיצן ביזן גרויען צאפ. ווען צירעלע האט אויף אירע תנאים ס'ערשטע מאל א קוק געטאן אויף איר חתן אלעזרן איז איר גאר טונקל געווארן אין די אויגן. ווי ווייניק ענלעכקייט האט געהאט דער דאזיקער חסידישער ווארשעווער בחור מיט די פרינצן און גראפן וועגן וועלכע זי האט געלייענט אין די אלטע פראנצויזישע ראמאנען. צירעלע האט זיי תמיד פארגליכן מיט דעם פרינץ בוסתנאי און מיט די פרינצן אין דעם קיניגליכן הויף אין ירושלים. אט-א דער לאבסערדאק פון ווארשע זאל זיין איר חתן א, פארפליגענע חלומות! צירעלע איז אינמיטן פון די תנאים אוועקגעגאנגען אין א זייטיק חדר פון פלאנסקער "הויף". אריי- געקוקט אין שפיגל און נאך אמאל באקוקט איר אריסטאקראטישע יוגנט- לעכע שיינקייט. א זיפן געטאן מיט א שטאלצן שמייכל און זיך אוועקגע- לאזט אקעגנאיבער דעם שפיגל אין עטלעכע טאקטן פון א פאלאנעז. זי האט גראציעז אויפגעהויבן די האנט גלייך ווי זי וואלט זי דערלאנגט צו א גראפלעכן קאוואליר אז ער זאל זי פירן.

נאך דער חתונה האט דאס פאר-פאלק נישט לאנג געגעסן "קעסט" אין פלאנסקער "הויף". ר' ישעיה פריוועס האט נישט האלט געהאט אז זיינע זין זאלן זיין ווייט פון אים און עס זאל געמינערט ווערן אויף דאס מיינוסטע דאס שפיל פון מאכט ארום זיין פערזאן. אויך אלעזר האט נישט געוואלט זיין ווייט פון ווארשע, אן אנדערער פון די ברידער קאן אים דערווייל ארויפקריכן אויפן בענקל ביי ר' ישעיהן. בעלנים דערויף — אחוץ משהלען — זיינען געווען א סך.

צירעלע האט אריינגעברענגט צו די ווארשעווער פריוועסעס דעם אמתן טאן פון דער אריסטאקראטישער גרויסער וועלט. עס האט זיך

אויסגעדוכט, אָז מיט איר, מיט דער וואונדער־שיינער שטאַלצער און פריי־
ציש־קאַפּריזנער טאָכטער פון די פּלאַנסקער צמח'ס, זיינען די פּריוועסעס
ערשט אַרױף אויף די ריכטיקע רעלטן, זי האָט אויף אַ מינוט נישט פאַר־
געסן ווער עס זיינען די צמח'ס און וועגן די פאַרמעטן מיטן יחוס אין די
איינערנע שופּלאָרן פון פּלאַנסקער „הויף“, זי האָט נישט פאַרגעסן די
מענעטן און די פּאַלאַנעזן וועלכע זי האָט געטאַנצט מיט אירע שוועס־
טער, די קאַטשן און די פּערד, די טעדער און די פּעלדער פון זייער גוט
הינטער פּלאַנסק. זי האָט עס פאַרגליכן צו דעם אייביקן אומאויפהער־
לעכן געהאַמער אין דעם וואָלד פון אייון אויף דעם הויף פון די פריי־
וועסעס. ווען זי האָט געעפנט אַ פּענצטער האָט זי געשפּירט דעם זייערן
ריח פון ראָסט און אייון, זי האָט פאַרצויגן דאָס שיינע פּריצישע געזל
און זיך ווידער דערמאַנט אָן די רויזן און בלומען אין דעם גאַרטן פון דעם
גוט פון די צמח'ס, און אין די פאַרפומען וועלכע האָבן צו איר אַרױס־
געשמעקט פון די אַלטע פּראַנצויזישע ראַמאַנען. צירעלע האָט זיך נאָך
אַמאָל געזען אַ טאָכטער פון די פּלאַנסקער צמח'ס און אַן אייניקל פון
דוד המלך און אַנדערע הויכגעשטעלטע פּערזענלעכקייטן וואָס זיינען
אויסגערעכנט אין די יחוס־פאַרמעטן פון די צמח'ס. זי איז ביי די דאָזיקע
פּריוועסישע איינוקערעמער טאַקע נישט מער סידן ווי אַ געפאַנגענע
פּרינצעסין.

צירעלע איז נישט געווען די פרוי וואָס זאָל וועלן באַהאַלטן אירע
געפילן. זי האָט איר אַריסטאָקראַטישע איבערלעגנדיקייט און איר אַלטן
שטאַלצן יחוס די סאַמע פּריוועסעס אַרױסגעוויזן מיט אַזוי פיל שאַרפער
קאַפּריזנער אַפּנדיקייט און דערביי מיט אַזוי פיל גראַציעזער ווירדע, אַז הגם
אַלע אין דער משפּחה פּריוועסעס, האָבן זי באַלד פיינט באַקומען, אַבער
דאָך האָט זי אַלעמען פאַרבליפט. מען האָט אויף איר אַנגעהויבן אַרױס־
צוקוקן ווי אויף אַ פּריצטע וואָס האָט זיך פאַרבלאַנדזשעט אַהער צו די
פּריוועסעס אויפן גושיבאָוו. אַפילו די שוויגער, שבעלע פּריוועס אליין,
וואָס איז געווען פון אַלעמען איינגעוויגט ווי די סמעטענע פון די יידישע
גבירטעס אין פוילן, האָט אויף צירעלען אַנגעהויבן צו קוקן ווי אויף
דעם ריכטיקן פּריצישן צירונג וואָס מיט איר קומען זיינען די פּריוועסעס
ערשט געוואָרן די ריכטיקע פּריוועסעס. צירעלע צמח, הגם זי איז געווען
קאַפּריזנע און קיינעם נישט אַרױסגעוויזן די מינדסטע צערטלעכקייט.

איז פונדעסטוועגן באלד געווארן די ווייבערישע ראזשינקע ביי די פריי-וועסעס. דערצו איז זי שענער געווארן פון טאג צו טאג און זי האט זיך פאנאנדערגעבליט ווי אן איידעלע און זעלטענע רויז. איר מאן, אלעזר, איז איר געקראכן אונטער די נעגל און אויסגעשטאנען אלע אירע ווילדע און אויסטערלישע קאפריון. אויך צו דעם מאן האט זי נישט ארויסגעוויזן די מינדסטע צערטלעכקייט. זי האט כסדר געלעבט אין איר עגאטישער שיינקייט און אין די פאנטאזיעס פון איר יחוס. זי האט אויך אויף אלעזרן געקוקט ווי אויף א מעזאליאנס צו וועלכן זי האט זיך געמוזט אראפלאזן --- ווייל קיין בעסערס איז אין פוילן נישט געווען פאר א טאכטער פון די צמחס. וואס איז ער, אלעזר? א לאבטערדאק און אן אייזן-קרעמער. אלעזר אבער, וויפל ער איז נישט אויסגעשטאנען ביים פארטוך פון דער שטאלצער צירעלע. האט ער זיך שפעטער אפגענומען אין וועט-קאמף פון די ברידער ארום ר' ישעיהן. ער האט געוואוסט אז מיט אַזא פריזיש ווייב מוז ער בלייבן אויפן אויבנאן.

אלעזרס גאווה און האפערדיקייט איז געוואקסן. צירעלעס שטאלצע שטעלונג איז נאך מער געוואקסן ביי די פריוועסעס. אירע יידישע פא-רוקן האט זי באשטעלט ביי די רייכסטע פריזירערס אין ווארשע. אזעלכע וואס ארבעטן פאר די גרעסטע פריזים און פאר די שוישפילערינס פון גרויסן טעאטער. אפילו די גבירטע שבעלע האט פארנומען אירע קא-פריון. א קלייניקייט אַזא יפת-חואר. צירעלע אליין פון אלע שגורן איז געפארן מיט ר' ישעיהס קאטש שפאצירן אין די אויאודאווער אלייען און אין די לאזשענקעס. זי האט זיך געקליידט ווי די גרעסטע פוילישע אַריס-טאקראטקעס. זיצנדיק אין ר' ישעיהס קאטש אנגעטאן אין א הוט מיט בענדער האט זי טיילמאל צוגענומען דעם גאלדענעם לאַרניאן צו אירע שיינע און שטאלצע אויגן און זיך אומגעקוקט אויף די קאטשן וואס פאָרן לעבן איר און איר אַנטקעגן. צירעלעס שיינקייט האט געצויגן אויף זיך אלעמענס אויפמערקזאמקייט. פון די רייכסטע פוילישע קאטשן וואס זיינען אויך געפארן אין די לאזשענקעס, האט מען זיך אימגעקוקט אויף דער זעלטן שיינער פרוי. צירעלע האט לייכט און גאוועהדיק קוים א שמיכל געטאן. זי האט זיך דערמאנט אין דעם גוט פון די צמחס הינטער פלאגסק. אין דעם וויסטן געהאמער אויפן הויף פון די פריוועסעס און אין איר מאן אלעזר

וואס טראגט א יידיש היטל און א לאנגע קאפאטע און וועלכן מען וואלט דעריבער נישט אריינגעלאזט אין די לאזשענקעס.

עס איז דערגאנגען אזוי ווייט אז קעגן אלע חסידישע מנהגים האט צירעלע צו זיך אין סאליע אויפן גושיבאוו אריינגעשטעלט א קלאוויר. זי האט זיך געוואלט צונעמען א גוואווערנאנטקע כדי זי זאל פאר איר שפילן, און צירעלע זאל, ווי אין אירע מיידלשע יארן ביי די צמחם אין פלאנסק, טאנצן א מענועט. די ברידער האבן ר' ישעיהו אונטערנעטראגן אז ביי אלעזרן אין שטוב געפינט זיך א „פיאנע“. דאס איז שוין געווען צופיל, ר' ישעיה אליין מיט זיינע זעקס זין ובחובם אלעזר גופא, זיינען ארויפגעקומען צו צירעלען אין דירה אויף אן „אינספעקציע“. די „טריפהנע כלי“ איז געשטאנען א חוצפהדיקע אינמיטן צירעלעס סאליע. ר' ישעיה פריוועס האט נישט לאנג באלאמוטשעט, אראפגעשיקט נאך די יידישע טרעגערס וואס האבן געארבעט צווישן זיינע אייזנס אויפן הויף און באפוילן די „פיאנע“ אראפצוארפן פון מענצטער לעיני כל ישראל. דאס איידעלע אינסטרומענט איז אראפגעפלוין אויף די שווערע אייזערנע בעלקעס וואס זיינען געלעגן אויפן הויף און איז צעהאקט געווארן אויף פיץ־פיצלעך. א גאנצע נאכט האט צירעלע געוויינט אין אירע פריצישע קישנס און גע־מאכט אלעזרן וויסטע סקאנדאלן אויף א פראסטן פלאנסקער יידיש. אין הארצן אבער האט איר דער טיראנישער זשעסט פון ר' ישעיה פריוועס געוואלדיק אימפאנירט.

קאפיטל פיר

משהל פריוועט אין אומגענאָד ביי ר' ישעיהו.
דער קאַלישער רב, מע „באַשויעט“ איטעלען אין די
דבנישע חזדים פון ר' יהושעלע קוטנער, טיאיז נישטאָ
וואָס צו מאַכן קיין רעט, איטעלע ברענגט אַריין צו די
פריוועטעט די צניעותדיקע איידלקייטן פון אַ תלמיד-
חכמישער הייס, צירעלע פּרואווט איטעלען צו איגנאָ-
רירן, דער קאָמף צווישן די טאָנענערינס.

כדי צו ווייזן משהלען אויף וואסער מדרגה ער האלט אים צווישן
 די ברידער און אז ער איז דאס קנאפטע קינד, איז ר' ישעיה פריוועס —
 ווען ס'איז געקומען דערצו צו טאן מיט משהלען א שידוך — אראפגעגאנגען
 פון זיין געוויינטלעכן דרך צו טאן שידוכים דווקא מיט די גרעסטע גבירים.
 ער האט — ר' ישעיהס קאפריזנע נקמה — משהלען פארקנסט פארן
 קאלישער רבס א טאכטער, אמת, נישט סתם א רב — ווארעם וויפל ר'
 ישעיה האט דא געוואלט דעגראדירן משהלען אויף די שטאפלען פון זיין
 חסד, האט ער זיך פארט גערעכנט דערמיט, אז דא ווערט א פרעמדער
 ייד דערהויבן צו דער מדרגה צו ווערן ר' ישעיה פריוועסס א מחותן,
 און דא מוז מען זיפן און זיפן כדי עס זאל חלילה נישט פאלן קיין שטוי-
 בעלע אויף דער משפחה פריוועס, דער רב איז נישט געווען קיין קלענערער
 ווי דער בארימטער „נפש חיה“, אחוץ א רב, ווי איך האב שוין דערציילט
 אין די פריערדיקע בענדער, איז ער אויך געווען א שטיקל נגיד, געוואוינט
 אין סאליעס און איז געווען דער „נשיא“ פון די ארץ-ישראל-געלטער
 אין פוילן, יידן האבן אים גערופן „דער נשיא פון ארץ-ישראל“, מיט זיינע
 געליבטסטע קינדער וואלט ר' ישעיה פריוועס נישט געטאן אפילו מיטן
 „נפש חיה“, רבנים האבן זיך נישט געפארט מיט ר' ישעיהס אמביציעס
 צו זיין עפעס אזוינס ווי א „רויטשילד“ צווישן די חסידים אין פוילן.
 אבער כדי אפצוטאן א „שטיקל“ דעם קנאפטן זון, אים ארויסשטופן פון
 ר' ישעיהס הויכע פענצטער, און דערביי נישט צו לאזן פאלן קיין שטוי-
 בעלע אויף דעם שטאלץ פון די פריוועסס — איז דער שידוך מיטן „נפש
 חיה“ ממש געווען א מייסטערשטיק פון קאמבינאציע.

איטעלע, די קאלישער טאכטער, משהלעס כלה, איז שוין אפילו פריער געווען א כלה פאר אן אנדערן און מען האט געהאט מיט איר אפ־ בעלאזט דעם שידוך. דא האט אויך ר' ישעיה פריוועס געטאן א „שטאך“ אין משהלעס מינדערוויכטיקייט, וואס מען גיט אים א כלה פון אן אפגעלאזענעם שידוך. אבער פון דעם דאזיקן דעפעקט האט געליטן בלויז משהלעס פרעסטיוזש. דער פרעסטיוזש פון ר' ישעיהס פאמיליע־ אַמביציעס איז נישט אנגעריירט געוואָרן. אויב אַווי — איז עס שוין פאר ר' ישעיהן געווען רעכט. אויך דאָס „באשוינען“ פון דער כלה איז פאר־ געקומען אן דער גרויסער פאָמפע פון קאָטשן און סעודות. דער קאלישער רב איז שוין דעמאלט געווען אן איידעם פון ר' יהושיעלע קוטנער. שבעלע פריוועס איז געקומען קיין קוטנע אין די מלמדישע באַשיידענע שטובן פון ר' יהושיעלען. אַהין איז אויך געקומען איטעלע מיט איר שטיף־מאַמע די מומע שפּרה מירל. די „באשויאונג“ איז פאָרגעקומען ביי אן אַרעמע רבנישע וועטשערע. אויך ביי דער חתונה האט ר' ישעיה פריוועס גענומען אין אַכט זיינע פאָטערלעכע חשבונות מיט משהלען און זי זאל געשען מיטן ווייניקסטן גענאָד. משהלעס חתונה איז נישט פאָרגעקומען מיטן גרויסן גבירישן קנאָק אין אַ וואַרשעווער סאַליע. נייערט גאָר אין שטעטל סקער־ נייעוויץ. אַ חתונה אויפן סאַמע באַשיידנסטן אופן. אויך דאָ האט ר' ישעיה פריוועס מיט גרויסער דיפלאָמאַטישער באַרעכנטקייט געגעבן דער וועלט צו וויסן אַז מיט משהלען טוט ער עפעס אַווינס ווי אַ מעזאַליאַנס. ס'איז דעריבער נישטאָ מיט וואָס צו מאַכן קיין רעש.

איטעלע איז באלד נאָך דער חתונה אַוועק צו ר' ישעיה פריוועסן אויף קעסט. עס האט אויסגעקוקט ווי זי וואָלט זיך גאַרנישט אַריינגעפאַסט אין דער דאָזיקער גרויס־גבירישער אַטמאָספּערע. אַן אַטמאָספּערע פול מיט אייביקע אינטריגעס, חניפה און אַן אייביקן קאַמף צווישן ברידער. די שיינע און שטאַלצע צירעלע, די גילדענע פאַן פון ר' ישעיה פריוועסעס שנוּר, האט צום ערשטן כמעט ווי איגנאָריירט די באַשיידענע שוואַרץ־ חנוודיקע רבנישע טאָכטער וואָס האט זיך דיסקרעט געהאַלטן פונדער־ ווייטנס דעם גאַנצן ביטערן קאַמף צווישן די ווייבער ביי די פריוועסעס. אַ קאַמף צו זיין אין גענאָד און אין שמייכל פון דער גבירטע שבעלע.

איטעלע האט אַריינגעברענגט צו די פריוועסעס די שטילע צניעות־ דיקע איידלקייטן פון אַ תלמיד־חכמישער היים און דעם ריח פון דער

גמרא. איר קינדהייט איז פאַרלאָפֿן צווישן רבנים און לומדים. צווישן ארץ-ישראל-יידן און מעשיות פון ארץ-ישראל. איר באַשיידענע חתונה איז סקערניעוויץ און דאָס וואָס איר מאַן משהל איז דער קנאַפּסטער צווישן ר' ישעיהם קינדער און מוז גאָר קוקן אויפֿן חסד פון זיין ברודער אלעזר — האָט אינסטינקטיוו באַשאַפֿן אין איטעלען אַ געפֿילו אַז גיין אין דער דאָזיקער שטוב אויפֿן וועג פון צירעלען און אויפֿן שניט פון פאַר-ריסענער גבירישקייט, האָט זי פאַרשפּילט. זי האָט אויך דעריבער ביי ר' ישעיה פּריוועסן אין הויז געוואָלט בלייבן די רבנישע טאַכטער.

צירעלע האָט איטעלען געפרוואָווט צו איגנאָרירן. אָבער די ערשטע ביי די פּריוועסעס וואָס האָט אָנגעהויבן צו באַמערקן אַז די רבנישע טאַכטער ברענגט אַריין צו ר' ישעיה אין הויז אַן אייגענע אַטמאָספּערע, און אויך אַרום איר ווייזט די לופט פון אַן אַלטער יחוסדיקער ווירדע — איז געווען צירעלע. גראַד אין דער דאָזיקער רבנישער טאַכטער האָט צי-רעלע אָנגעהויבן צו דערשמעקן אַ קאַנקורענטקע. צירעלע האָט נישט גע-ליטן אַז עמעצער אַנדערש זאָל אויך גילטן צווישן ר' ישעיהם שטורן.


צירעלע איז געווען קלוג און אייפֿערזיכטיק ווי אַ פּאַרפֿיעשטשעטע שיינקייט. זי האָט נישט געוואוסט קיין קאַמפּראַמיסן. ווער עס האָט זיך נאָר געשטעלט אין וועג אירע קאַפּריזן און אירע אַמביציעס — דעם האָט זי באַלד געוויזן די נעגל. צירעלע האָט באַלד אַרויסגעוויזן איר ווייבע-רישע שנאה צו איטעלען, און מיט איר אָנגעהויבן צו שפּילן אַ קאַמף פון אינטריגעס.

ווען די ברידער אלעזר און משהל האָבן צווישן זיך מכלומרשט גוט געלעבט, און אלעזר האָט אַפּילו צוגעהאַלפֿן דעם קנאַפּערן משהלען אויך אַמאָל עפעס צו געניסן פון ר' ישעיהם חסד — איז דער קאַמף צווישן די שוועגערנס אָנגעגאַנגען מיט דער גאַנצער שאַרפּקייט. צירעלע האָט זיך נאָר באַמיט אַראָפּצוועצן איטעלעס אָנווען, פון איר צו רעדן ווי פון אַ פשוטע פּראָווינצערין וואָס האָט נישט קיין מינדסטע השגה אין די התנהגותן פון די גרויסע לייט. זי האָט עפּטער העכער געשריען צו אלעזר אַז ס'איז איר דעמפּיק אויפֿן שמוציקן גזשיבאָוו און מען זאָל למען-השם איינשפּאַנען ר' ישעיהם קאַטש און מיט איר פאַרן אין די לאַזשענקעס. שבת-צורנאָכטס ווען אַלע ר' ישעיהם שטורן האָבן זיך פאַרזאַמלט ביי

שבעלע פרייוועס, האָט צירעלע עפטער און האַפּערדיקער דערציילט פון די צמחס, פון איר יחוס און פון פרינץ בוסתנאי, דער פירשטלעכער זיידע פון די צמחס. איטעלע האָט אויך אַמאָל דערציילט פון איר היים, פון די גדולי־התורה וואָס פלעגן קומען צום קאַלישער רב, און פון ר' יהושעלע קוטנער.

קאפיטל פינף

הינטער יעדער טיר פארלויפן די יארן. נישט
אבייזער קאן אריינקומען צו צירעלען אין די טאליענט.
צירעלעט טעכטער. אן איידעם פון דער קירשער גאל-
דענער טמעטענע. צירעלע איז זיך משדך מיט ר' יעקב
ענגעלמואָן. אויפן צווייטן איידעם קוקט צירעלע מיטן
גאלדענעם לאריאן. אין גלאזנאָווער דרכים. דער
יונגערמאן צוריק אָהיים צו ר' יעקבן. רוציע וויינט
אין די קישנס.



הגם צווישן די צוויי שוועגעריןס איז אָנגעגאַנגען אַן אייביקע מחלוקה האָבן זיי פונדעסטוועגן געוואוינט בשכנות אויפן גושיבאָוו. טיר ביי טיר. די ברידער האָבן עס אָווי געוואָלט. דער עיקר האָט אלעזר געוואָלט דעמאָנטירן אָו ער האָלט דעם "קנאַפערן" משהלען אונטער זיינע פליגלען. — און דערמיט אַליין אונטערשטרייכן זיין אומדערשיטערלעכע מאַכט ביי ר' ישעיה פּריוועס.

אַבער הינטער יעדער טיר זיינען פאַרלאָפן די יאָרן. עס האָט זיך דאַרט ביי יעדן אַנטוויקלט אַן אַנדערע וועלט און אַן אַנדערע משפּחה. צירעלעס טיר איז געווען פאַרהאַמערט און פאַרקייטלט. אַז מען האָט דאַרט געוואָלט אַריינקומען האָט זיך אָנגעהויבן אַ געקלאַפּעריי און געפרעגעריי הינטער דער טיר. סע האָט לאַנג געוויערט ביז מען האָט זיך געקאַנט אויסלעגטימירן פאַר די דינסט וואָס מען וויל און צו וועמען מען וויל. צירעלע האָט נישט געוואָלט אַריינלאָזן אַבי וועמען אין אירע סאַליעס. זי האָט אויף יעדן פרעמדן ייד וואָס האָט נישט אויסגעזען ווי אַ גביר, אַריסטאָקראַטיש געקוקט מיט איר גאָלדענעם לאַרניאַן. יעדער פרעמד דער האָט געמוזט שטיל גיין איבער די ווייכע טעפּיכער וואָס זיינען אויס-געלייגט געווען אין אירע שטובן און קאַרידאָרן ווי שטיקער אָנגעכמורעטע יחוסדיקע שטילקייטן. און זיך געמוזט אויסהיטן נישט אָנצורירן. די אַלערליי גלעזערנע און פאַרצעלייענע שמאַכטעס וואָס זיינען געווען אויס-געשטעלט אין צירעלעס חדרים.

אין דער דאָזיקער אַלטער אַריסטאָקראַטישער לופט אויפן סאַמע גושיבאָוו זיינען אויסגעהאָדעוועט געוואָרן צירעלעס קינדער. איבער די

זין האָט זי נישט געקאָנט האָבן די גאַנצע שליטה. הגם אייניקלעך פון די צמחם און פון די פֿריוועסעס, האָבן זיי פֿאַרט, צירעלעס זין, געמוזט גיין אין אַ חדר צוזאַמען מיט די קינדער פון נידעריקערע יידן. כאָטש אין די חדרים וואו עס האָבן געלערנט די קינדער פון די פֿריוועסעס, האָבן די מלמדים געהאַט אַ שטרענגן אָפּקלייב פון אַנדערע קינדער. די טעכטער אָבער, האָט צירעלע געפֿירט אינגאַנצן אויף איר דרך. זי האָט געהאַט צוויי זייער שיינע טעכטער, און זי האָט זיי כמעט נישט אַרויסגעלאָזן אַליין אויף דער גאַס. זי האָט זיי געהאַלטן אין אירע סאַליעס וואו עס איז אייביק געווען טונקל און שטיל, דערצויגן פונקט ווי מען האָט זיי, צירעלען. מיט צענדליקער יאָרן צוריק דערצויגן ביי די צמחם אין פֿלאַנסק, אין דער שטאָלצער ווירדיקייט פון אַן אַלטן יחוס — דערצויגן מיט גור ווערנאַנטקעס, פֿראַנצויזיש, און געלאָזט טאַנצן נאָר אַזעלכע טענץ וועלכע זיי, צירעלע, האָט געטאַנצט אין אירע מיידלשע יאָרן. דאָס גאַנצע טיראַ נישע פון איר כאַראַקטער האָט זי אויסגעשטראַלט אויף אירע טעכטער. הגם זיי וויינען נאָך געווען יונגע מיידלעך זיינען זיי שוין ביידע געווען אמתע דובליקאַטן פון דער מוטער צירעלע. אויף ר' ישעיהם קאָטש וואָס איז געפֿאַרן מיט צירעלען שפּאַצירן אין די לאַזשענקעס, זיינען שוין לעבן דער פֿריצישער דאַמע מיטן גאַלדענעם לאַרניאַן, געזעסן צוויי שווייגנדיקע שיינע דיסטיוגירטע מיידלעך, אַנגעטאָן לויט דער לעצטער שליאַכטישער מאָדע.

ווען די טעכטער זיינען אונטערגעוואָקסן און זיינען געוואָרן ראַזי לחופּה, האָבן פֿאַר דער עלטסטער טאָכטער טאַבטשע, שדכנים געברענגט אַ חתן פון קירה, שדכנים האָבן געקאָנט צירעלעס גוסט. מען האָט איר געברענגט אַן איידעם פון דער גאַלדענער סמעטענע פון קייסער פֿראַנץ יאָזעפּס מדינה, דער חתן האָט געהייסן אברהם לייב און איז געווען אַ קליינער און אַ מיאוסער. לעבן דער שיינער הויכער טאַבטשע האָט ער אויסגעקוקט ווי אַ פֿאַרזעעניש. אָבער צירעלע האָט זיך נישט גערעכנט מיט דעם וואָס עס איז גוט פֿאַר די טעכטער, נייערט מיט דעם וואָס עס פֿאַסט פֿאַרן יחוס פון די צמחם. אין דעם דאָזיקן פרט איז דער שידוך געווען אַן אידעאַל. דער חתן האָט געשטאַמט פון די גאַליציאַנער הורוויצעס וואָס שרייבן זיך אונטער „איש הורוויץ“ און זיי האָבן אויך אַ יחוס-בריוו אַז זיי שטאַמען פון דוד המלך, ד"ה פון דעם אייגענעם בלויען בלוט וואָס

די פלאַנסקער צמחם. אחוץ דעם האָט דער חתן גערעדט גאליציאנער דייטשמעריש, איז געווען „גוט דערצויגן“, און האָט שפעטער, אַלס איי-דעם, געוואוסט ווי אַזוי צירעלען צו „מאָכן דעם הויף“ מיט אַלע אַריסטאָ-קראַטישע רעוועראַנסן. צירעלע איז געווען זייער צופרידן פון דעם-שידוך.

מיט דער צווייטער טאָכטער, רחציע, האָט צירעלען געשטאָכן דער האַכער זיך משדך צו זיין מיט ר' יעקב ענגלמאָן. גראַד איז ר' יעקב ענגלמאָן דעמאָלט געשטאָנען אין די העכסטע פעדערן און ער האָט זיך גענומען פאַר אַן איידעם ר' ישעיה פּריוועסעס יינגסטן זון איטשע מאיר. צירעלע האָט דאָ געוואָלט אויסשפּילן איר קאַרט און זיך שטעלן אויף איין מדרגה מיט ר' ישעיה און ווייזן דער וועלט אַז אַ בלויו אייניקל פון די פּלאַנסקער צמחם גילט אַזוי פיל וויפּיל אַ זון פון ר' ישעיה פּריוועסן פון גושיבאָוו. דער יונגערמאָן, ר' יעקבס זון, אַ שיינער און אַ געוויקסיקער, איז געקומען אין צירעלעס סאַליעט אַריין מיט צופיל האַפּערדיקייט. ער האָט זיך איינגערעדט אויף ר' יעקב ענגלמאָנען און אויף גלאָזנאָוו, גאָר געטריבן חסידות און געקוקט אויף צירעלען ווי אויף אַ פשוטער יידענע. צירעלע האָט אויף דעם נייעם איידעם אָנגעהויבן צו קוקן מיט איר גאָל-דענעם לאַרניאָן, ד"ה מיט אַן אַריסטאָקראַטישן „פון אויבן אַראָפּ“. דער יונגערמאָן, געוואוינט אין דער גלאָזנאָווער חסידאַרניע, האָט זיך גישט געקאָנט אויף אַזעלכע קאָפּוליער אַנצוהערענישן און איז ווייטער געגאַנגען אויף זיין גלאָזנאָווער דרך. דערצו האָט ער שבת ביי צירעלעס טיש געטראָגן אַ שטריימל. סיי די צמחס און סיי די פּריוועסעס האָבן נישט געהאַלטן פון קיין שטריימלעך, — און דאָ איז דאָס מעסטל איבערגעגאַנגען. צירעלע האָט נישט געמאַכט קיין לאַנגע מחזקות. זי האָט איינגעפאַקט דאָס גאַנצע נייע גבירישע אויסשטייער פונעם איידעם, צוזאַמען מיט זיין גלאָזנאָווער בעטגעוואָנט אין עטלעכע קופּערטס און קוישן, און זיי באַגלייך מיטן איידעם צוריק משלח געווען צו ר' יעקבן קיין גלאָזנאָוו. ביי דער טיר האָט זי דעם יונגמאָן שטרענג באַפּוילן צוצושיקן איר טאָכטער רחציע אַ גט. דערביי האָט זי אים נאָכאַמאָל שאַרף אָנגעקוקט מיטן גאָל-דענעם לאַרניאָן.

דאָס יונגע ווייבל רחציע האָט מורא געהאַט אַ וואָרט אַרויסצורעדן. אין דעם זעלביקן טאָג האָט זי געמוזט מיט דער מוטער און מיט דער

שוועסטער טאכטשע פאָרן אין ר' ישעיהם קאָטש שפּאַצירן אין די לאַ-
 זשענקעס. ביינאַכט אָבער ווען זי איז געגאַנגען שלאָפּן און זי האָט געזען
 דאָס צווייטע בעט לעבן זיך ליידיק, האָט זי זיך ביטער פּאַנאָדערגעוויינט
 אין די קישנס פאַרוואָס מען האָט איר איבערגעשניטן די יאָרן אינמיטן
 די זיסטע האָניק-חדשים. זי האָט באַשיימפערלעך געזען פאַר די אויגן
 דעם שיינעם געוויקסיקן און טעמפּעראַמענטפולן גלאַזנאָוער בחור.
 רחציע האָט געוויינט שטיל, — וואָרעם טאָמער וואָלט צירעלע גע-
 הערט, וואָלט געזען חיות נישט זיכער פאַר אַזאָ ווידערשפעניקייט.

קאפיטל זעקס

בלימטשע. איטעלע זוכט פאר בלימטשען א חתן
א בן-תורה. פראדט. א געזעצטער מלמד ווערט
א מחותן פון די פרויעסעס. זייערע ווערט א כלה
פאר אן אלמן און ווארשע גייט אויף רעדלעך. צירע-
לעט טירן עפענען זיין פלוציס פאר פרעמדע ארימע
יידן. ר' ישעיה פרויעס מאכט א גוטע מינע צום ביזן
שפיל. יירישע בויזן פולע מיט ווארשעווער גערער
חסידיש פארן אויפן שאסיי פון ווארשע קיין גער.



הינטער דער קעגנאיבערדיקער טיר וואו עס האָט געוואוינט משהל מיט זיין ווייב איטעלע האָט זיך דערצויגן גאָר אָן אַנדער משפּחה. ווי ווייט עס איז נאָר מעגלעך געווען ביי די פריוועסעס — וואָרעס ר' ישעיה פריוועס האָט זיין גבירישן "שטאַט" מיט אַ שטאַרקער האַנט אויסגע- שפּרייט אויף די הויזגעזינטן פון זיינע אַלע קינדער — האָט איטעלע אָנגעהאַלטן די אַטמאָספּערע פון איר פאָטער-הויז ביים קאַלישער רב. אויך זי האָט געהאַט קינדער און זיי זיינען אונטערגעוואָקסן מיט די יאָרן. איר עלטסטע טאכטער בלימטשע איז געווען אַ ברונעטע שיינקייט. אויב מענטשן האָבן געזאָגט אַז בלימטשע איז אפשר שענער פון טאָבטשען און רחציען האָט מען זיך אין צירעלען געקויפט אַ שונא. צירעלע האָט אירע טעכטער געהאַלטן פאַר די רעקוויזיטן פון איר שטאַלץ און ווירדע. זי האָט אויך דאָ נישט געוואָלט האָבן קיין קאַנקורענטן. אַז גראַד איטעלע זאָל האָבן אַ שיינע טאכטער האָט צירעלע באַטראַכט פאַר אַ פערזענלעכע קריוודע. זי האָט נישט געוואוסט פון קיין קונצן. הינטער צירעלעס טיר איז געגעבן געוואָרן נאָך אַ שטרענגערער באַפעל צו די דינסטן נאָך מער אַכטונג צו געבן ווער עס קלאַפט אין דער טיר און נישט אַריינלאָזן אין די האַליעס אַבייזעמען.

ווען די קינדער זיינען אונטערגעוואָקסן אין די הויזגעזינטן פון די פריוועסעס און מען האָט געהאַלטן מיט זיי ביי שידוכים טאָן, — האָט מען נאָר געזען זיך משדך צו זיין מיט די יידישע גבירים אין פוילן. קודם-כל האָט אימפּאַנירט וואָס יעדע גבירישע משפּחה וואו אַהין מען גיט אַריין אַן אייניקל פון ר' ישעיה פריוועס קומט יענער משפּחה צו אַ שטיק ווירדע

און עס איז פאר איר א גרויסע טויוטריומף צו די שידוכים מיט אירע איבעריקע קינדער. צו האבן די פרייוועסעס פאר מחותנים האט יעדע גבירישע משפחה אין פוילן אויסגעשפילט פאר א טויוטריומף און פאר מאכט דערמיט אלע ביזע מיילער. אויף דעם "קרן" ד"ה אויף דעם פערזענלעכן ווערט פון דעם חתן צי פון דער כלה האבן נישט געקוקט נישט די פרייוועסעס און נישט זייערע מחותנים. עס איז דער עיקר גע- גאנגען אין דער "גילדערנער פאן". אין משפחה-קלאן. דער פערזענלעכער מענטש האט דא נישט מיטגעשפילט. מען האט אפילו געשיקט פריווערס מכלומרשט צו פראוון דעם חתן און מחותנתעס צו "באשויען" די כלה. — אבער דאס האט קיינמאל נישט דעצידירט. דעצידירט האט דער אַנזען און די אינטערעסן פון דער משפחה.

ווען בלימטשע האט אָנגעהויבן צו שטיין אין שידוכים און איר שייג- קייט האט זיך פאָנגעדערגעבליט ווי אַ רויז אין פּרילינג. האט זיך אויך איטעלע געמוזט אונטערגעבן דער משפחה-דיטציפלין ביי די פרייוועסעס. הגם איר וואלט נישט געשמעקט אן איידעם אן עס-הארץ. אבי נאָר ער וואלט אָנגעשטאַנען דעם קלאַן-קרייז ביי די פרייוועסעס. דאָך האט זי אויסגעפּוועלט אַז דער מחותן וואָל זיין ר' חיים ליפשיץ פון געזעווע. טאָקע אַ ייד אַ גביר און אַ וואַלד-סוחר אַבער פאַרט אַ זון פון אַזאַקעווער רב. דער חתן וועלכן מען האט געברענגט פאר דער שייגער בלימטשע איז געווען אַ בן-תורה נאָר זייער אַ מיאסער און אַ פרא-אדם. ער האט געהאַט אַ לאַג- גע נאָז וואָס איז אים געזעסן ווי אַ צוגעקלעפּטע אויפן פנים. און דיקע אויסגעקרימטע פינגער וואָס האבן דערמאָנט אן די לאַפּעס פון אן אויס- טערלישער ריב-חיה. ער האט נישט געהאַט דאָס מינדסטע געפיל פאר דער וואונדערלעכער שיינקייט פון דער וואַרשעווער כלה. ווען איך שטעל מיר פאר בלימטשעס שלאָנקען איידעלן קערפער צווישן די דיקע אויס- געקרימטע פינגער פון איר חתן, נעמט מיך אַרום אַ פחד.

בעת איטעלעס צווייטע טאָכטער רחציע האט געהאַלטן ביי אַ כלה ווערן האט איטעלע געטאָן אַ שריט ווייטער. זי האט זיך משדך געווען מיט אַ קראַקעווער גביר ר' מרדכי אַראָטן. איז דאָך גוט. האט אַבער דער דאָזיקער גבירישער שידוך געהאַט פאר די פרייוועסעס אַ געוואלטיקע סירכה. ר' מרדכי אַראָטן, איידער ער איז געוואָרן אַ גביר, איז ער געווען אַ פשוטער מלמד. אַ מחותן אַ מלמד אין ר' ישעיה פרייוועסעס הויזגעזיגט

האט אויסגעקוקט ממש ווי מען שטעלט אריין אין ר' ישעיהס טאליעס אן עמער מיט בלאַטע. אמת, די אַראַטנס האָבן זיך אויסגעהיטן אַז קיינער זאָל נישט וויסן פון דעם פּאָס. אויב עמעצער האָט געזאָגט „מלמד“ זיינען די אַראַטנס רויט געוואָרן און זיך אומגעקוקט צי מען מיינט דאָ נישט אַ קאָפּולירער אַנצוהערעניש. נאָר ווענט האָבן פאַרט אייערן און שלעכטע צינגער שווייגן נישט. צירעלע האָט געהאַט אַ שטילע גקמה. אויף די תנאים האָט זי אַיעדן מחותן אָדער מחותנסטע פון דער משפּחה אַראַטן שאָרף אָנגעקוקט מיטן גאָלדענעם לאַרגיאָן. פאַר איטעלען איז אַ מלמד נישט געווען דער מינדסטער פּסול. פאַרקערט: זי איז זיכער געווען אַז זי האָט פאַר זיך אַ ייד מיט תורה. פון די יידן צווישן וועלכע זי האָט פאַרברענגט אירע קינדער-יאָרן אין קאָליש. אויך דער איידעם איז געווען אַ שיינער בן-תורה, אַ מושלם, אַ בעל-לשון-קודש און אַ שאַרפּער שאַך-שפּילער. אַן אוניקום-איידעם ביי די פּריוועטעס.

מיט דער דריטער טאָכטער חיהטשע האָט איטעלע געמאַכט גאָר אַן אומדערהערטן און ממש „רעוואָלוציאָנערן“ שריט. אַ שריט וואָס האָט אויפגעקאַכט פוילן און פאַר די פּריוועטעס איז עס געווען אַ „שאַק“ אויף נישט אויסצושפּייען און נישט אַראַפּצושלינגען.


דעם גערער רבינס יינגסטער זון, מענדעלע, איז געוואָרן אַן אַלמן. דאָס ווייבל, דעם ראָדאָמסקער רבינס טאָכטער, איז געשטאָרבן אין דער ערשטער קימפּעט און איבערגעלאָזט פאַר מענדעלען אַ יתומל אַן עופּעלע. דער אַלמן איז געווען נאָך גאָר אַ יונגערמאַנטשיק, נאָר אַ רבינס אַ זון און אַ גרויסער למדן. עס האָט נישט לאַנג געדויערט און עס האָט געפלאַצט די גרויסע באַמבע אַז איטעלע פּריוועט נעמט דעם דאָזיקן אַלמן פאַר אַן איידעם. ד"ה זי גיט איר טאָכטער חיהטשע, ר' ישעיה פּריוועטעס אַן איי-ניקל, אַ מאַן אַז אַלמן מיט אַ קינד אַ יתומל, און זי מאַכט איר טאָכטער פאַר אַ לעבעדיקע שטיפּמאַמע. מען האָט געמיינט אַז די וועלט וועט זיך איבערדרייען די קאַפּאָטע און אוועקגיין כאַדאַראַם. צירעלען האָט זיך עס גאָר נישט צוגעגלויבט אַז אַפּילו אַ רבנישע טאָכטער קאָן זיך אוועק-לאָזן אויף גענג וואָס פאַסן פאַר אַן אַרעמען מלמד, — נאָר זי האָט פאַרט געפילט דעם טעם פון זיסער נקמה, און דער שאַרפּער ריגאַר ביי איר טיר האָט אַ קאַפּעטשקע נאָכגעלאָזט. צירעלע האָט געוואַלט הערן פליאַטקעס און מעשיות וועגן דעם דאָזיקן אויסטערלישן פּאַל. זי האָט דעריבער

גיכער געמוזט אריינגלאזן פרעמדע יידן צו זיך אין שטוב. יידן האבן איר אונטערגעטראגן כלערליי ידיעות און צירעלע האט געהערט. געשמיכלט און געקוקט אויף די פרעמדע יידן אן איר גאלדענעם לאַרנינג. אויך אין די הויזגעזינטן פון די אנדערע פריוועסעס האט זיך געטאן אויף טיש און אויף בענק. אן איינפאל פון א רבנישער טאכטער'ר ישיעה פריוועס אליין ווי אויך זיינע זין האבן געמוזט מאכן א גוטע מינע צום ביזן שפיל. פאָרט דעם גערעד רבינס א זון. — און האט אַוועקצוגעבן אן אייניקל פאר אן אלמן איז א קבצנישער דרך, אבער צום גרויסקייט פון די פריי וועסעס איז עס פאָרט גישט קיין חסרון ווען דער גערעד רבי ווערט זייער מחותן. א שטעקן מיט צוויי עקן.

איטעלע האט אלצדינג געטאן כדי צוצופאסן די כלה צו די מנהגים פון א רבישן הויף. דאָס מיידל חיהטשע האט אויפגעהערט צו לערנען דברי-חול. האט נישט געטראָגן מער קיין הוט. נייערט א שוואַרצן שפיץ צענעם שאל אויפן קאָפּ ווי עס טראָגן רבישע שוורן. חיהטשע האט גע-וויינט. זי האט זיך געשעמט פאר אירע געשוועסטער-קינדער, די טעכטער פון די פריוועסעס. הלמאי מען גיט איר א מאָן אן אלמן, און זי טאָר מער נישט געניסן דאָס קאָפּעטשקע וועלטלעכע עולם-הזה וואָס עס איז דערלויבט פאר א חסידישער גבירישער טאכטער אין וואַרשע. צירעלע האט מכלומרשט א זיפץ געטאן פון רחמנות אויף איטעלעס טאכטער. אלע האבן זיך געשושקעט. די כלה האט זיך נישט געוויזן אויפן גושיבאָוו און זיך געווישט די אויגן. אבער הינטער דער טיר אין איטעלעס דירה האט מען זיך געגרייט צו דער חתונה. אין א האלב יאָר אַרום זיינען די קאָטשן מיט די וואַרשעווער פריוועסעס, ווי אויך גרויסע יידישע בוידן פולע מיט וואַרשעווער גערעד חסידים געפאָרן אויפן שאַסע פון וואַרשע קיין גער. מען איז געפאָרן אויף דער חתונה פון דעם אלמן מענדעלע מיט ר' ישעיה פריוועסעס אייניקל, איטעלעס טאכטער חיהטשע.

קאפיטל זיבן

חנהלע און מנחם. איטעלעס יארן זיינען גער-
ציילטע. די קאלישער רביצין פאָרט אויפן גזיבאָוו
צו איטעלע פּריוועס. דער גרויסער ברוך-הבאָ. זאָל
דאָס זיין די כלה? די קאלישער רביצין מאַכט נישט
קײן לאַנגע מחזקות. לא ינשה כן במקומנו. איטעלע
דערמאָנט זיך אין ר' יהושעלע קוסנער. חנהלע שפּילט
זיך מיט אַ ליאַלקע.



נאך חיהטשעס חתונה זייגען ביי איטעלען פארבליבן צוויי פריי-
ליידיקע קינדער. דער בן-יחיד מנחם און דאָס יינגסטע טעכטערל חנהלע.
חנהלען האָט איטעלע אַרומגענומען מיט אַ באַזונדערער ליבשאַפט.
ערשטנס איז זי געבוירן געוואָרן באַלד נאָכן טויט פון „נפש חיה“. די
ווייען פון דער געבורט האָבן זיך געמישט מיטן טרויער נאָכן „נפש חיה“.
צווייטנס: איז חנהלע געווען אַ קלוג און שיין מיידעלע און זי האָט אין זיך
געהאַט פון דער שקאַצישקייט פון אַ יינגל. ווען חנהלע איז אַלט געוואָרן
צען יאָר האָט איטעלע אָנגעהויבן צו קרענקען אויף אַן אומהיילבאַרע
קראַנקהייט. איטעלע האָט געוואוסט אַז אירע יאָרן זיינען געציילטע און
חנהלע וועט איבערבלייבן אַ יתומה. איטעלע איז געווען פול מיט זאָרג
וועגן חנהלעס צוקונפט, איבערהויפט וואָסער שידוך וועט געטאָן ווערן
מיט חנהלען ווען זי, איטעלע, וועט שוין מער גישט זיין.

בעת די קאַלישער רביצין איז פלוצעם אַ קום-געגעבן קיין וואַרשע
מיט דעם האַרטנעקיקסטן רצון פאַר מיר צו ברענגען אַ כלה פון די פריי-
וועסעס. האָט זי גישט געוואוסט צו וועמען זי זאָל זיך ווענדן. אויף דער
באָן פון לאַדזש קיין וואַרשע האָט זי אויפן קאַפּ אויסגערעכנט אַלע הויז-
געזינטן פון ר' ישעיה פריוועס. נישטאָ דאָרט קיין מיידלעך אין מיינע
יאָרן. עפעס אַן אויסטריקעניש אויף די פריוועסעס, האָט די קאַלישער
רביצין ביז אַ טראַכט-געטאָן און אַ קאַפיטשקעלע איינגעדרימלט. די באָן
איז אָנגעקומען קיין וואַרשע. די קאַלישער רביצין האָט גענומען אַ דאָ-
ראַשקע און גלייך אַרויפגעפאַרן צו איטעלע פריוועסעס אויפן גושיבאָוו.
אין וואַרשע איז זי איינגעשטאַנען ביי איטעלען.

ביי איטעלע פריועס האָט מען די קאַלישער רביצין תמיד אויפֿ-
גענומען מיט דעם גרויסן ברוך־הבא. מיט דער קאַלישער רביצין איז אין
שטוב אַריינגעקומען אַ שטיק פון איטעלעס יוגנט אין איר פּאַטער־הויז
ביים „נפש חיה“ אין קאַליש. דערצו איז די קאַלישער רביצין געווען
אַ טאַכטער פון ר' יהושיעלע קוטנער. איטעלע איז געוואוינט געווען אַפֿ-
צוגעבן כבוד די טעכטער פון תלמיד־חכמים. אין דער אַטמאָספּערע פון די
פריועסעס, אין שכנות מיט דער טיר הינטער וועלכער עס וואוינט איר
שוועגערין צירעלע, ווי אויך אין אייביקן געהאַמער אויפֿן הויף פון ר'
ישעיה פריועסעס איין־סקלאָדעס, — דאָרט אַהין האָט די קאַלישער
רביצין פאַר איטעלען אַריינגעברענגט איידעלערע ווינטלעך פון תורה און
ספרים. הגם די קאַלישער רביצין איז נאָר געווען איטעלעס שטיפּמאַמע,
פונדעסטוועגן האָבן אַלע קינדער איטעלעס זי געמוזט רופן „באַבע“.
דערמיט האָט זיך איטעלע געפילט פעסטער פאַרבונדן מיט איר רבישער
יוגנט.

אינמיטן דעם ברייטן ברוך־הבא וואָס די קאַלישער רביצין האָט באַ-
קומען פון איטעלען און אירע חתונה־געהאַטע טעכטער בלימטשע און
רחיצע — (חיהטשע האָט געגעסן קעסט אין גערער „הויף“) — האָט די
קאַלישער רביצין געווען די קליינע חנהלע, דאָס שקאַצישע שוואַרץ-
חנעוויקע מיידעלע איז באַזונדער האַפּערדיק אַרומגעשפרונגען אַרום דעם
חשובן גאַסט.


— זאָל דאָס נישט זיין די כלה? איז עס דער קאַלישער רביצין
אָדורכגעפּלויגן דורכן קאַפּ. זי האָט נישט באַוויזן אויסצוטאָן איר שוואַרצן
זיידענעם מאַנטל און נאָר אַמאָל שאַרף אַ קוק געטאָן אויפֿן מיידעלע.
דער ערשטער געדאַנק איז ביי דער קאַלישער רביצין אויסגעקומען
היפּשלעך פריקרוואַטע. יחיאל ישעיה איז שוין אַ חתן־בּחור נאָך די
פּופּצן, און חנהלע איז כמעט נאָך אַ קינד. זי איז נאָך אַמאָל דורכגעפּלויגן
מיטן געדאַנק די הויזגעזינטן פון די פריועסעס. נישטאָ. די קאַלישער
רביצין האָט נישט ליב געהאַט צו מאַכן לאַנגע מחזקות בעת עס איז גע-
גאַנגען אין אירע פּלענער. זי האָט באַלד אויפֿן אַרט באַשלאָסן אַז חנהלע
איז די כלה.

ווען די קאַלישער רביצין האָט געהאַט טועם געווען פון די גרויסע
כיבודים וואָס מען האָט פאַר איר אויסגעשטעלט אויפֿן טיש, האָט זי

שוין אינערלעך געברענט פאנאנדערצופעדעמען דעם ענין. זי האט זיך מיט איטעלען פארמאכט אין דער שלאף-שטוב.
 די קאלישער רביצין איז באלד ארויס מיטן פארשלאג. איטעלע האט זיך געקווענקלט. חנהלע איז נאך גאר א קינד. דערצו האט זי אן עלטערן ברודער, מנחמען, וואס איז נאך צומאל נישט קיין חתן. וואס הייסט. טאן א שידוך מיט א יונגער קינד פארן עלטערן? לא יעשה כן במקומו. אבער די קאלישער רביצין האט כמעט ווי נישט גערעדט פון זיין ברוכס מיר-ליאנען. זי האט בלויז געשפילט אויף דער סטרוגע פון ר' יהושעלע קוטנער.


אלע זכרונות אירע האבן זיך אין איטעלען פאנאנדערגעעפנט אין פרישער ווארעמקייט. זי האט זיך דערמאנט אן איר פאטער-הויז אין קאליש און אין אלצדינג וואס זי האט פון יידן געהערט וועגן ר' יהושעלע קוטנער. זי האט ר' יהושעלען פערזענלעך געקאנט און א סך מאל געווען אין זיין הויז. זי האט אים געהערט לערנען „שיעור“. זי האט זיך דערמאנט אין דער שווערער אומהיילבארער קראנקהייט וואס טאטשעט אין אירע אינגעוויידן, און זי האט געזען חנהלען א יונגע יתומה. פון אינעם פון הויף האבן שווער געהאמערט די אייזנס פון ר' ישעיה פריוועסעס סקלאדעס. איטעלע האט מסכים געווען.

ווען זיי זיינען ארויסגעגאנגען פון דער שלאף-שטוב האט זיך די קליינע חנהלע געשפילט מיט א ליאלקע. די קאלישער רביצין האט חנהלען א גלעט געטאן איבערן בעקל און שארף געזאגט אז א כלה-מידל שפילט זיך נישט מיט קיין נארישקייטן. איטעלע האט געשמייכלט און דעם שקאצישן אנונגסלאזן מוזיניקל געגעבן א קוש אויפן קאפ.



קאפיטל אַכט

אַ כלה פאַר מיר אין דער טאָש פון דער קאַלישער
רביצין. די קאַלישער רביצין פאַכנט מיט די פרי-
וועטעס און מיטן „נפש חיה“. פּריוועטעס אַהין, פרי-
וועטעס אַהער, מחותנים וועלן זיך קווינקלען. די קאַ-
לישער רביצין אַרבעט מעשים, אין גרויסן בסוד, אַ ייד
שוואַרץ ווי די פינצטערע נאַכט איז אַן אידעאָלער
אינקאָגניטאַ. אַ שווערע האַרטוואַניע צו זיין אַ באַרד
ביי מרדכי יוסף אַרבעט. מרדכי יוסף לאַדנט אויס
זיין גבורה. מרדכי יוסף איז מקנא די טרעגער ביי
ר' ישעיה פּריוועטן אויפן הויף. דאָס הייסט אַן עולם
הזה. מרדכי יוסף ברעכט אייזן. מע שניידט פון מרדכי
יוסףן שטיקער פלייש. ער ווערט אויס ראדזינער חסיד.
מרדכי יוספס טראַגעדיע. אַן עלילת־דם אויף מרדכי
יוסף.



די קאלישער רביצין איז צוריקגעקומען פון ווארשע מיט א שידוך פאר מיר אין דער טאש. צו געבן מיר א כלה כמעט א קינד — נאכדעם ווי איך בין אזוי מיאוס אדורכגעפאלן מיטן זאלאשינער שידוך — איז פאר מיינע עלטערן אויסגעקומען גאר פריקרע. די קאלישער רביצין האט געפאכעט מיט די פריוועסעס און מיטן „נפש חיה“. די קאלישער רביצין האט געהאט א גרויסן איינפלוס אויף מיין מוטער. די באבע לאה איז געווען די איינציקע וואס האט געזאגט אז עס איז ווילד מיר צו געבן א קליין מיידעלע פאר א כלה. אבער איר ווידערשטאנד האט נאך מער אויפגערייצט די אמביציעס פון דער קאלישער רביצין און פון מיין מוטער. מען האט באשלאסן צו טאן מיט מיר דעם שידוך וואס די קאלישער רביצין האט געברענגט פון ווארשע.

עס רעדט זיך אזוי טאן א שידוך. דער עסק איז געווען געוואלדיק קאמפליצירט. חנה'לעס עלטערער ברודער, מנחם, איז דערוויל נאך נישט געווען קיין חתן. די שידוכים מיט אים האבן זיך עפעס ניט געפעדעמט. קומט ארויס דער בוימאיל אויפן וואסער, אז מען האט פארקנסט די יינגערע שוועסטער איידער דער עלטערער ברודער איז געווארן א חתן. הייסט ביידם אוועקקוילענען אלע שידוכים פאר מנחמען. פריוועסעס אהין, פריוועסעס אהער, — מחותנים וועלן קלערן מיידע וואס און וועלן זיך קווענקלען. מיר אליין איז אויך געווען קאלעמוטנע אויפן הארץ. אין מיינע פאנטאזיעס האט נאך געשפילט אסתר פלוימענבוים. דאס וואס זי האט מיך גישט געוואלט, האט נאך גלוסטיקער געמאכט איר בילד אין מיינע פארשטעלונגען. א קליין מיידעלע פאר א כלה. ווי פארט זיך עס עפעס

די קאלישער רביצין האט דערווייל געארבעט מעשים. עס איז ביי ביידע צדדים געבליבן אז דער שידוך זאל געטאן ווערן. נאך ביז מנחם וועט ווערן א חתן זאל עס דערווייל געהאלטן ווערן אין טיפסטן בסוד.

ביי יידן צו האלטן א שידוך בסוד איז דאס נעמעלעכע ווי צו האלטן בסוד דעם ריח אין א פאס וויין. סע שפירט זיך שוין. איבערהויפט ווען די שדכנים וואס האבן אנגעהויבן פונדאסניי צו קלאפן אין אונזערע טירן. האבן פון מיין פאטער באקומען אויסמיידנדיקע תשובות. יידן האבן זיך געבראכן די קעפ. טאקע אמת אז ר' איציקל פלוימענבוים האט מיר גע- געבן דעם גרויסן „קויש“. מינע עלטערן וועלן דאך מיך דערפאר נישט אוועקשיקן אין קיין קלויסטער. סוף-כל-סוף מוז איך דאך פארט ווערן א חתן. שדכנים האבן געפרוואוט צו טרעפן. אז מען האט מיר געגעבן א קליין מיידעלע פאר א כלה. אויף דערויף זיינען אפילו די פיפסטע שדכנים נישט געפאלן.

אין ווארשע הינטער די טירן פון משהל פריוועס האט מען זיך דער- ווייל באמיט צו טאן מיט מנחמען א שידוך. דער געזונט-צושטאנד פון איטעלען האט זיך כסדר פארערגערט. קודם-כל — טראדיציע בלייבט טראדיציע — האט מען געקלערט וועגן א פראווער צו שיקן קיין לאדזש מיך צו פראוואן. עס איז נישט געווען פון די לייכטע זאכן. דא האט מען געמוזט טרעפן צוויי האזן מיטאמאל. אי מיך פראוואן. אי אלצדינג זאל בלייבן אין גרעסטן בסוד, ווארעם פאר מנחמען איז נאך נישט געברענגט געווארן דאס ריכטיקע.

פאר א פראווער אין טיפסטן בסוד האט מען הינטער איטעלעס טירן אויסגעקליבן א ייד וואס איז געבוירן און געמאסטן געווארן צו זיין א בעל- סוד. ער האט געהייסן מרדכי יוסף ארבעט און איז געווען דער הויז- מלמד ביי משהל פריוועס. ד"ה מנחםס מלמד. סיי ווי האט פאר מרדכי יוסף דער שידוך מיט מיר נישט געקאנט בלייבן בסוד. פארט א שטוב- מענטש. דעריבער איז געבליבן, אז מרדכי יוסף זאל פארן קיין לאדזש מיך פראוואן. פארשטייט זיך, אונטער טויזנט געהיימנישן און אונטער זיבן שטערצעלעך.

נאך — אויב ס'האט זיך עמעצער אין דער וועלט געפארט מיט דעם ווארט „סוד“ איז עס געווען ניט קיין אנדערער סיידן ווי מרדכי יוסף

ארבעס. ער איז פון ששת ימי בראשית געבוירן געוואָרן צו זיין דער אידעאלער „אינקאָגניטאָ“.

קודם-כל איז ער געווען אַ ייד שוואַרץ ווי אַ ציגיינער, אַ הויכער און אַ ברייט-בייניקער. הינטער דער טונקלקייט פון דער הויט פון זיין פנים האָט אויסגעזען צו ליגן עפעס ווי אַ שאַרפע פינצטערע נאַכט. ער האָט געהאַט אַ שוואַרצע האַרטע און צעפלאַכטענע באַרד. אַ באַרד מיט אַ סך האַפערדיקע שפיצן. די באַרד האָט זיך מיט אַ וויסטער עקשנות געהאַלטן אויף דער גאמבע. עס איז גישט קיין שפילכל צו זיין אַ באַרד ביי מרדכי יוסף אַרבעס. דערצו האָט מרדכי יוסף געטראָגן גרויסע בלויע ברילן, און גערעדט הויך און הייזערדיק און כסדר געבלאָזן מיט זיין שטאַרק-פאַרקאַטערטער נאָז. גייענדיק אויף דער גאַס האָט ער געהאַט אַ טבע צו האָבן מיטן שטעקן אויף די שטיינער אַז אַלע האָבן זיך אומגעקוקט. גע-נומען האָט עס זיך פון זיין שטאַרקן טעמפּעראַמענט. אַחוץ אין דער גמרא און אויף זיינע תלמידים האָט ער אים אויך געמוזט אויסלאָדענען אין זיין הויכן שרייענדיקן חיתוך-הדיבור, אין דעם בלאָזן פון זיין פאַרקאַט-טערטער נאָז און אפילו אויף די שטיינער פון דער גאַס. דער דאָזיקער אימפּעטפולער טעמפּעראַמענט האָט געשטאַמט פון מרדכי יוסף אַרבעסעס געוואַלטיקער גבורה. די גבורה האָט אים ממש געברענגט אין די ביינער און האָט אים גישט געלאָזן קיין מנוחה. הגם ער איז געווען אַ גרויסער למדן און אַ ווילדער בעל-מפלל האָט ער אָבער פאַרט גישט געקאַנט אויסלאָדענען זיין גבורה אין דעם שטעכנדיקן פלאַנטער פון זיינע פּשטלעך און אין זיין שרייען אויף די תלמידים. הגם מרדכי יוספס תלמידים זיינען אַלע געווען גבירישע קינדער און ער האָט אויך געלערנט מיט די יינגלעך פון די פּריוועסעס — פונדעסטוועגן האָט ער זיי גישט געזשאלעוועט די גרעסטע זלולים. די גבורה אין אים האָט אים דערצו געשטופט, און אפילו וואָס שייך די יונגע פּריוועסעס האָט ער גישט געקענט איינהאַלטן זיין קאַכעדיקן און שאַרפן טעמפּעראַמענט. נאָר אַלצדינג איז געווען ווייניק — אין אים איז פאַרבליבן אַ סך גבורה וואָס האָט אים געברענגט און געפייניקט. גישט איינמאָל האָט מרדכי יוסף אַרבעס אין זיך געפילט גע-וואַלטיקע קנאה צו די יידן טרעגער אין ר' ישעיה פּריוועסעס סקלאָדעס. יידן וואָס שלעפּן אייזערנע בעלקעס און רוקן אַוועק גאַנצע שטויסן מיט אייזנס. דאָס הייסט אַן עולם-הזה! אָבער מרדכי יוסף האָט דאָך גישט

געקאנט ווערן קיין טרעגער. פארט א ייד א חסיד און א למדן. האט ער דערמאן אויסגעזוכט אנדערע אויסוועגן פאר זיין ווילדער אינערלעכער גבורה. מיט געוואלטיקער לייכטקייט האט ער ארויסגעבלאזן א גרויסן קופערנעם צענער פון א ליידיק גלאז. אזא כוח האט געהאט דער אטעם פון זיין מויל און פון זיינע אייביק-פארקאטערטע נאזלעכער. טאמער איז אים געקומען א שטיקל אייזן צווישן די טינגער האט ער עס גלאט צעבויגן און צעריבן אויף קאשע. ער האט צעביסן אייזערנע דראט מיט א לייכטקייט ווי עמעצער צעקייט א שטיקל צוקער.


עס פלעגט אויך טרעפן אז דער דאזיקער ייד איז אוועקגעפאלן אויף א קראנקהייט. תמיד איז די קראנקהייט געווען א שווערע און א גע- פערלעכע. מרדכי יוסף ארבעס האט זיך נישט ליב געהאט צו נאר צו מאכן. זיין קראנקהייט האט אין זיך געהאט דעם זעלביקן גברישן אימפעט ווי זיין געזונטקייט. שטענדיק ווען מרדכי יוסף איז קראנק געווארן האבן דאקטוירים אויף אים א מאך געטאן מיט דער האנט און אים מיאש געווען. אבער מרדכי יוסף איז אויפגעשטאנען פון זיין מסוכנעם בעט מיט נאך א גרעסערער גבורה. ער האט ווידער ארויסגעבלאזן קופערנע צענערס פון א גלאז און געבויגן אייזן. איינמאל האט זיך געמאכט א מעשה מרדכי יוסף איז שווער קראנק געווארן. דאקטוירים האבן געזאגט, אז מען מוז אים מאכן א שווערע אפערעציע — דוכט זיך אין האלדז — נאר ווי זיינען שטארק מסופק צי ער וועט עס איבערהאלטן. מרדכי יוסף איז ארויפגע- גאנגען אויפן אפערעציע-טיש ווי צו א טאנץ. ער האט זיך נישט געלאזט נאראטיוירן. ער איז נישט קיין יידענע, האט ער געשריען אויף די דאק- טוירים, און ער וויל ביי זיך נישט לאזן אוועקנעמען דעם שכל אפילו אויף א מינוט. מען האט פון מרדכי יוספן געשינטן לעבעדיקע שטיקער פלייש. ער האט דעריי געשוויגן ווי די וואנט, און איז שפעטער געזונט געווארן ווי נאך קיינמאל נישט.

אבער אויך דער דאזיקער ייד האט געהאט זיין גייסטיקע טראגעדיע. מרדכי יוסף ארבעס האט געשטאמט פון ראדיניער חסידים. מרדכי יוסף האט ער געהייסן נאך ר' מרדכי יוסף איזשביצער, און ער איז געבוירן געווארן אין בלאע ציצית. מרדכי יוסף איז שפעטער געווארן מלמד ביי דער העכסטער סמעטענע פון גערער חסידים אין ווארשע. ער האט געוואוסט, אז מיט זיינע בלאע ציצית וועט ער דארט האבן א ביטער לעבן. ער האט

זיך מיישב געווען, אז ער מוז פארלאזן ראדזין און ווערן א גערער חסיד. מרדכי יוסף האט עס, ווי זיין שטייגער איז, געמאכט מיטן גרעסטן אימפּעט. ער האט אַרונטערגעריסן די בלאַע ציצית פון זיין טלית און פון זיין אַרבע-כנפות, איז געפארן קיין גער און אָנגעהויבן צו דאָוונען אין אַ גערער שטיבל. גערער חסידים זיינען אָבער נישט געווען אַזעלכע מלופם-קינ-דערלעך וואָס זאלן גלויבן, אַז ראַדזינער בלוט טריקנט אַזוי לייכט אויס, — דערצו ביי אַזאַ פאַרביטערטן עקשן ווי מרדכי יוסף אַרבעט. זיי האָבן אים געקוקט אויף די פינגער און חושד געווען אין באַהאַלטענע ראַדזינער געפילן. מרדכי יוסף האָט זיך באַטראַכט ווי אַ נרדף. הגם קיינער האָט אים נישט געטשעפעט. גערער חסידים האָבן זיך בלויז געוויצלט, אַז בכּן ווען קיינער זעט נישט לערגט ער, מרדכי יוסף, דעם „מי השילוח“ פון איזשביצער און דעם „טדרי טהרות“ פון ר' גרשון הענעכן. עס איז געווען אַ פשוטער בלוט-בלבול. מרדכי יוסף איז נישט געווען דער ייד וואָס זאַל טאן עפעס בטור. נאָר קלאַנגען וועגן דעם זיינען אַרומגעגאַנגען. מרדכי יוסף האָט גאַרנישט געקאָנט דערקעגן טאָן, סײַדן האָקן מיט זיין שטעקן אויף די שטיינער. די אומבאַהאַלפּנקייט זיינע לגבי די מעשיות פון גערער חסידים איז געווען די איינציקע און גרויסע טראַגעדיע אין זיין לעבן. קיין אנדערע טראַגעדיעס האָט ער נישט געהאַט. אַרעמקייט און צייטוויי-ליקע שווערע קראַנקהייטן האָט ער נישט אַריינגענומען אין חשבון.

קאפיטל ניין

מרדכי יוסף ארבעט אויפן לאדזשער וואָקזאַל.
אַ לאַדזשער ייד וויל ביי אים אויסנאָרן די בכורה.
מרדכי יוסף קומט אַריין צו אונדז מיט אַן אויפגעהוי-
בענעם שטעקן. מאַנער צו טרעפן אין לאַדזש. אַ פויגל
טאָר נישט וויסן. מרדכי יוסף וויל מיד פאַרצוקן. ער
וויל מיר דערלאַנגען אַ פאַמע. די פּריוועטעס באַ-
קומען אַריין אין דער משפּחה אַ כלי-מפואר און אַ
צאצאָע.



דעם דאזיקן מרדכי יוסף אַרבעס האָט משהל פּריוועס געשיקט
 -אינקאָגניטאָ קיין לאַדזש אי מיך צו פּרואוון, אי עס זאָל זיין בסוד.
 שוין ווי מרדכי יוסף איז אַרויסגעגאַנגען פונם וואָקזאַל אין לאַדזש און
 אנגעהויבן צו שפּאַנען און צו קלאָפּן מיטן שטעקן אויף די שטיינער האַבן
 זיך יידן אומגעקוקט. לאַדזש איז נישט געוואוינט געווען צו אַזעלכע שוואַר-
 צע פינצטערע יידן וואָס טראָגן דערצו בלאַע ברילן און קלאָפּן מיטן
 שטעקן אויף די שטיינער. לאַדזש האָט געהאַט אירע אייגענע אויסטערלישע
 יידן צו וועלכע זי האָט זיך שוין געהאַט צוגעוואוינט און מער אין גאָס
 זיך אויף זיי נישט אומגעקוקט. פּרעמדע אויסטערלישע יידן האָבן ביי
 לאַדזש אויסגעקוקט ווי אַ ווילד חידוש. אויף דעם וואָס עס איז אַנדערש
 ווי לאַדזש האָבן לאַדזשער יידן געקוקט נאָאיוו ווי צעשפּילטע קינדער.
 מרדכי יוסף האָט אָנגעהויבן מיט גרויס אימפעט אָנצוכאַפּן זיך-איילנדיקע
 לאַדזשער יידן פאַר די קלאָפּעס. אויפגעהויבן צו זיי זיין שטעקן און
 געפרעגט מיט אַ הויך הייזעריק קול, וואו עס איז פּיעטרקאווער נומער 88.
 מרדכי יוסף איז דאָס ערשטע מאָל געווען אין לאַדזש.

— וועמען דאַרפט איר דאַרט? — האָט אים אַ לאַדזשער ייד גע-
 פּרואווט אַ פּרעג טאָן.

— אַ חכם אַ ייד. — האָט מרדכי יוסף הייזעריק געשריגן ווי מען
 וואָלט ביי אים געוואָלט אויסנאָרן די בכורה. — דאָס איז אַ סוד.

ענדלעך האָט ער זיך מיט גרויס טומל און געשרייען דערפּרעגט צו
 אונזער הויז. ביי אונזער טיר האָט מרדכי יוסף נישט אָנגעקלונגען. ער

האָט נישט גורס געווען קיין עלעקטרישע גלעקלעך. ער האָט פשוט מיט געוואלטיקן אימפעט געהאָקט מיטן שטעקן אין דער טיר אַריין.

אַלע אין שטוב האָבן זיך דערשראָקן. מען האָט געמיינט אז עס ברענט. עס איז געוואָרן אַ געלויפערדיי אין שטוב. אַלע זיינען צוגעלאָפֿן צו דער טיר זען וואָס עס איז געשען.

אז מען האָט געעפֿנט די טיר האָט מען געזען ווי אַ הויכער שוואַרצער ייד אין גרויסע בלאַע ברילן שטייט מיט אַן אויפגעהויבענעם שטעקן אויף דער שוועל.

— איר זענט ר' חיים אברהם? — האָט דער ייד הייזערדיק געשריגן און זיך אומגעקוקט אויף די שטוב-מענטשן וואָס זיינען געשטאַנען ביי דער טיר. — איך האָב מיט אייך צו רעדן אַ סוד.

דער סוד איז אַרויסגעקומען און עס האָט זיך אַרויסגעוויזן. אז ס'הכל איז עס דער מלמד ביי משהל פֿריוועס אין וואַרשע און מען האָט אים אַהער געשיקט מיך צו פֿרוואַון. אַלע האָבן זיך באַרואיקט, און מיין פֿאָ-טער האָט אים אַריינגעבעטן אין די איגעווייניקסטע חדרים. מרדכי יוסף האָט געשפּאַנט. ער האָט נישט געוואָלט אַרויסלאָזן דעם שטעקן פֿון דער האַנט. ערשט ווען ער האָט זיך אַנידערגעזעצט האָט ער אַרויסגענומען אַ גרויסע רייטע פֿאַטשיילע פֿון דער קעשענע און זיך געווישט דעם שטערן ווי אויך די פעסטע שוואַרצע באַרד. אַפילו די באַרד זיינע איז געווען פֿייכט פֿון שווייס.

— שווער צו טרעפֿן אין לאַדזש. — האָט מרדכי יוסף אָפּגעאַטעמט. און אַפילו זיצנדיק געהאַלטן דעם שטעקן אין דער האַנט.

מען האָט דערלאָנגט טיי. מרדכי יוסף אַרבעט האָט מיט גרויס אימפעט אויסגעזופֿט צוויי גלעזער הייסע קאַכעדיקע טיי. עסן האָט ער נישט גע-וואָלט. ער האָט געזאָגט, אז ער איילט זיך און מוז נאָך היינט צוריקפֿאַרן קיין וואַרשע. מען טאָר אים נישט זען אין לאַדזש. ער איז אַהערגעקומען בסוד אז אַ פּויגל זאָל נישט וויסן. מען קאָן אים אַוועק-קוילענען זיין תלמיד מנחמען. ער האָט אויפגעהויבן דעם שטעקן צו מיין פֿאַטער און אים געהייסן ברענגען אַ גמרא, כדי מיך צו פֿרוואַון.

מרדכי יוסף האָט אויסגעקליבן די גמרא זבחים. און זייער אַ שווער אַרט, און מיך געהייסן זאָגן. ווען איך האָב געזאָגט די גמרא האָט ער צוגעקלאָפֿט מיטן שטעקן אויפֿן דיל. דאָן האָט ער האַסטיק צוגעמאַכט

די גמרא און מיר באפוילן אויסצוהערן זיינס א פשטל. ער וויל, זאגט ער, זען די שארפקייט פון מיין תפיסה.

דאס פשטל איז געווען שארף און שפיציק און דערצו אויף גאר א פרעמד ענין. דוכט זיך וועגן בעל-מומישע קרבנות. מרדכי יוסף האט עס גע-שריגן צו מיר אויף זיין הייזעריק קול און מיך ווילד אנגעקוקט דורך זיינע בלאע ברילן ווי ער וואלט מיך געוואלט פארצוקן. אז איך האב עס נישט באנומען באלד אויפן ארט האט ער מיך אנגעהויבן צו זידלען מיט די גרעסטע זלזולים און אויפגעהויבן זיין האנט. מיר צו דערלאנגען א פאטש. אלע אין שטוב זיינען געווארן צעמישט. איך האב באקומען טרערן אין די אויגן. מרדכי יוסף האט זיך אבער באלד בארואיקט און געזאגט, אז איך האב א גוטע תפיסה, און די פריוועסעס באקומען אריין אין דער משפחה א כלי-מפואר און א צאצאקע.

קאפיטל צען

ר' ישעיה פרייוועס שטארבט און זיין מלכות גייט
ווייטער אן אויפן גענשער בית-עלמין. לאַדענישן.
איטעלע פרייוועס שטארבט און צירעלע פרייוועס פילט
זיך ווי אן אַבלטע. מנחם ווערט אַ חתן פאַר די סקרי-
טוינער פריצים. משהל פרייוועסעס צערטלעכקייט צו
חנהלען. אַ כלה פאַר ר' יהושעלע קוטנערס אן אייניקל.
חנהלעס האַרץ ציטערט צווישן שרעק און פרייד.

אין ווארשע ביי דער משפחה פרייוועס איז דערווייל געשען א גרויס געשעעניש. ס'איז געשטארבן בשיבה טובה ר' ישעיה פרייוועס. ווארשע איז געגאנגען אויף רעדלעך. מען האט ר' ישעיהן מקבר געווען אויפן גענשער בית-עלמין. מיט גרויס פאראד, מיט הספדים און לויבענישן האט מען אים געלייגט צורו אינמיטן צווישן זעקס ליידיקע קברים. דאס האבן ר' ישעיהס זעקס זין פארויבערט זייער פאטער און זיין מלכות גייט ווייטער. זיי וועלן זיך, אם ירצה השם, איבער הונדערט און צוואנציק יאר אלע זעקס אוועקלייגן צו רו, ארום אים, ר' ישעיה פרייוועסן.

ס'האבן זיך אנגעהויבן אין דער משפחה פרייוועס די גרויסע לא-דענישן איבער דער מיליאניקער ירושה. אדוואקאטן האבן גענומען צו א סך טויזנטער. אלצדינג האט זיך אויסגעלאזט בכי-טוב. די זעקס פרי-וועסס האבן זיך אוועקגעזעצט יעדער אויף זיין כסא-מלוכה.

אין משהל פרייוועסעס הויז איז אויך געווען א גרויסער טרויער. ס'איז געשטארבן איטעלע פרייוועס. זי איז געשטארבן אין מעראן. מען האט איר טויטן גוף געברענגט מיט דער באן קיין קאליש און אים מקבר געווען אין דער גאנצקייט פון „נפש חיה“. ס'האט זיך אויסגעלאזט, און אחוץ איטעלעס יתום און יתומות האט אַממיינסטן לאַמענטירט צירעלע פרייוועס. זי האט געזאגט, אַז איטעלע איז איר געווען איינגעבאקן אין האַרץ ווי אַן אייגענע שוועסטער און זי, צירעלע, איז אויך כמעט געבליבן א יתומה אויפן גושיבאָוו. אין די טעג פון „שבעה“ נאך איטעלען, האבן צו צירעלען אין דירה פרעמדע יידן געקאנט אריינקומען אן גרויסע מעלדע-נישן ביי דער טיר.

נאך איטעלעס טויט האָט זיך אָנגעהויבן צו שיקעווען אַ שידוך פאַר מנחמען. ער איז למזל געוואָרן אַ חתן פאַר די ראָטנבערגס, די סקריטשער נער פריצים.

אָזוי איז עס אויסגעקומען אַז סע דאָרף מער נישט זיין קיין סוד אַז חנהלע איז אַ כלה. חנהלע אַליין (מיין פרוי) האָט מיר דערציילט ווי אָזוי און אויף וואָסער אופן זי איז געוואויר געוואָרן אַז זי איז אַ כלה.

באַלד ווי מנחם איז נאָר געוואָרן אַ חתן — די גאַנצע שטוב איז נאָך פול געווען מיטן טרויער און געדעכעניש פון דער געשטאַרבענער מור טער — איז משהל פּריוועס, חנהלעס פּאָטער, אַמאָל אַריינגעקומען צו איר אין שטוב. ער האָט אויסגעקוקט פייערלעך און ערנסט. ער האָט צוגערופן חנהלען צו זיך, זיך אַוועקגעזעצט ביים טיש און זי גענומען אויף דער שוויס.


חנהלע איז גאַרנישט געוואוינט געווען צו אַזעלכע סענטימענטאַלע צערטלעכקייטן מצד דעם פּאָטער.

ער האָט איר געזאָגט, אַז הגם עלטערן דאַרפן זיך נישט באַראָטן מיט קינדער מיט וועמען זיי ווילן מיט זיי אַ שידוך טאָן. עס געהער נישט צו די מנהגים פון יידן, פונדעסמוועגן — אָזוי ווי זי, חנהלע, איז אַ יתומה, און ביי אַ יתומה איז עס אַנדערש און מען מוז איר דערציילן — אָזוי דערציילט ער עס איר — דערביי האָט ער איר געטאָן אַ גלעט איבערן קאָפּ — אַז זי איז שוין אַ כלה פאַר ר' יהושעלע קוטנערס אָן אייניקל.

פון ר' יהושעלע קוטנער האָט חנהלע אָפט געהערט דערציילן פון דער מוטער. אין די פרייטיק־צונאַכטסן נאָכן עסן פלעגט איטעלע זיך אַוועקזעצן צווישן אירע טעכטער און דערציילן מעשיות פון אירע קינדער־יאָרן. אין די דאָזיקע מעשיות פלעגט אָפט מיט גרויס ערפורכטיקייט דערמאָנט ווערן דער נאָמען פון ר' יהושעלע קוטנער, און עס האָט זיך איר, חנהלען, שווער געפאַרט מיט אַ חתן. צום ערשטן איז דאָס מיידעלע דערציטערט געוואָרן. זי האָט נאָך בכלל נישט געהאַט געטראַכט וועגן אַ חתן, און זי האָט מורא באַקומען פאַר דעם פרעמדן באַגריף וואָס האָט זיך אָזוי קאָטאָסטראַפּאַל מיטאַמאָל אַריינגעריסן אין אירע געפילן. אין איר אינעווייניק זיינען נאָך אָפן געווען אַלע וואונדן פון דעם טויט פון דער געליבטער מוטער. זי איז נאָך נישט געווען צוגעוואוינט צו דער הילפלאַזי-

קייט פון א יתומה... דער קלאנג פון א חתן איז איר אויסגעקומען ווי א באשיצער וואס וועט פארנעמען דאס ארט פון דער מוטער און ווי א וויי-טער געהיימנישפולער בן-מלך אין די קינדער-מעשיות.

חנהלעס הארץ האט געציטערט צווישן שרעק און פרייד, און זי האט לאנג און טיף געקוקט דעם פאטער אין די אויגן אריין, גלייך ווי זי וואלט דארט געזוכט דעם באשייד.



קאפיטל עלף

מע וואָרט ביז חנהלע וועט אונטערוואַקטן, דער
לעבעדיקער גאָסט פון וואַרשע, די שיינע בלימטשע.
די מומע שפרה מירל האָט פאַר מיר פאַרמ אויסגע-
קליבן דאָס ריכטיקע. איידעלע רכילותן, בלימטשע
וואָקט אַ טשייניק.

פון ווארשע האָט מען מיר צוגעשיקט דעם פיינעם גילדענעם זייגער מיט דער שווערער גילדענער קייט. ווי אויך אַנדערע חתן-מתנות. פון לאָדזש האָט מען צוריקגעשיקט רייכע כלה-מתנות פאַר חנהלען אין וואַרשע. פונדעסטוועגן האָט מען מיט די תנאים געוואָרט אַ צוויי יאָר ביז חנהלע וועט אַ ביסל אונטערוואַקסן און גיכער אויסקוקן ווי אַ כלה-מידל. פון וואַרשע האָט זיך אינצווישן קיינער נישט געוויזן. איך בין געווען אַ חתן עפעס ווי פאַר אַ תהום. בלויז אויף יום-טוב האָב איך געשריבן בריוו פולע מיט חידושי-תורה צו מיינע צוויי צוקונפטיקע שוואַגערס. אַראַטן און מענדעלע. און האָב פון זיי צוריק באַקומען בריוו מיט חידושי-תורה. אַראַטן האָט נאָך דערצו צוגעשריבן אין הויכער לשון-קודשדיקער מליצה, מחמת ער האָט ביי די פּריוועסעס געשמט פאַר אַ מליץ-מפואַר. דאָס איז אַלצדינג. אויך מיין מוטער האָט אויף ראש-השנה באַקומען אַ בריוו פון חנהלען געשריבן אין אַ הויכן דייטשמעריש. ווי עס האָט זיך אויסגעלאָזט. האָט די עלטסטע שוועסטער בלימטשע אויפגעשריבן פאַר חנהלען דעם בריוו און חנהלע האָט אים בלויז איבערגעשריבן מיט זייער אַ קינדערישער האַנט-שריפט.

און אויך דאָס איז געווען אַלצדינג.

איינמאָל במשך די צוויי יאָר איז געקומען אַ בריוו אָן מיר קריגן דעם ערשטן לעבעדיקן גאַסט פון וואַרשע. און דאָס נעמלעך חנהלעס עלטסטע שוועסטער בלימטשע. זי קומט ספּעציעל קיין לאָדזש כדי מיך צו זען. זי האט געזאָלט קומען אין אַ געוויסן נאָכמיטאָג. שוין פון פרי אָן איז געקומען צו אונז די קאַלישער רביצין מיט איר טאָכטער יוכבד כדי

אכטונג צו געבן אז דער גרויסער כיבוד פאר בלימטשען זאל שמעקן מיט פריוועס.


דעם דאזיקן נאכמיטאג בין איך נישט געגאנגען לערנען צו ר' מרדכי וואלשטשטאווער אויף צעגליאנע. נייערט געווארט אויפן גאסט. דאס הארץ האט מיר געקלאפט פון דערווארטונג. הגם איך האב געוואוסט אז עס איז נישט די כלה, פונדעסטוועג וועל איך אויפן פנים און אין דער געשטאלט פון דער כלהס שוועסטער פארט קאנען עפעס דערקענען פון חנהלען. בלימטשע איז געווען דאס איינציקע ווייבלעכע נפש וואס האט זיך ענדלעך באוויזן פון ווארשע.

ווען עס האט געטאן א קלונג ביי דער טיר און עס האט זיך בא-ווירן דער גאסט בין איך געווארן אינגאנצן פריטשמעליעט. אין דער משפחה סיי פון מיין פאטער סיי פון מיין מוטער זיינען נישט געווען קיין ווירקלעך שיינע פרויען. אדער רביצינס, אדער פשוטע פאלקס-ווייבער. אפילו טאמער איז צומעצער פון זיי געווען שיין האבן זיי זייער שיינקייט פארווארלאזט אי דורך שווערע האראפאשנע ארבעט אי דורך רבנישער אפגעלאזנקייט. איך האב ס'ערשטע מאל באקומען צו זען א שלאנק און שיין פרויען-געשטאלט, געפלעגט און דיסטינגירט מיט מאניערן און האל-טונג. בלימטשע האט זיך געהאלטן באשיידן, אבער מיט דער לייכטער ווירדע פון א גרויס-שטאטישער דאמע. דערביי האט זי געהאט א באחנט שמייכלע אויף די פולע קוים-געעפנטע ליפן און גרויסע שווארצע און לעבעדיקע אויגן. איך גלויב, זי איז דעמאלט אלט געווען ביי אן אכט און צוואנציק יאר. פון אירע מאדישע און עלעגאנטע קליידער האט זיך ארויסגעפילט איר שלאנקער קערפער וואס האט דעמאלט זיך פון דאס גיי געהאט פאנאנדערגעבליט מיט דער רייפקייט פון א יונגער מוטער.

בלימטשע איז מיר אויסערגעוויינלעך געפעלן געווארן. הגם א חסידישער בחור האב איך נישט געקאנט אפרייסן פון איר די אויגן. אויב די כלה חנהלע זאל אזוי אויסקוקן ווי די שוועסטער — דאן האט די מומע שפיר מירל פאר מיר פארט אויסגעקליבן דאס ריכטיקע. די קאלישער רביצין האט זיך באצויגן צו בלימטשען מיט דער האפערדיקייט פון א לייבלעכער באבע און דערביי ארויסגעוויזן וואסער נאענטער שמעלקע זי איז מיט די פריוועסעס.


וואס סע זיינען געווען די שמועסן מיט בלימטשען, געדענק איך נישט.

איך האָב נאָר געקוקט אויף איר שיינקייט. בלימטשע האָט כסדר אַרויס-
געוויזן דאָס „גוט דערצויגנקייט“ פון אַ וואַרשעווער גבירישער שטוב.
זי האָט ווייניק געגעסן, און וואָס זי האָט גענומען האָט זי גענומען מיט
דער דיסטינגירטקייט פון אַ דאָמע. איך האָב דאָס ערשטע מאל געזען
אַזעלכע גבירישע ווייבערישע מאַניערן, און כ'האָב אָנגעהויבן צו באַנעמען
וואָס עס הייסט אַזעלכעס די פּריוועסעס. מיין פשוטע מוטער האָט כמעט
ווי געשוויגן. בלויז די קאַלישער רביצין און יוכבד האָבן אונטערגעהאַלטן
דעם גרויסן גבירישן טאָן. מען האָט גערעדט זייער איידעלע רכילות.
די קאַלישער רביצין האָט זיך אויסגעפרעגט אַלערליי ניסן פון די הייז-
געזינטן ביי די פּריוועסעס. זי האָט דערפון גערעדט ווי אַן אייגענער
מענטש. עטלעכע מאל האָט בלימטשע דערמאָנט דעם גאַמען פון איר
שוועסטער חנהלע. זי האָט געזאָגט אַז עס איז זי כמעט גישט צו דער-
קענען. זי וואַקסט. און זי וואַקסט אויס אויף גאָר אַ שיין מיידל. דערביי
האָט בלימטשע דערציילט אַז חנהלע לערנט זיך פּראָנצויזיש — און דאָס
האָט מיר געוואָלדיק אימפּאָנירט. אַגב, ווי עס האָט זיך שפּעטער אַרויסגע-
וויזן איז די מעשה מיטן פּראָנצויזיש געווען אַ פשוטער ליגן און גישט
מער ווי אַ שיינער גבירישער מאַניער צו דערציילן אַזעלכע גישט גע-
שטויגענע מעשיות. דאָס האָט אויך געהערט צום „גוטן טאָן“ און צו
דער „גוטער דערציאונג“ פון די הויכע גבירישע פענצטער אין וואַרשע.



קאָפּיטל צוועלף

חנהלע איז אויסגעוואקסן און מיר פאָרן קיין
וואַרשע אויף תנאים. אַ פאַרעניש אין דער גאַנצער
משפּחה. דער פעטער יעקל גיט עצות. ירחמיאל
דערמאָנט זיך אין די זיטע בילדער פון מיין פאָטערס
חתונה. די מומע גענעדל קויפט זיך אַ ניי פאַרטוך
אויפן לויזיטשער יאָר־מאַרק. סימכע גיגע קלויבט זיך
איינצובייסן די פריוועטעס. טעפּ מיט איינגעמאַכטס.
אַביגדור גרוימאַן דערציילט מעשיות פון וואַרשעווער
גבירים. ביי אונדז איז יוסטוב נאָר וואַרשע איז
פאַרהאַוועט אין וואַכעדיקייט. ניר זיינען אין „האַטעל
פאַזנאַנסקי“ נאָר קיינער פון די פריוועטעס ווייזט זיך
נישט.



ענדלעך איז חנהלע אלט געווארן פופצן יאָר. די מומע שפרה מירל האָט געזאָגט אַז זי קוקט שוין אויס ווי אַן אמתע כלה-מירד. עס איז באַ-
שלאָסן געוואָרן צו פראַווען די אָפיציעלע תנאים אין וואַרשע.
דאָס לאַנגע וואָרטן אַז חנהלע זאָל ווי עס איז אונטערוואַקסן, איז ביי
אינו אַלעמען געלעגן ווי אַ שטיין אויפן האַרץ. בלימטשע האָט גאָר פרי
אַנגעהויבן צו מאַכן פאַר חנהלען לאַנגע קליידער כדי זי זאָל אויסקוקן
עלטער. אָבער עס וואַקסט זיך נישט אַזוי שנעל. ענדלעך האָט מען זיך
אויסגעוואַרט. ס'האָט אויסגעקוקט ווי ערשט איצט הויב איך אַן צו ווערן
אַ חתן און באַקום אַ כלה.

דאָס לאַנגע וואָרטן אויף די תנאים האָט געמאַכט אַזוי, אַז די גאַנ-
צע משפּחה מיינע האָט זיך מיטגעלאָזט קיין וואַרשע אויף די תנאים
פונקט ווי עס וואָלט געווען אויף אַ חתונה. די סיבה פון דעם גרויסן פאַ-
רעניש איז געווען וואָס דאָס ערשטע מאָל דאָרף זיך מיין משפּחה צוגויפּ-
קומען מיט די פּריוועטעס. פאַר דער קוטנער משפּחה איז עס פאַרט
נישט קיין גרויסער שאַק, הגם אין קוטנע גופא האָבן זיך דער פעטער
יעקל און ירחמיאל שטאַרק אָנגעהויבן מכין צו ווין אויף דער וואַרשעווער
נסיעה. דער פעטער יעקל האָט אָנגעהויבן צו געבן „עצות“. אין ירחמיאלס
זכרון האָבן זיך פונדאָסניי פאַנאָדערגעבליט אַלע זיסע און וואַנדערלעכע
בילדער פון מיין פאָטערס חתונה. פון גרויס מתיקות פון די אַלע געדע-
כענישן איז ירחמיאל ביי זיך געוואָרן גאָר האַפּערדיק און ער האָט גע-
גלויבט, אַז די וואַרשעווער תנאים וועלן האָבן עפעס אַזוינס פון דער
אַסמולטקער חתונה. — און עס לוינט זיך טאַקע צו לעבן אויף דער

וועלט. עס איז דערגאנגען אזוי ווייט, אז ירחמיאל מיטן פעטער יעקל האבן זיך אנגעהויבן שטארק צו קריגן. דער פעטער יעקל האט ירחמיאלן גערופן „נאָר“ און ירחמיאל האט געשריגן „ראצע“. דעם גרעסטן שאַק האט איבערגעלעבט די פראַסטע משפּחה פון מיין מוטער. מיט רבנים און גוטע-יידן האבן זיי זיך שוין ווי עס איז געהאַט איינגעלעבט. פאַרט זיינען רבנים ביי זיך פשוטע יידן. פאַר וואַרשע און פאַר די פרויוועסעס האבן זיי געפילט אַ גרויס אומהיימלעכקייט. עפעס אַ מין פרעמדארטיקע שריקע ווי פאַר גאָר אויסטערלישע און פריצישע יידן. זיי האבן אַלע באַשטימט צו פאַרן. זיי האבן געוואוסט, אז אויב זיי וועלן נישט ביישטיין דעם דאָ-זיקן נסיון — ווי שווער ער זאָל נישט זיין — דאָן בלייבן זיי שוין איי-ביקע פראַסטאַקעס. דאָ איז די ריכטיקע שאַנס זיך אויסצופיינערן. די מומע געננדל האט זיך געקויפט אַ ניי פאַרטוך אויפן לויוויטשער יאַרמאַרק. אַמאָהאָפּערדיקסטן ביי זיך איז געווען סימכע גייגע. שבעלע פרויוועס האט ער נאָך גוט געדענקט פון מיין פאַטערס חתונה. און ווי דאָס ביקל אין שטאַל האט אים שבת אינדערפרי צעריסן די אַטלעסענע קאַפּאַטע. איצט זיינען אַנדערע צייטן און ער איז נישט דער זעלבער סימכע גייגע. פאַרט איז לאַגעווינקי נישט אַסמאַלין. אויב ער האט איינגעביסן די קאַלישער רביצין וועט ער זיך נישקשע אַן עצה געבן אַפילו מיט די פרויוועסעס.

אזוי האט זיך מיין משפּחה פון אַלע עקן פוילן פאַרנומען צו פאַרן אויף די לאַנג-אויסגעוואַרטע תנאים. פון לאַדזש אויס האבן מיר כמעט באַזעצט אַ גאַנצן וואַגאָן. די באַכע חיה האט מיטגענומען אויפן וועג גאַנ-צע טעפּ מיט איינגעמאַכטס און געבאַקענע לעקאַכער כדי קיינעם זאָל חלילה נישט פאַרחלשן דאָס האַרץ. אַביגדור גרוימאַן האט אַ גאַנצן וועג דערציילט מעשיות פון וואַרשעווער גבירים. פון זיין ברודער האַרשל. ווי אויך פון די פרויוועסעס. אַביגדור גרוימאַן, איינער פון אונדז אַלעמען, האט זיך דאָרט געפילט גאָר אַ היימישער. הגם, זינט ער האט חתונה געהאַט פון קוטנע און געוואָרן אַן איידעם ביים פעטער יעקל און שפעטער אַ „שרייבער“ אין לאַגעווינקי און אין דלוטאַוו איז ער כמעט קיינמאַל מער נישט געווען אין וואַרשע. האט קיינעם נישט געקאַנט פון די היינטיקע גבירים און פאַמעלעכע אַפילו פאַרגעסן דעם וואַרשעווער דיאַלעקט — גאָר גערעדט האט ער ווי ער וואָלט אַלעמען דאָרט געהאַט ביי זיך אין וועסטל-קעשענע.

ביי דער באן אין וואַרשע. — הגם מיר זיינען געקומען אויף תנאים צו די פּריוועסעס — האָט אונז קיינער נישט אָפּגעוואַרט. אויף אַ היפשע צאל דאָראַוועקס זיינען מיר אַלע פאַרפאַרן פאַרן „האַטעל פּאַזנאַנסקי“. מען איז פאַרבייגעפאַרן די הייזער פון די פּריוועסעס. מיר האָבן אַרױפֿ־געקוקט צו די פענצטער. מען האָט נישט געזען קיין שפור אָז עמעצער זאָל זיך דאָרט גרייטן צו די תנאים וועלכע זיינען פאַר אונז אַלעמען געווען אַזאַ געוואָלדיק געשעעניש. דאָס טויער פון פּריוועסעס הויז אויפן גושי-באָו איז געווען פאַרפאַקט מיט פורן מיט אייזן. פון אינעווייניק פון הויף האָט אַרױסגעהילכט אויפן גושיבאָו אַ ווילד געקלאַפּעריי און געהאַמער פון אייזן. אין „האַטעל פּאַזנאַנסקי“ האָבן מיר שוין געטראָפן די קוטנער משפּחה. דעם זיידן ר' משהל און די באַבע לאה. מען האָט אונז געגעבן עטלעכע גרויסע טונקעלע צימערן מיט פייכטע אָפּגעשילטע ווענט. מיר זיינען אַלע געווען ווונגעריק. מען האָט געהייסן אַרױסברענגען פון דער אונטערשטער דעסטאַראַציע די אמתע וואַרשעווער מיטאַגן. די באַבע חיה האָט אַרומגעטיילט לעקצן מיט איינגעמאַכטס.

פון די פּריוועסעס האָט זיך קיינער נישט געוויזן. אין האַרצן האָב איך שוין אָנגעהויבן מורא צו קריגן אפשר חורט זיך דאָ איבער די מעשה מיט זאָלאַשין און מיט אסתרון. און די פּריוועסעס האָבן זיך מיישב געווען ביי די סאַמע תנאים און מיך פונדאָסניי געלאָזט אינדרויסן אויפן וואַסער. איך האָב מיר אַ טאַפּ געטאָן ביים גילדענעם חתן־זיגער מיט דער קייט.


ערשט אין אַ דריי שעה אַרום האָט זיך געהערט אַ הייזעריק שרייען אויף די טרעפּן פון „האַטעל פּאַזנאַנסקי“, אַ האַסטיק געשפּאַן און אַ קלאַפּן מיטן שטעקן אויף די טרעפּ. אין אונזער טיר האָט זיך אין זיין גאַנצן אימפעט באַוויזן מרדכי יוסף אַרבעס. ער האָט אויפּגעהויבן צו אונז דעם שטעקן און אונז אַלעמען אָפּגעגעבן שלום־עליכם. אויף מיר האָט ער זיך אויסגעלאָצט מיט זיינע בלאַע ברילן און שרייענדיק געפרעגט צי איך האָב אָנגעגרייט אַ גוט פשטל אויף די תנאים.



קאפיטל דרייצן

די ערשטע מויבן פון די פריוועטעס. „מע גייט!“
די באבע חיה לאזט אראפ א טאפ איינגעמאכטס און
אלע שרייען „מזל-טוב“. תנאים-געסט ביי דער משפחה
פריוועט. די פינף פעטערט גיבן אונדז קוים שלום-
עליכס. אין ספרים-שטיבל. חנהלע.

חנהלע איז טאראץ-חנעוודיק נאך שטארק בלאט
פון צענזאָנקקייט. פניס לפניס מיטן שיקזאָל. אויף
אומהיימלעכע וועגן פון דער צוקונפט. פרעג די ווינטן
אין דער מדבר און די שאקאלן וואָס קלאָגן אין די
איינזאָמקייטן.



גאר היפש אין פארנאכט אריין האט מען אנגעצונדן די לאמפן אין
„האטעל פאזנאנסקי“. מיר אלע האבן זיך ארומגעדרייט ווי אויפן פוסט
און פאס. דער זידע ר' משהל האט זיך אוועקגעזעצט לערנען „שיעור“.
פלוצעם האט עס שטיל אנגעקלאפט ביי אונוער טיר. אויף דער שוועל האבן
זיך באוויזן צוויי יונגעלייטלעך.

שוין אויפן ערשטן אנבליק האט מען דערקענט אז זיי זיינען פון די
פריועסעס. זיי זיינען געגאנגען גאר נגידיש אנגעטאן, מיט פיין אויס-
געקעמטע בערדלעך און מיט פריועסישע יידישע היטלעך אויף די קעפּ.
ד"ה היטלעך מיט בענדלעך. זיי האבן זיך פארגעשטעלט ווי צוויי איי-
דעמס פון משהל פריועס — מאיר דוד ליפשיץ און ירחמיאל אראטן —
אין האבן אונו אלעמען אפגעגעבן גאר א פיינעכ שלום עליכם. דאן האבן
זיי געזאגט אז זיי זיינען געקומען אונו אוועקפירן אויף די תנאים.

אין די עטלעכע צימערן פון „האטעל פאזנאנסקי“ וועלכע מיר האבן
פארנומען איז ממש געווארן א מהומה און אז איילעניש. מען האט
געשריגן: „מען גייט!“ די צוויי נגידישע ווארשעווער איידעמס זיינען
רואיק געשטאנען און געשמייכלט. זיי האבן זיך נישט געהאט וואס צו
איילן. ביי אונו האט זיך אבער געטאן א געכאפּ די פאלטענעס און די
ווייבערישע מלבושים. פון גרויס איילעניש האט די באַבע חיה אראפגע-
לאזט אויפן דיל א טאפּ איינגעמאכטס און ער איז צעבראכן געווארן. אלע
האבן געשריגן: מול-טוב. דער פעטער יעקל און ירחמיאל האבן זיך פונ-
דאסניי אנגעהויבן צו קריגן. ענדלעך האט מען זיך ווי עס איז באַוואקט.

מיר אלע, מיטן זיידן ר' משהל אין דער שפיץ און מיט די צוויי איידעמס זיינען ארויס אויפן גושיבאָוו.

די לאַמפן האָבן שוין געברענט אויף דער גאָס. ס'איז געווען אַ גע-
פאַר פון פורן און דראָזשקעס. הגם מיר זיינען אלע געגאַנגען ווי האַפער-
דיקע מחותנים, — פונדעסטוועגן האָט דער גושיבאָוו קנאַפּ אויסגעקוקט
תנאימדיק און איז געווען פול מיט וואַכעדיקער יידישער האַוועניש. אויך
ביי די הייזער פון די פּריוועסעס האָט עס געטומלט מיט פורן. מיט
דראָזשקעס און מיט וואַרשעווער יידן. ווען מיר זיינען אַריינגעקומען אינעם
טויער פון די פּריוועסעס האָבן מיר געזען אַ גרויסן פינצטערן הויף.
באַלד האָבן זיך די צוויי איידעמס פאַרקירעוועט מיט אונז אויף טרעפּ.
צוגעפירט אויפן ערשטן שטאַק צו אַ גרויסע שטומע טיר און אַ דריק
געטאָן אויף אַ קנעפל.

די טיר האָט זיך געעפנט און איך האָב דערזען אז מיר זיינען טאַקע
אויף אמתע תנאים. לאַמפן און ליכט האָבן אומעטום געברענט. טישן
זיינען געווען געדעקט. אין די חדרים האָט עס געווימלט מיט פרעמדע
נגידישע יידן. כ'בין אַריינגעקומען אין מיטן די סאַמע פּריוועסעס. כמעט
אלע — אַחוץ עטלעכע אַרעמערע יידן, מן-הסתם מלמדים און יידן וואָס
„דרייען זיך“ ביי די פּריוועסעס — האָבן געטראָגן די באַקאַנטע היטלעך
מיט בענדלעך, די „פּריוועסאָוקעס“. ס'רוב זיינען עס געווען יונגעלייטלעך
אין שוואַרצע גבירישע קאַפּאַטעס און מיט פיינע אויסגעקעמטע בערד-
לעך. זיי האָבן צווישן זיך געשמועסט קאַלטלעך, נישט מיט קיין איבערי-
קער פריינדשאַפט. אויף אונז האָבן זיי געקוקט מיט אַ קילן שמייכל. עס
האַט מיר נאָר געוואונדערט וואָס קיינער פון זיי האָט אונז נישט אָפּגע-
געבן קיין שלום-עליכם און זיך געהאַלטן גאָר פונדערווייטנס. — הגם מיר
זיינען די פרעמדע מחותנים און עס זיינען מיינע תנאים. בלויז מרדכי יוסף
ארבעס איז אונז אַקעגנגעקומען מיט אַ שרייענדיקן און הייזעריקן ברוך-
הבא און אויפגעהויבן צו אונז אַלעמען זיין שטעקן.

מיט אַ שטיל ליבלעך אַבער קיל שמייכעלע איז אונז אַקעגנגעקו-
מען דער מחותן. דער כלהס טאַטע, משהל פּריוועס. ער איינער האָט
לכבוד די תנאים נעטראָגן אַ זיידענע קאַפּאַטע מיט אַ גרויסן סאַמעטן
היטל מיט אַ בענדל. האָט אונז דערלאַנגט שלום-עליכם און אונז אַריי-
געפירט אין די ווייטערע חדרים. אין אַ לעצט חדר ביי אַ ווייס-געדעקטן

טיש — אויף וועלכן ס'זיינען געשטאנען גרויסע אַלטמאָדישע זילבערנע ליכטער און ליכט האָבן אין זיי געברענגט — זיינען געזעסן פינף חשובע יידן. גרויסע, מאַסיווע און היפש באַבייכלטע יידן מיט גבירישע גראַע בערד. זיי זיינען געזעסן שווייגנדיקע. אָנגעכמורעטע. זיי האָבן צווישן זיך נישט געשמועסט און ווי יעדער פון זיי וואָלט געזעסן באַזונדער. פונדעסט־וועגן האָבן זיי אַלע געכאַפט דאָס שטאַרקע ענלעכקייט פון ברידער. דאָס זיינען געווען די גרויסע פּריוועסעס. די פינף זין פון ר' ישעיה פּריוועס. די פינף זיילן פון חשובסטן גבירישן משפּחה-קלאַן אין פוילן. די פינף יידן איבער וועלכע אַלע חסידישע גבירים אין פוילן האָבן זיך געריסן זיי צו באַקומען פאַר מחותנים. ענדלעך, נאָך גרויס מי און מאַטערניש קום איך פאַרט אַריין אין דעם דאָזיקן גאַלדענעם גבירישן יחוס.

שטאַרק אָנגעכמורעטע, האָבן די פינף פּריוועסעס קוים אויסגע־שטרעקט זייערע קירצע וואַרעמע הענטלעך און אונז אָפּגעגעבן שלום־עליכם. איטלעכער פון די פינף ברידער האָט עס געטאָן באַזונדער און אויף אַן אופן ווי ער וואָלט עס גאַרנישט באַמערקט אָז אויך דער אַנדערער ברודער טוט דאָס זעלביקע. אָבער באלד זיינען זיי געבליבן זיצן מיט אַ מינע ווי זיי וואָלטן פאַרגעסן וואָס זיי האָבן געטאָן מיט אַ מינוט צופריער. נאָך דעם דאָזיקן אַפיציעלן קבלת־פנים ביי דער משפּחה פּריוועס האָט אונז דער מחותן משהל פּריוועס אַריינגעפירט אין אַ באַזונדער אָפ־געלעגן חדרל. זעט זיך אויס די ספרים־שטוב, מחמת ביי דער וואַנט איז געשטאנען אַ גרויסע מאַכאַנענע שאַנק מיט ספרים. אַ לאַמפּ האָט גע־ברענט. עס איז געשטאנען אַ ווייט־געדעקטער טיש מיט לעקאָך.

דאָ האָט זיך דער זיידע ר' משהל אויסגעטאָן די רבנישע בעקעשע. מיר אַלע האָבן זיך אויסגעטאָן די פאַלטענעס. דער זיידע ר' משהל האָט זיך אַנידערגעזעצט אויבנאָן. מײַך האָט מען אָוועקגעזעצט לעבן זיידן ר' משהל. עס האָט עפעס אין דער לופטן געשוועבט אַ דערוואַרטונג. איך האָב אַליין נישט געוואוּט וואָסערע. דער מחותן משהל פּריוועס איז מיט אַמאָל פאַרשוואונדן געוואָרן.

עס האָט נישט לאַנג געדויערט. אויף דער שוועל האָבן זיך באַוויזן משהל פּריוועס, זיין עלטסטע טאָכטער בלימטשע און די כלה חנהלע. חנהלע איז געגאַנגען אָנגעטאָן אַ לאַנג טונקל באַליקלייד כדי זי זאָל אויסקוקן רייפער און דערוואַקסענער. זי איז געווען אַ שלאַנקע און

א שווארץ-הנוודיקע אבער שטארק בלייך פון צעשראנקקייט. מיט גרויסע אויגן האָט זי זיך אומגעקוקט אויף די פרעמדע יידן. אויף דעם רב אויבנאָן ביים טיש וואָס זאָל זיין אַ זון פון ר' יהושעלע קוטנער. און אויף דעם פרעמדן בחורל אין דער אַטלעסענער קאפּאַטע מיטן סאַמעטענעם היטל וואָס זאָל זיין איר חתן, דער פרינץ, הייסט עס, פון אירע קינדערשע חלומות. דער באַשיצער אירער אין איר יתומקייט. זי האָט געקוקט. אויך איך האָב אַ דערשראָקענער אויפגעהויבן די אויגן. אונזערע בליקן האָבן זיך דאָס ערשטע מאל אין לעבן באַגעגנט.

איך האָב געזען דאָס גלאַנציקע טונקלקייט פון איר לאַנג קלייד וואָס האָט ווי אַרויסגעהויבן איר שלאַנקקייט. אירע אָפּענע אויגן און דאָס שטאַרקע בלאַסקייט פון איר פנים. ס'ערשטע מאל אין מיין לעבן האָט מיר אויסגעקוקט צו שטיין פנים לפנים מיטן שיקזאַל. מיט דעם דאָזיקן פרעמדן בלאַסן מיידל, וועלכע איך זע איצט צום ערשטן מאל, וועט מיר אויסקומען צו פאַרברענגען ס'אַנצע לעבן, און צו פאַרבינדן זיך מיט איר אויף אַלע אומהיימלעכע אומבאַקאַנטקייטן פון דער צוקונפט. איך ווייס נישט ווי אַזוי גראַד דעמאַלט איז עס מיר געקומען אויפן געדאַנק. מן-הסתם פאַרן זיך שיקזאַל און צוקונפט מיט דעם טויט-געפיל וואָס זיצט טיף אין אונזער לעבן. איך האָב געקוקט אויף איר און געטראַכט, מיט אַט דער דאָזיקער אומבאַקאַנטער וועל איך גיין דעם ווייטערן וועג פון מיין לעבן. ביז צום סוף. ביז צום טויט. ווער פון אונז וועט פריער אַוועקגיין אַהין צום טויט. — דאָס ווייס איך נישט. דאָס ווייסט די צוקונפט. נאָר טאַמער גייט זי פריער אַוועק?... איך האָב נאָכאַמאל אויפגעהויבן די אויגן און אַנגע-קוקט איר פנים. דאָס איז מיין כלה... מיין לעבנס-באַגלייטערין... ווי וועט דאָס דאָזיקע פנים אויסקוקן שפּעטער. נאָר העט-העט שפּעטער אויף די ווייטע אומהיימלעכע וועגן פון דער צוקונפט... אויפן טויטן-בעט?

דער לייענער וועט מיר מוחל זיין וואָס איך וועל דאָ איבעררייסן אויף אַ ווייל דעם לויף פון די ווייטערע געשעענישן פון די בילדער פון מיין לעבן און אַוועקגיין צו אַ געשעעניש אין אַכט און דרייסיק יאָר שפּעטער. אַכט און דרייסיק יאָר בין איך צוזאַמען געווען מיט חנהלען. די גאַנצע יוגנט ביז צו די יאָרן פון דער עלטער. מיר האָבן דורכגעמאַכט צוזאַמען אַ שווערן און אַן אינטערעסאַנטן וועג. אַ וועג פון וועלכן עס וועט מיר

נאך אויסקומען צו דערציילן, טעג ליכטיקע און טעג טרויעריקע. מיר האבן ביידע פארלאזט די סביבה פון וועלכער איך האלט איצט אינמיטן דער-ציילן, און זיינען איבערגעגאנגען צום היסטאריש-דיאלעקטישן ווידער-שפּרוך פון דער דאזיקער סביבה. צו דעם רעוואלוציאנער-שעפּערישן המשך פון דער מאָדערנער יידישער געשיכטע, צום קעמפּנידן יידישן אַרבעטער-קלאַס, צום „בונד“, שפּעטער זיינען מיר ביידע אַנטלאָפּן פון דעם לאַנד פון די וואונדערלעכע פולע יידן, פוילן, דאָס מעסער פון די דייטשן האָט זיך אויפּגעהויבן איבערן קאָפּ פון יידישן פּאָל אין אייראָפּע. מיר האָבן אַלע און אַלצדינג איבערגעלאָזט אין פוילן, נאָך אַ לאַנגן גע-וונד זיין זיינען מיר אַנגעקומען קיין אַמעריקע.

די משפּחות פון אויז ביידן, אַט די אַלע פּעטערס און מומעס וואָס ווערן באַשריבן אין די דאָזיקע בלעטער, זייערע קינדער און קינדס-קינדער זיינען אויסגעשאַכטן געוואָרן צוזאַמען מיט די מיליאָנען יידן, הונדערטער יאָרן איינגעפונדעוועט און טיף-שעפּעריש יידיש לעבן איז אויסגעגאַנגען אין בלוט און אין פייער. יידן אין פוילן זיינען אַפּגעווישט געוואָרן ווי אַ חלום.

אין אַמעריקע איז חנהלע שווער קראַנק געוואָרן. מער ווי אַ יאָר איז זי אַ טויט-קראַנקע געלעגן צו בעט. זי האָט זיך געגרייט אוועקצוגיין צום טויט מיטן גוואַלדיקסטן מוט און ישוב-הדעת. זי איז געשטאַרבן. איך האָב געקוקט אויף איר טויטן-פנים און מיך דערמאַנט יענע סצענע ווען אונזערע אויגן האָבן זיך ס'ערשטע מאל געטראָפּן ביי די פּריזעסעס אין חדרל. ס'איז געווען דער אנהויב. און דער וועג איז געענדיקט. איך האָב חנהלען צוגעדריקט די טיטע אויגן, אַפּגעשאָרן אַ לאַק פון אירע האָר אויף אים צו באַהאַלטן. דאָס איז אַלצדינג וואָס איז פאַרבליבן פון אַכט און דרייסיק יאָר לעבן, שטויב און זכרונות.

וואָס איז לעבן? קומען מיר טאַקע בלויז פון שפּיל און גייען בלויז


צום שאַטן?

פרעג די ווינטן אין דער מדבר און די שאַקאַלן וואָס קלאַנג אין די

איינזאַמקייטן.

קאפיטל פערצן

די באַבע בלימעלע קומט אויף מיין חתונה. אין
א קעלער ביי אַלטע וואורקער חסידים. אַרימע חסידישע
ווייגער. אינעם פינצטערן קעלער דערציילט די באַבע
בלימעלע פון די ליכטיקע צייטן ווען משיח וועט קומען.
די באַבע בלימעלע פאַרבעט די אַרימע ווייבער אויף
דעם חתונה־שבת ביי די פריוועטעס. אין טערקישע
טיכער אויף די שבתדיקע וואַרשעווער גאַסן. די פריי-
וועסישע ווייבער אין זיידנס און אין צירונג. ביי טישן
וויט כל־טוב. קיין מיל־הרע אַזאָ שפע ביי יידן. די
באַבע בלימעלע אויבנאָן צווישן די סמאָטשער ווייבער.
עסט, ווייבעלעך, שבת־אויבט.



מיין חתונה איז געווען אין אַ וואַרשעווער סאַליע, ווי אַלע גבירישע
חתונות. איך וויל פון איר דערציילן נאָר איין עפיואָד.

די באַבע בלימעלע, ר' יצחק וואורקערס טאָכטער, איז פאַרשטייט
זיך, געקומען צופאָרן קיין וואַרשע אויף דער חתונה. די באַבע בלימעלע
האַט נישט געוואָלט וואוינען צוזאַמען מיט אַלע מחותנים אין „האַטעל
פּאָזנאַנסקי“, נייערט — ווי עס איז געווען איר טבע — האָט זי געוואוינט
ערגעץ אויף סמאַטשע אין אַ קעלער ביי אַלטע וואורקער חסידים. דער
באָבע בלימעלעס באַלעבאָטים זיינען געווען גרויסע אַרעמעלייט, נאָר
זייער שאַרפע און פאַרציטישע חסידים. אויך די ווייבער אין דעם קעלער
אויף סמאַטשע זיינען געווען פרומע חסידישע ווייבער, האָבן געלעבט אין
וואַרשע אויף אַ גאָר חסידישן און פאַרציטישן אופן און האָבן אַלע גע-
טראָגן טיפע קופּקעס. הגם די קופּקעס זיינען געווען צעפליקטע און צע-
דריפעטע, ס'איז טאָקע געווען אַ גרויס דחקות ביי די דאָזיקע וואורקער
חסידים אין קעלער. פאַרט האָט אין אַט-אָ דעם קעלער כמעט תמיד גע-
הערשט אַ חסידישע פריילעכע האַפּערדיקייט. מען האָט געלעבט מיט גרויס
בטחון און אמונה אין רבּנוֹ-של-עולם, אין זיינע צדיקים און אין זיינע
יידן. אַ ייד ווערט נישט פאַרלאָזט. אויב מען הונגערט אַמאָל אונטער —
דערפאַר זיינען מיר דאָך יידן אויף דער וועלט. אַבי אויף שבת וועט שוין
דער רבּנוֹ-של-עולם זיינע יידן נישט פאַרלאָזן. מען איז טאָקע אַרעמעלייט
— אַבער דאָך פריילעך וואָס מען איז יידן און וואורקער חסידים. ווען די
באָבע בלימעלע פלעגט — בעת אירע שטענדיקע גסיעות — אַמאָל אַהין

צוקומען, איז אין דעם קעלער גאר געווען יום-טוב, א שטיק פארציטיש וואורקע איז פונדאסניי אריינגעקומען צו דער ארעמער חסידישער פא-מיליע, נייער בטחון און נייע ליבשאפט צו יידן, צווישן די פינצטערע נאכע קעלער-ווענט אויף סמאטשע איז די באבע בלימעלע געזעסן צו-נאמען מיט די פרומע ווייבער אין די צעריסענע קופקעס, און זיי דער-ציילט מעשיות פון גוטע-יידן און פון משיח, און אז א ייד האט באמת גאר-נישט וואס צו זארגן; ווארעם א ליאדע מינוט קאן משיח אנקלאפן ביים פענצטער און אים אַוועקטראָגן קיין ארץ-ישראל.

ווען די באבע בלימעלע איז אהין געקומען און דערציילט, אז זי איז געקומען קיין ווארשע אויף דער חתונה פון דעם אור-אייניקל, האָבן אַלע דאָרט איר אָפּגעגעבן דעם גרויסן מזל-טוב, ס'איז געוואָרן א גע-ווינטשעריי צווישן די אַרעמע יידן און אַרעמע ווייבער, די אַרעמע חסידישע משפּחה האָט געוואוסט, אז די מחותנים זיינען די פריוועסעס, הגם די דאָ-זיקע יידן האָבן נאָך קיינמאל נישט אָנגעקוקט אַ פּריוועס אויף די אויגן און קיינמאל נישט געזען זייערע מאַיאַנטקעס אויפן גושיבאָוו, אַבער אויך אין דעם דאָזיקן פינצטערן קעלער אויף סמאטשע האָט דערגרייכט דער נאָמען פון די גרויסע חסידישע אַדירים און ס'האָט געשמעקט מיט מלכות און מיט פּאָנטאָסטישע אוצרות.

שבת אין דער פרי צום „שול-פירן“ — איידער נאָך די מאָנסבילן זיינען אַוועק דאָווענען אין וואורקער שטיבל אַריין — האָט די באַבע בלימעלע געגעבן אַ זאָג צו די ווייבער אין קעלער, אז זי פאַרבעט זיי אַלע-מען למען-השם מיט איר מיטצוגיין צום מחותן אויפן גושיבאָוו.

דער באַבע בלימעלעס געבאָט איז פאַר די ווייבער געווען ווי אַ מצווה, אַ קלייניקייט אַ זאָג פון ר' יצחק וואורקערס טאכטער, — אַ סך זיך מכין צו זיין האָבן זיי נישט געהאַט, אַלע האָבן זיי היינט געטראָגן די פאַרציטישע אויסגעדרופעטע שבתדיקע קליידלעך וואָס זיי האָבן נאָך געהאַט פון אַמאָליקע יאָרן, אויף די צעפליקטע קופקעס אויף די קעפּ האָבן זיי געהאַט צוגעשטאָכן אַלטע שבתדיקע שלייפעלעך, און אויף די פלייצעס האָבן זיי געטראָגן אַלטע און צעריסענע טערקישע טיכער, אויך איבערבלייבענישן פון גאר פאַרציטישע יאָרן, די באַבע בלימעלע האָט זיי געזאָגט, אז זיי, די סמאטשער ווייבער, לייכטן אין שבת ווי אמתע יידישע טעכטער און קיין שענערע מחותנתעס זיינען גאר נישט בנמצא, משיח

קאן זיך גאר נישט ווינטשן קיין שענערע ווייבער. נאכן מאַגערן שבת-דיקן עסן און די שבתדיקע זמירות, ווען די מאַנסבילן האָבן זיך געלייגט שלאָפן. האט די באַבע בלימעלע מיט אירע ווייבער זיך גענומען אין וועג אַרײַן.

ווי עס קוקט אויס שבת אויף וואַרשעווער גאַסן ווייטער פון דער סמא-טשע, האָבן די דאָזיקע ווייבער גאָר כמעט קיינמאָל נישט געהאַט געזען. עס האט זיי געשטערט דאָס געפאַר פון דראָזשקעס שבת צווישן יידן. אָבער זיי האָבן ווייטער פעסט געשפּאַנט אַרום דער באַבע בלימעלע אין זייערע אַלטע טערקישע טיכער און אין די קופּקעס. פון דער סמאטשע צום גושי-באָו האט מען אויך געמוזט אַדורכגיין אַ גויישע גאַס און דאָ האָבן די ווייבער אנגעהויבן פעסטער צו שפּאַנען, מחמת זיי האָבן זיך מיטאַמאָל גע-פילט פאַרלאָזן פון שבת און פון יידן. ענדלעך זיינען זיי צוגעקומען צום גושיבאָו און צו די הייזער פון די פּריוועסעס. דער גרויסער הויף ביי די פּריוועסעס האט געשוויגן פון זיין וואַכעדיקן געהאַמער, גלייך ווי דער סמבטיון, און דערמיט אַליין האט דער גושיבאָו אויסגעקוקט שבתדיק.

ווען די באַבע בלימעלע מיט אירע סמאטשער ווייבער האט אָנגע-קלאַפט ביי משהל פּריוועסעס טיר, איז שוין דאָס גאַנצע ווייבערישע הויז געזינד פון די פּריוועטעס געווען פאַרזאַמלט אין דער גרויסער סאַליע לכבוד דעם "שול-פירן". די טישן זיינען געווען רייך געדעקט מיט וואַרשעווער זיסוואָרגן און מיט פּרוכטן. איגאלוואָנס קעלנער אין שוואַרצע פּראָקן און אין זיידענע יאַרמלקעלעך אויף די קעפּ זיינען מיט גרויסשטאַטישער עלע-גאַנץ אַרומגעגאַנגען און באַדיגט דעם ווייבערישן עולם. די ווייבער, אויס-געפּוצטע און דיסטיוגירטע, זיינען געזעסן ביי די טישן, שטיל צווישן זיך געשמועסט און קוים אָנגערירט פון די כיבודים. אויבנאָן ביי די טישן זיינען געזעסן די חשובע מומעס, די ווייבער פון ר' ישעיה פּריוועסעס זין, שטילע און דיסטיוגירטע זיינען זיי געזעסן אין זיידנס און אין צירונג. צווישן זיי, גאר אויבנאָן, איז געזעסן צירעלע פּריוועס אין איר גאַנצער שטאַלצער ווירדע, אין גראָען עלעגאַנט-פּריוירטן שייטל. בריליאַנטן האָבן געפּינקלט אין אירע אויערן, אויף איר האַלדז און אויף אירע פינגער. זי איז גע-זעסן מיטן גאַלדענעם לאַרניאָן אין דער האַנט און אים אַלע מאָל אויפ-געהויבן צו די אויגן און דיסטאַנסירט געקוקט אויף די ווייבער פון מיין משפּחה.

די באַבע בלימעלע מיט די סמאַטשער ווייבער זיינען אַריינגעקומען מיט אַ ברייטן גוט־שבת. די סמאַטשער ווייבער אין די אַלטע טערקישע טיכער האָבן געשאַקלט מיט די צעדריפעטע קופּקעס, ווען זיי האָבן געזען אַז עשרות אין אַ יידישער שטוב, און אַזוי פיל גבירישע ווייבער און אַזוי פיל טישן מיט כל־טוב. זיי האָבן אַלע אָנגעהויבן צו שפּיינען אויפן דייל און אויף איין קול אויסגעשריען: „קין עין־הרע“.

דאָס אָנקומען פון דער באַבע בלימעלע האָט צווישן משהל פּריוועסעס טעכטער געמאַכט אַ רושם. זיי האָבן געהערט פון זייער פּאָטער, און די דאָזיקע אַלטע יידענע איז ר' יצחק וואורקערס טאָכטער און מען דאַרף איר אָפּגעבן כבוד פונקט ווי אַ גוטן־יידן. זיי זיינען אויפגעשטאַנען און אָקעגן־געגאַנגען דער באַבע בלימעלע און זי אַרויפגעבעטן צום אויבנאָן. די באַבע בלימעלע האָט מיט זיך מיטגערופן די סמאַטשער ווייבער, וועלכע האָבן נישט אויפגעהערט צו שאַקלען מיט די צעריסענע קופּקעס און אויסצו־דריקן זייער התפעלות. מען האָט אַרויסגערופן די כלה חנהלע. די סמאַטשער יידענעס צוזאַמען מיט דער באַבע בלימעלע האָבן פונדאָסניי אָנגעהויבן צו שפּיינען אַרום זיך און צו שרייען: „קין עין־הרע“.

צירעלע פּריוועס האָט גענומען דעם גאַלדענעם לאַרניאָן צו אירע אויגן, אַ לייכט איראַניש שמייכלעלע האָט געשוועבט אויף אירע ליפּן. זי האָט זיך דערמאָנט אין אירע סאַליעס און אין אירע ווייכע שטילע טעפּי־כער הינטער דער טיר פון דער קעגנאיבערדיקער דירה.

די באַבע בלימעלע האָט זיך אַוועקגעזעצט ביים טיש צוזאַמען מיט די סמאַטשער ווייבער. אַלע האָבן געקוקט אויף דער דאָזיקער אויסטערלי־שער קאַפעליע. געקוקט און געשמייכלט. פון טיש אַראָפּ האָבן געשמעקט די פירות און די זיסקייטן. די סמאַטשער ווייבער האָבן נישט אויפגעהערט צו שאַקלען מיט די קופּקעס, צו באַוואונדערן די שפע ביי יידן און צו שרייען: „קין עין־הרע“.


— נו, נעמט ווייבעלעך שבת־אויבסט, האָט די באַבע בלימעלע געטאָן אַ קאַמאָדעווע.

די אַרעמע אויסגעדאַרטע הענט פון די סמאַטשער ווייבער האָבן זיך האַסטיק אַלע מיטאַמאַל אויסגעשטרעקט צו די פירות, וואָס זיינען אין זילבערנע קוישן געשטאַנען אויפן טיש.

די סמאַטשער ווייבער האָבן אַלע צוזאַמען פרום געמאַכט אַ ברכה

„בורא פרי העץ“. די באַבע בלימעלע האָט אויפן הויכן קול געענטפערט „אמך“ און צוגעגעבן. אז עס זאלן זיין שמחות ביי יידן און אַז משיח זאל שוין לאַנג מער נישט באלאָמוטשען און ענדלעך אַ קום טאָן צו זיינע יידע-לעך. מחמת זיי וואָרטן אויף אים בייטאָג און ביינאַכט.

עס האָט זיך געהערט אַ הויך געביסעריי אין די עפל און באָרן. צירעלע פריוועס האָט אויפגעריסן די אויגן, זי האָט האַסטיק אַ נעם געטאָן דעם גאלדענעם לאַרניאָן צו אירע בליקן און אַ שאַרפן קוק געטאָן אויף די הויך-עסנדיקע ווייבער פון סמאָטשער קעלער.



קאפיטל פופצן

דער צוג דערווייטערט זיך אויף די שינעס און
איך בלייב צווישן פרעמדע מענטשן. שאטענט הינטער
זיך. מיר שווימען אליין אויף אַ שיפל. צוריק אינ-
דערוואַכנס. דער שווער האַט מיך צומאל נישט
אַנגעקוקט.



א טאג נאך די לעצטע "שבע-ברכות" זיינען מיינע עלטערן ווי אויך דער זיידע ברוך און די באבע חיה צוריק אהיים געפארן קיין לאדזש. איך בין איבערגעבליבן איינער אליין אין א פרעמדער שטאט און צווישן פרעמדע מענטשן. ווען דער צוג האט גערירט פונעם באנהויף האב איך דאס לעצטע מאל געזען דורך די וואגאן-פענצטער די פנימער מיט וועלכע איך האב מיך ביז אהער קיינמאל גישט געהאט פאנאדערגעשיידט און בין צו זיי געוואוינט געווען מיין גאנץ לעבן. איצט פארשווינדן זיי פון מיינע בליקן. איך האב באקומען טרערן אין די אויגן. א טיפער אומעט האט מיך געדריקט און כ'האב געהאט דאס געפיל אז מיט דעם צוג וואס דערווייטערט זיך אויף די שינעס און ווערט פאמעלעך פארשוואונדן פון מיינע בליקן דערווייטערט זיך אויך און פארשווינדט אין א תהום אריין די ערשטע תקופה פון מיין לעבן. עפעס ווי א בריק איז פלוצעם געווארן אויפגעצויגן הינטער מיר און עס איז נישטא קיין צוריק. איך בין גע- בליבן אליין אויפן וועג צו אומהיימלעכע אומבאקאנטקייטן. א תקופה האט זיך פארענדיקט. עפעס איז אפגעשטארבן. אפשר איז לעבן א. כסדרדיק שטארבן — א כסדר הינטער זיך לאזן נישט מער ווי שאטנס...

איך בין צוריקגעפארן אויף א דראזשקע. איך מיט חנהלען. מיר זיינען נאך ביידע געווען ווי פרעמדע — פרעמדע וואס מ'האט צוזא- מענגעבונדן מיט א קייט און ארויפגעזעצט אויף א שיפל און געלאזט שווימען. חנהלע איז נאך כמעט געווען ווי א קינד און אינגאנצן געלעבט אין חלומות צווישן שפיל און שרעק. דאס חתונה-האבן, דאס יידישע

שייטל וואס זי האט געמוזט טראגן אויף איר קינדעריש קעפל, ווי אויך דער פרינץ... פאר איר -- שטעל איך מיר פאר -- האט עס געמוזט זיין א גרויסע און ביטערע אנטוישונג. יעדע ווירקלעכקייט האט אין חנהלעס אויגן געמוזט אויסקוקן פיינטלעך און פרעמד צו אירע פארשטעלונגען.

א גאנצן וועג האבן מיר געשוויגן. מיר האבן זיך נאך איבערהויפט נישט געהאט ריכטיק צוזאמענגערעדט. עס האט אונז ביידן געפעלט דער ריכטיקער קאנטאקט. איך האב נאך קיינמאל כמעט נישט געהאט גערעדט מיט מיידלעך. און חנהלע האט זיך כסדר געשראקן.

אז איך בין צוריק ארויפגעקומען צום שווער אין שטוב איז מיר נאך אומעטיקער געווארן. איך האב די שטוב ווי נישט דערקענט. די גאנצע חתונה-שטימונג וואס האט געהערשט במשך די "שבע-ברכות" איז מיטאמאל געגעבן א פאל אראפ ווי מען וואלט זי אויסגעווישט מיט א בעזעם. די ווענט האבן אויסגעקוקט צו פארלייקענען אז אמאל זיינען צווישן זיי געווען עפעס אזוינס ווי פיערלעכע טעג. א גראע אנגעכמורעטע און סארבלאזע וואכעדיקייט איז געלעגן אין די דאזיקע גבירישע שטובן. און א שווייגעניש. בלויז פון די פענצטער צום הויף האט דערגרייכט אן אומאויפהערלעך געהאמער פון איהן. דער שווער, משהל פריוועס, איז נישט געווען אין דער היים. ער איז געווען אין דער גרויסער אייזן-קראם וואס האט געהערט בירושה צו אלע זעקס זין פון ר' ישעיה פריוועס. דער שווער איז צוריקגעקומען צום מיטאג גאר א וואכעדיקער. ער האט שוין געטראגן אויפן קאפ דאס ברייטע טוכענע היטל מיט א בענדל פון די פרי-וועסעס. ער האט מיך צומאל נישט אנגעקוקט. ווי איך וואלט מיט אמאל אויפגעהערט צו עקזיסטירן.

קאָפּיטל זעכצן

אַלעקסאַנדער חסידים אין וואַרשע. די אייגענע
אַרימעלייט ווי זייערע עלטערן און אור־עלטערן. אין
אַלעקסאַנדער שטיבל אויף טוואַרדע בייטן זיך נישט
די צייטן. אַלצדינג ווי אין קדמונים. אַלעקסאַנדער
חסידים קומען אַריין צו די פּריוועטעס.

אלעקסאנדערער חסידים אין ווארשע זיינע געווען א קליינער קיבוץ. אין זייער רוב — גראד אין ווארשע — זיינען זיי געווען גאר ארעמע יידן. אין דער ווינציקייט אבער פון זייער צאל און אין זייערע ביטערע דאגות-פרנסה האבן זיי — גיכער ווי אלע אלעקסאנדערער חסידים אין פוילן — איינגעהאלטן דעם אלטן ווארקער נוסח און די ווארקער פריילעכקייט. דאס אלעקסאנדערער שטיבל אויף טווארדע האט נאך געשטאמט פון דעם פארציטישן ווארקע. די ווענט דארטן האבן געהאט געזען צווישן זיך גאנצע דורות מיט ווארקער חסידים. אפילו דער „יונגער ווארקער“ האט אמאל גאר פארציטנט געדאוונט צווישן די דאזיקע ווענט. טראדיציעס פון ווענט און זאכן זיינען נישט קיין קלייניקייט. זיי בינדן אונז צו צו די פארשוואונדענע דורות און האלטן אן דעם נוסח. דאס געמיט און די שטי-מונג. קיין גרויסע גליקן האבן דורך דער צייט נישט אראפגערגעגנט אויף דעם קיבוץ פון ווארשעווער אלעקסאנדערער חסידים. זיי זיינען געבליבן די אייגענע ארעמעלייט ווי זייערע עלטערן און אור-עלטערן. דעריבער האבן די צייטן ביי זיי ווייניק געענדערט. דאס וואסער פון ווארקער פרי-לעכקייט איז ביי זיי פארבליבן שטיין ווי אין קרמזגים.

דערצו זיינען די ווענט פון דעם אלעקסאנדערער שטיבל אויף טוואר-דע געווען א סגולה צו אריכת-ימים. יידן זיינען צווישן זיי אלט געווארן און דערגרייכט צו טיפער זקנה. אינמיטן די יינגערע אלעקסאנדערער חסידים האבן זיך ארומגעדרייט זקנים פון פארציטישן ווארקע. זקנים, פאר וועלכע עס האט זיך אויסגעדוכט אז די צייטן האבן זיך נישט געביטן און די יארן זייערע זיינען גאר נישט אוועק העט מיט די ווינטן. זיי זיינען גע-


ווען אלטע ווארשעווער יידן. עס האט זיך עפעס זיי נישט צוגעגלויבט אז ווארשע האט זיך געבויטן. הגם די עלעקטרישע טראמוויען האבן געקלונג געזאגט אין די גאסן. זיי האבן נאך אנגערופן די ווארשעווער גאסן ווי אויך פארשידענע יידישע הויף מיט אמאליקע יידישע נעמען. פאר יענע אלטע ווארשעווער יידן איז גענוג געווען וואס איינצלנע יידישע קראמען געפינען זיך נאך אויף דעם אייגענעם פלאץ ווי אין קדמונים און אז אין ווארשע באקומט מען נאך ווי פארצייטישע גוטע פוילישע מעדן. דאס האט אויך אנגעהאלטן די שטימונגען פון אמאליקן חסידות אויף טווארדע.

גראד אין סאמע צענטער פונעם פארהאנעטן ווארשעווער מסחר ביי יידן. ערגעץ אין א לעצטן הויף אויף טווארדע גאס, אין דריי קליינע פינצ-טערע חדרים האט ווייטער געלעבט א שטיק חסידיש-יידישע פאר-צייטישקייט. א שטיק וואורקע אין איר הארציקער פריילעכקייט. אין איר ליבשאפט צו יידן און צו א גלעזל בראָנפן.

די אלטע חסידים פון אלעקסאנדערער שטיבל זיינען געקומען אויף מיינע „שבע-ברכות“. ס'זיינען געווען חסידישע פריינד פון זיידן ר' משהל. אזוי ווי מיר זיינען וואורקער אייניקלעך האבן די סענטימענטן פאר דער דאזיקער רבישער גזע געטליעט אין די חסידישע הערצער אויף טווארדע מיט דער פולער פרישקייט. די גערער חסידים זיינען מיט גרויס טומל און שארפער האפערדיקייט ארומגעזעסן ביי די טישן פון מיינע „שבע-ברכות“. גערער חסידים פון דער ווארשעווער גבירישער סמע-טענע. זיי האבן מיט ביטול און מיט א שמיכל געקוקט אויף אט"א דער נישטיקער אלעקסאנדערער „מאכט" אין ווארשע, אויף דעם ביטל זקנים און ארעמע יידן וואס זיינען אויך איצט מכלומרשט אריינגעקומען צו די פרויעסעס צוליב די לאדזשער אלעקסאנדערער מחותנים.

קאפיטל זיבעצן

איטשעל ריטקער שפאלט אלע חודש דעם ים.
אומצוטרוי צו א מיליאנערטקע ברייחיל. מרהטת
ווייטט דער רבונג של עולם וואס ער טוט. דער טאטע
אין הימל האט זיינע קבצנימלעך געגעבן אן אנדערע
שמחה. א משלנוזיקער יאט. מיר שמועסן זיך פא-
נאנדער. מען מוז גוט קוקן דורך דער מיר אויב טאיז
נישט קיין „סטרייקער“.



כדי מיך נישט איבערצולאזן גאר אליין אין א פרעמדער און נייער סביבה האט מיין פאטער — לויט דער עצה פון די וואורקער זקנים — פאר מיר אויסגעקליבן א יונגמאן פון דעם אלעקסאנדערער שטיבל אויף טווארדע. ער זאל, אזוי צו זאגן, מיט מיר לערנען. צו האלטן א מלמד פאר א גבירישן איידעם אויף קעסטן. האט געהערט צום גוטן טאן און צום נוסח פון די חסידיש-גבירישע משפחות אין פוילן. דער דאזיקער יונגערמאן האט געהייסן איטשל ריטקער. ער איז געווען איינער פון די איידלסטע חסידים וואס איך האב געקאנט. ער איז געווען א וויסטער ארעמאן, גע- האנדלט מיט לאטעריע-צעטלעך און תמיד געווען אויסגעשטעלט אז מען זאל אים ארויסווארפן מיט די בעבעכעס אויף דער גאס. צו באצאלן דירה-געלט איז אים אויסגעקומען קריעת-ים-סוף. ווי קאן אן ארעמער ייד אין ווארשע אלע חודש שפאלטן דעם ים? ער האט זיך כסדר אויסבאהאלטן פארן זשאנדצע און איז ביי זיך אין שטוב געזעסן מיט א ציטערניש טאמער קומט דער זשאנדצע מיט עטלעכע גוים און מען טראגט אים ארויס דאס ארעמקייט אויפן הויף. פונדעסטוועגן איז איטשל ריטקער, ביי דער גאנצער ארעמקייט זייער און ביי די אייביקע פינצטערע דאגות, געווען א באשמוחטער ייד. א ווילדער בעל-בטחון און מיט א סך חסידישן דענקען. זיין חסידות איז געווען זייער אינטעלעקטועל. ביי אלע טרא- דיציאנעלע פארמען איז עס אין תוך געווען פרייהיטלעך. אין די ערשטע טעג איז ער אריינגעקומען צו די פריוועסעס אין שטוב כמעט ווי אויף די נעגל. במשך זיין גאנץ לעבן אין ווארשע האט ער זיך אנגעהערט פון דער גבירישקייט פון די פריוועסעס. און ווען ער איז געלאפן איבער גושי- באז צו פארקויפן א לאטעריע-צעטלע און צו פארדינען א גראשן אויף

אָהיים צו ברענגען צו דער הונגעריקער משפּחה — האָט ער געזען די אָפּגעריסענע מויערן פון די פּריוועסעס הייזער אויפן גושיבאָוו און גע-
הערט דאָס ווילדע געהאָמער פון דעם איינ-וואַלד אין וועלכן עס איז באַ-
שטאַנען זייער עשירות. די פּריוועסעס האָט ער געקאָנט בלויז פונדער-
ווייטנס. ער האָט געזען זייער גבירישן שטעל. זייער גרויס האַלטן זיך
איבער אַלעמען און די הכנעה וואָס יידן האָבן אַרויסגעוויזן צו אַט-אָ
דער משפּחה אויפן גושיבאָוו. דאָס ערשטע מאָל איז ער צו מיר אַריינגע-
קומען אַ שטילער און אַ נישט-דרייטער. סע האָט זיך אים עפעס נישט
צוגעגלויבט אַז מען לאָזט אים טאַקע אַריין צו די פּריוועסעס און ער טרעט
אויף זייערע דילן.

די ערשטע באַקאַנטשאַפּט מיט מיר — ווען ער איז אַרויפגעקומען
מיט מיר לערנען — איז געווען זייער אַן איינגעהאַלטענע. אַ גביריש-
דרך-ארכדיקע. ער האָט געוואוסט, אַז איך בין אַן אַלעקסאַנדערער חסיד
און אַ וואורקער אייניקל, ד"ה אַ משלנדיקער — אָבער פאַרט אַ מיליאָ-
נערסקער בן-יחידל און אַן איידעם ביי די פּריוועסעס. גבירישע יונגע-
לייטלעך האָט ער געזען בלויז פונדערווייטנס. אין אַלעקסאַנדערער שטיבל
אויף טוואָרדע זיינען זיי נישט געווען. ער האָט געהאַט צו זיי דאָס
פרעמדלעכע געפיל פון אומהיימלעכקייט און אָפּשיי ווי אַרעמע מענטשן
האָבן בכלל צו זאָטע און צו רייכע וועמען דאָס שווערע ביטערע לעבן קומט
עפעס אַן גאָר גרינג ווי פאַר זומער-פייגעלעך. איטשל ריטקער איז געווען
אַן עלטערער יונגערמאַן מיט אַ שוואַרץ-גראַלעך בערדל וואָס איז אים
געוואָקסן אויף דער גאַמבע אין צוויי באַזונדערע שפּיצן, גלייך ווי צוויי
בערד וואַלטן דאָ געוואָקסן ברוגזערהייט און איינע האָט זיך נישט גע-
וואַלט מישן מיט דער אַנדערער. איך בין נאָר געווען כמעט אַ ייגל מיט
אַן אָנהויב בערדלעך אויף די באַקן און מיט דער מאַמעס מילך אויף די
ליפּן. פונדעסטוועגן האָב איך געפילט ווי דער דאָזיקער אַרעמער דער-
שראַקענער ייד באַצט זיך צו מיר — אין אָנהויב — ווי צו עפעס אַ
בייסיקע אומהיימלעכע בריאה.

אָבער שוין אין צווייטן טאָג איז דאָס אייז צווישן אונז געפלאָצט
און די באַציאונגען זיינע צו מיר האָבן זיך שטאַרק געביטן. קודם-כל האָט
ער געהאַט די פאַרשטעלונג אַז אַלע גבירישע קינדער זיינען צעבאַלע-
וועט פון שוואַוילטאָג און זיינען פטור פון תורה און פון יעדער עול. איטשל

ריטקער האט דא נישט אויסגעדריקט קיין סאציאלן פראטעסט, נייערס פשוט באשטעטיקט די כוונות און די מעשים פון רבונ'ל-ש'עולם. אויב דער רבונ'ל-ש'עולם קלייבט זיך אויס יידן וועלכע ווערן נישט פאר-שווארצט ווי ער, איטשל ריטקער, לויפן נישט ארום האפנונגסלאזע כדי צו פארקויפן א לאטעריע-צעטעלע און ציטערן נישט טאג ווי נאכט אז מען זאל זיי נישט ארויסשטעלן אויפן הויף מיט די בעבעכעס — מן-הסתם ווייסט דער רבונ'ל-ש'עולם וואס ער טוט, מן-הסתם איז ער גערעכט ווי גאלד. אויב אזעלכע יידן האבן א לייכט לעבן, איז טאקע נישט קיין יושר אז דער רבונ'ל-ש'עולם זאל זיי פלוצעם אינמיטן דערינען אנטאן דעם עול-התורה און זיי פארמוטשען דעם קאפ מיט א שווער שטיקל גמרא. ווען יידן ווי ווער-פייגעלעך — טא לאזן זיי שוין האבן לייכט ביז הונג-דערט און צוואנציק יאר. פאר איטשל ריטקער איז עס געווען דער קלוג-טטער סדר ווי אזוי דער כביכול האט איינגעטיילט זיינע יידן. די נגידים פרייען זיך מיט זאטקייט — זאל עס זיי באקומען געזונטערהייט. דערפאר האט דער טאטע אין הימל זיינע קבצנימלעך געגעבן אן אנדערע שמחה א שווער שטיקל מהרש"א, א חסידיש ספר, א רבישע תורה, א ווארקער מעשה, און דער עיקר א בגילופנדיק חסידיש סעודה'לע. מען קאן זיך דאן צעהוילען ביי א דארן הערינג און ביי א גלעזל י"ש. איטשל ריטקער וואלט זיך בנאמנות נישט געוואלט טוישן מיט די נגידים. ער איז גאר דאנקבאר געווען דעם רבונ'ל-ש'עולם וואס ער האט אים אריינגעזעצט צווישן ארעמעלייט. בעסער איידער ווי ער וואלט אים אוועקגענומען פון דער תורה און אוועקגעזעצט אויף א שווערן זאך געלט.

דערזעענדיק אין מיר א יונגמאן וואס קאן זיך אין די קליינע אותיות, ווייסט אויך מעשיות פון ווארקע, און איז באהאוונט אין חסידישע ספרים — האט איטשל ריטקער כמעט ווי פארגעסן אין מיין גבירישן שטאנד און געזען אין מיר א משלונדיקן יאט. אים האבן אויך אימפאנירט מיינע דעמאקראטישע נייגונגען און מיין קוקן אויף ארעמע מענטשן ווי אויף דעם אויבערשטן פון שטייטל. אזעלכע דיבורים פון א גביר זיינען ביי אים אויסגעקומען גאר ווילדע ניסן. ער האט אין תחילת נישט געגלייבט זיינע אויערן. איטשל ריטקער האט זיך נישט געקאנט פארשטעלן אז פון מיר, פריוועטעס אן איידעם, רעדן גאר ארויס מיינע ווארעמסטע סימ-פאטיעס צום „בונד" און צו די רעוואלוציאנערע ארבעטער. ער האט

געקוקט דערויף יידישעלעך און מיט די אויגן פון א וואורקער חסיד. און עס איז אים נאך מער געפעלן געווארן. ער האט זיך אנגעהויבן צו מיר צוצובינדן. אינמיטן דער גמרא פלעגן מיר זיך פאנאנדערשמועסן וועגן אנדערע יידישעלעכע זאכן.

אין דער פרעמדער, הארטער און גביריש-פארקמורעטער שטוב איז איטשל ריטקער פאר מיר געווען ממש א חיות. ער האט פאר מיר פאר-טראטן א סך פון דעם צו וועלכן מיין הארץ האט אזוי טיף געבענקט. ביי די פריוועסעס האט זיך מיר אויסגעדוכט, אז איך בין מיטאמאל דערפון געווארן אפגעריסן אויף טויזנט מייל. הגם איך בין נאך געווען א יינגל, פונדעסטוועגן איז מיר אויסגעקומען אז מיינע קינדער-יארן, דאס אלצהייג צו וועלכן איך בין געוואוינט געווען אינדערהיים, אלע מענטשן און אלע זאכן, זיינען אזוי ווייט פון מיר. עס איז אלצהייג געווען נישט מער ווי א חלום. דער דאזיקער ארעמער חסידישער יונגעראמאן וואס קומט אלע אינדערפרי אהער צו מיר און קלאפט נישט דרייט אן ביי דער טיר — אין אים איז עפעס ווי פארקערפערט אלצהייג. אפילו מיינע סימפאטיעס צו די „אחדות“ זיינען אין אים פארקערפערט. הגם אין לאדזש בין איך פון דער רעוואלוציאנערער ארבעטער-באוועגונג געשטאנען אפגעטיילט מיט הונדערט גרענעצן. אבער אין דער פשטות פון מיין משפחה, אין דער הארציקער פאלקסטימלעכקייט פון זיידע ברוך און די באבע חיה האב איך זיך געפילט ווי אין א גייסטיקן קאנטאקט מיט יענע ארעמע יידן וואס אימפאנירן מיר אזוי שטארק מיט זייער הערעאזיום. דא, ביי די פריוועסעס בין איך געווען אינגאנצן אפגעשלאסן. איך האב געוואוסט אז אין ווארשע גייט ווייטער די רעוואלוציאנערע ארבעט צווישן יידישע ארבעטער. נאר אלצהייג איז געווען אזוי ווייט און אזוי אפגעריסן. מען האט ביי די פריוועסעס און אין הויז פון מיין שווער גערעדט פון די „סטרייקערס“ ווי פון א באנדע גנבים און אויטווארפן וואס האבן גע-ווארפן אן אויג אויף דעם האב און גוטס פון די גבירים און ווילן זיי בא-ראבעווען. אפילו די לויזע טיר אין מיין שווערס דירה האט זיך אנגע-הויבן צו פארקייטלען און פארשליסן פאר פרעמדע יידן. אויף יעדן וואס האט אנגעקלאפט האט מען ארויסגעקוקט דורכן טיר-לעכל, און ערשט געעפנט ווען מען האט זיך גוט איבערצייגט אז עס איז נישט קיין „סטרייקער“.

קאפיטל אכצן

אין דער וועלט פון אילוזיעס. וואס איז ווירק-
לעכער ? איך הייב אן צו שרייבן אַ גרויסע דערציילונג.
טאָפּל-שפּיל.

דערציילונג, וועלכע איז

אין די דאָזיקע ערשטע פון די נייע צייטן אין מיין לעבן האָב איך מיך אויסגעלערנט צו קאָנען לעבן אין דער וועלט פון אילוזיעס וואָס דאָס כישוף-שטעקעלע — פעדער — קאָן אויסבויען איפֿן פּאַפּיר. איך בין נאָך נישט געווען אַזוי פּילאָזאָפּיש צו וויסן אָדער סוף-כל-סוף וויסן מיר נישט וועלכע ווירקלעכקייט איז ווירקלעכער. צי דאָס האַרטע שאַטן-שפּיל פון לעבן, — צי יענע וואונדערלעכע ווירקלעכקייט פון אונזער געמיט און פּאַנטאַזיע וואָס פליסט — אָבער זי פליסט ניט אַזוי מיראַזשנאַפּטיק ווי דאָס לעבן אויף די איקסן פון דער צייט. די פּאַנטאַזיע בלייבט תמיד קעגנ־וואַרט אױף די געהיימנישפּולקייטן פון דער געשטאַלטונג. אויך די ווירקלעכקייט פון דער קינסטלערישער געשטאַלטונג האָט איר פרייד און איר טראַגיק. אירע פּתרונות און אירע קאַמפּן. אויך אין איר שפּילט זיך אָפּ — אין אַ גרעסערן, טיפּערן און בולטערן פּאַרנעם — דאָס אייביקע שױשפּיל פון מענטשלעכן גורל, די אייביקע פיין און די אייביקע באַשטי־מונג פונעם מענטש.

ניין. דעמאָלט האָב איך עס נישט געוואוסט. היינט, בעת איך שרייב די דאָזיקע שורות אין די יאָרן פון דער עלטער, און נאָך אַזאַ גרויסן חורבן פון וועלט, מענטשן, יידן און אין אומקום פון די נאַענטסטע אין בלוט און אין פלייש — ווייס איך ערשט וואָסער שווערער בלוטיקער חלום עס איז דאָס לעבן.


אויפֿדערנאָכט. דער טאָג איז אַוועקגעגאַנגען. איך האָב געענדיקט מיינע שיעורים מיט איטשל ריטקער. אויפֿן הויף האָט אויפֿגעהערט דאָס וויסטע אייביקע געהאַמער פון די פּריוועסעס אייזן. איך האָב מיך פּאַר־

מאכט אין מיין חדרל, אָנגעצונדן די לאַמפּ, אַרויסגענומען פון שופלאַד
 דאָס דיקע העפט און אָנגעהויבן שרייבן. כ'האָב דעמאָלט געשריבן הער-
 ברעאיש. אין וואַרשע אין דער נייער תקופה פון מיין לעבן, האָב איך
 אָנגעהויבן שרייבן אַ גרויסע דערציילונג. עס איז געווען אַ דערציילונג
 פון אַ יונגן יידישן בחור. דער העלד איז אומגעפער געווען אין מיינע יאָרן.
 איך האָב אפשר דעמאָלט נישט געוואוסט וואָסער טאָפּל-שפּיל איך שפּיל
 מיט זיך אליין און מיט מיין אייגן לעבן, און אז אַ מענטש קאָן זיך רע-
 קאָנסטראַירן אויף פאַרשידענע דימענסיעס און שפּילן מיט זיך אליין
 קאָפּ-שלאָג. דאָס אַלצדינג וואָס ער האָט נישט אויף איין דימענסיע, גיט
 אים די אַנדערע דימענסיע אין פולער שפּע. אין דער שטילקייט פון צימער,
 פאַרן פאַפּיר, מיט דער פערדער אין האַנט, האָבן פאַר מיר אָנגעהויבן אויס-
 צוואַקסן אַ וועלט, געשעענישן, ווילנס, קאָמפּן, טראַגעדיעס און דער-
 גרייכונגען אין וועלכע איך האָב מיך שרייבנדיק אינגאַנצן פאַרלאָרן, און
 געגלויבט אז דאָס איז די אמתע וועלט אין וועלכער איך לעב און צו וועל-
 כער איך געהער. אין יענע מינוטן האָב איך געגלויבט, אז אַלצדינג אַרום
 מיר איז הוילער צופאַל און אויסדזוכטעניש. נאָר די וועלט אויפן פאַפּיר
 איז די איינציקע ווירקלעכקייט. די וועלט אויפן פאַפּיר איז דער איינציקער
 רעאַלער אמת אינמיטן די שאַטנס פון לעבן וואָס לויפן און פאַרפליען ווי
 די שאַטנס פון די פייגל אויף די דעכער.

די דאָזיקע דעוואַלונג איז געווען דער ערשטער מאָנוסקריפט וואָס
 איך האָב געוויזן י. ל. פּרצן, און ער האָט מיר עפּעס וועגן איר געזאָגט.
 דערפון וועל איך שרייבן אין די שפּעטערע קאָפיטלען. איך וויל נישט
 פאַראַוואַסלויפן די געשעענישן.

קאפיטל ניינצן

לייבקע זאקאָן. אינדערוואָכנט אַ נגיד, שבח אַ
קרבן. מיטן שטעקעלע אויף וואָרשעווער גאַסן. ווען
סע קומטן גמיע-וואָלן מאַכט לייבקע זאקאָן מיט
וואָרשע זומער און ווינטער. לייבקע זאקאָן באַקוקט
זיין מאַיאַנטעק אויף גזשיבאַווסקע. ווער איז אַט דער
פּרץ אין זער פּעלערינע ? עס קומען די סטרייקערס
און אַלצדינגן ווערט לייבקען אַ קאַפּעטשקעלע פאַר-
שטענדלעכער.



לייבקע זאקאן איז געווען איינער פון די אלעקסאנדערער חסידים אין ווארשע וואס לויט די באדינגונגען פון קבנישן שטיבל אויף טווארדע האט ער געקאנט הייסן, אזוי צו זאגן, א נגידישער אלעקסאנדערער חסיד. אויפווייזן פראקטיש מיט וואס לייבקע זאקאן איז געווען א נגיד — און פאר אזעלכן האט ער זיך אליין געהאלטן אין זיין גאנצן שטעל און הילוך — איז שווער צו זאגן. מחמת דער דאזיקער אלעקסאנדערער נגיד איז אין דער אמתן גאר געווען א קבצן אין זיבן פאלעס, האט געהאפט אויפן ווינט, שבת מאכן איז ביי אים אויך נישט געווען קיין קלייניקייט. און דיר-הגעלט איז געווען דער צווייטער קריעת-ים-סוף, דער זשאנדצע — הגם נישט מיט אזא חוצפה ווי ביי איטשל ריטקער — האט אויך פונדעסט-וועגן אלע חודש געגעבן נישקשה א קאפולער אנצוהערעניש אז ער האט אים בדעה ארויסצושטעלן מיט די בעבעכעס אויפן הויף.

אבער פארט איז לייבקע זאקאן געווען א נגיד, דא וויל איך מאכן א קליינע רעזערוואציע: היינע האט א בארימט ליד „די מלכה שבת“, ער שילדערט דארט א ייד וואס איז א גאנצע וואך דאס בילד פון הינטישער ארעמקייט, שבת ווערט ער א פרינץ, אט-א דאס ליד קאן מען גוט אנהערנען אויף לייבקע זאקאן, נאר אויף א קאפויערדיקן דרך, א גאנצע וואך ווען מען האט לייבקען געזען אויפן גאס, האט מען ווירקלעך געקאנט מיינען אז דא גייט א ווארשעווער נגיד, דער פאלטן זינער א נגידישער, מיט א טאמעטענעם קאלנער, און אן אויסגעפוצטער, געפינען אויף לייב-קעס פאלטן א שפרענקעלע שטויב וואלט מען געמוזט קוקן מיט א פאר-גרעסער-גלאז, דאס קליינע גראע בערדעלע נגידישלעך אויסגעקעמט, די

שטיוועלעך אויסגעפוצטע מיט א שארפן גלאנץ. דאס טוכענע היטעלע איז אים, לייבקען, מיט ווארשעווער האפערדיקייט געזעסן אויפן קאפ. דערצו האט ער אין דער האנט געהאלטן א שטעקעלע מיט א קעפל, וואס ווען עמיצער זאל נישט וויסן אז לייבקע זאקאן איז סך-הכל א ייד און אביון, וואלט מען געקאנט מיינען אז עס איז פון זילבער. מחמת דאס קעפל פון שטעקן האט אויך געגלאנצט אן אויסגעפוצטס. אזוי איז זיך לייבקע זאקאן געגאנגען איבער ווארשעווער גאסן און געטאן אלעמאל א נגידיש הוסטל.

גענומען האט זיך עס דערפון וואס איינמאל אין עטלעכע יאר בעת מען האט געקליבן דאזארעס צו דער ווארשעווער גמיע אויף גושיבאָוסקע האט לייבקעס נאָמען מיטאמאל אויפגעשיינט אין אלע זיבן ווארשעווער הימלען ווי א גרויסער גאלדענער שטערן. גבירישע טירן האבן זיך פאר אים געעפנט. אפילו די פריוועטעס האבן אים געקוקט אין די אויגן אריין. צירעלע פריוועס האט מיט אירע אייגענע הענט אים אריינגעברענגט טיי מיט איינגעמאכטס. מען האט נישט מער געהערט ווי לייבקע און לייבקע. צו די וואלן אין ווארשעווער גמיע האט מען נאר צוגעלאזט אזעלכע וויילער וואס האבן געצאלט פופצן רובל עטאט א יאר. לייבקעס עובדה איז געווען צו כאפן וויילער, צו אגיטירן מיט גוטן און מיט ביזן, און צו מאכן אז ווארשע זאל זיך קאכן. צי האט זיך טאקע ווארשע געקאכט צוליב לייבקען, און צי האט ער טאקע אין יענע הייסע טעג געהאלטן ווארשע ביי די פאלעס און געשלעפט צו די וואלן — עס איז אן אנדער פראגע. נאר גבירים און קאנדידאטן אויף דאזארעס האבן געגלויבט, אז דאס דאזיקע יידל האט די גמינע-בענקלעך ביי זיך אין קעשענע. אויך לייבקע איז געווען ביי זיך זיכער אז אין אט-א די טעג קאן ער מיט אלע קארפן-קעפ אין ווארשע מאכן זומער און ווינטער.

אין די דאזיקע טעג האט לייבקע ביי זיך אין טייטטער געהאט היפשע עטלעכע קערבלעך און אים האט זיך אויטגעדוכט אז ער איז א גביר. די פעטע טעג זיינען אבער באלד צערווען. די דאזארעס זיינען שוין גע-זעסן אויף זייערע בענקלעך אויף גושיבאָוסקע און געטראָגן הויכע צי-לינדערס. לייבקעס שפע איז צערווען ווי שניי. ער האט ווידער באקומען אנצוהערענישן פון זשאנדצע אז ער וועט אים ארויסשטעלן מיט די בע-בעכעס. אלע האבן לייבקען פארגעסן. לייבקע אליין האט נישט פארגעסן.

און ער האָט געקוקט אויפֿן רויטן גמינע-הויז אויף גושיבאווסקע. ווי אויף זיין מאַיאַנטעק, און אויף די באַבייכלטע דאָואַרעס אין די צילינדערס ווי יידן וואָס לעבן פון זיין חסד. קיינער האָט זיך אויף לייבקען נישט אומ-געקוקט. עס מאַכט נישט אויס. דער פּאַלטן זיינער איז געווען אַפּגע-פּוצט אַז אַ שפּרינקעלע, די שטיוועלעך האָבן געגלאַנצט. און ער איז געגאַנגען מיט זיין שטעקעלע איבער וואַרשעווער גאַסן און געטאָן דאָס נגידישע הוסטל. טיילמאַל איז ער גאָר אַ קום אַריין געגעבן אין דער גמינע כדי אַ קוק צו טאָן ווי עס האָלט מיט זיין מאַיאַנטעק.

ער האָט זיך אַרומגעדרייט ביי די פענצטערלעך אונטן אין גרויסן זאַל פון דער גמינע, און אַ קוק געטאָן צי די „מענטשן“ אַרבעטן. ער האָט אמאַל געכאַפט אַ וואַרט מיט אלעזר פּרייוועס, מיט הירשל גרוימאַן, צי גאָר מיט דעם באַרימטן יואל וועגמייסטער. טאָמער איז אַדורכגעגאַנגען איינער פון די מאַגנאַטישע אַסימילאַטאָרישע דאָואַרעס האָט לייבקע זאָקאַן אויפֿאיינדערגעשווינד פאַר אים אַ כאַפּ אַראָפּ געגעבן דאָס היטל. יענער האָט געטאָן אַ קאַלטן שמיכל צוריק, גלייך ווי ער וואָלט לייבקען געקאַנט. נאָר איינעם פון די „מענטשן“ אין דער גמינע האָט לייבקע עפּעס נישט געקאַנט איינבייסן.

און דאָס איז געווען י. ל. פּרץ.

לייבקע האָט געוואוסט אַז דער דאָזיקער דיקלעכער „מענטש“ מיט די גרויסע געלע וואַנצעס וואָס קומט אַריין אין דער גמינע אין אַ פעלע-רינע, איז דאָ נישט מער ווי אַ באַאמטער באַגלייך מיט אַלע באַאמטע. הגם ער האָט אַ שטיקל חשובן אַמט, און דאָס נעמלעך, דאָס בית-הקברות אויף גענשע. ער האָט אויך געהערט אַז דער דאָזיקער „מענטש“ שרייבט מעשה-ביכלעך אויף יידיש און אויף לשון-קודש. וואָס ער שרייבט האָט לייבקע נישט געוואוסט און ס'האָט אים נישט אינטערעסירט. מן-הסתם טריף-פסולן, אַדער סחם עפּעס שמאַכטעס פאַר ווייבער און פאַר מיידן. לייבקע זאָקאַן וואָלט זיך אַ מינוט דערויף נישט פאַרטראַכט און עס וואָלט אים נישט אַנגעגאַנגען. אין וואַרשע דאָרף מען פּרנסה און יעדער טוט וואָס ער קאַן. נאָר איין זאך האָט לייבקע זאָקאַן נישט געקאַנט באַנעמען. און עס האָט אים היפּשעלעך פאַרדראָסן. נעמלעך: לייבקע האָט נישט איינמאַל געווען בעת ער מעסט אויס מיטן שטעקעלע די וואַרשעווער גאַסן. אַז ווען דער דאָזיקער פּרץ גייט איבער דער גאַס קוקן זיך אַלע אויף אים אום

און א סך מענטשן נעמען פאר אים אראפ דאס היטל. לייבקע זאקאן האט זיך אויך אומגעקוקט און געקלאפט מיטן נגידישן שטעקעלע איבערן טראג-טואר. עס איז אים געגאנגען איבערן קאפ: וואס איז עס? איז אַט-א דער פרץ אין דער פעלערינע, א פריץ, א מאגנאט, א ווארשעווער קארפן-קאפ? סך-הכל נישט מער ווי א „מענטש“ אין דער גמינע.

אז עס זיינען אויפגעקומען די סטרייקערס איז די מעשה מיט פרצן פאר לייבקע זאקאנען געווארן א קאפעטשקעלע אַווינס ווי פארשטענד-לעכער. הגם ער האט צווישן די מענטשן וואס נעמען אראפ דאס היטל פאר פרצן געזען אַזעלכע וואס קאנען בשום אופן נישט כאפן דעם אַג-בליק פון סטרייקערס.

קאפיטל צוואנציג

שבת אַ חסידישער אַרימאָן. שלוש-טעודות ביי
לייבקען. עט פאלן צו די פאַרכצומע הייליקע טונקל-
קייטן און לייבקע דערציילט מעשיות פון יונגן וואורקער.
די גלוסטעניש און ליבשאפט צו גאט און צו יידן. דער
וואורקער הייסט מאַכן אַ נייע קאפּאַטע פאַר דעם יינגל
משה און דערגרונטעוועט דערמיט די טודות פון דער
תורה ביז צום דנאָ. אַלעקסאַנדער חסידיש כאַפּ
אַ טענצל.

שבת און יום-טוב האָט זיך לייבקע זאָקאָן אינגאַנצן איבערגעביטן. ס'איז אים נישט געווען צו דערקענען. דאָס נגידותשאַפט האָט זיך פון אים אָפּגעטאָן. שבת אין שטיבל אויף טוואַרדע און ביי זיך אין דער היים וואָלט קיינער נישט געוואוסט אָז דאָס איז דער אויסגעפּוצטער לייבקע זאָקאָן פון די ששת־ימי־המעשה אויף וואַרשעווער גאַסן און אין דער גמיע. ער האָט אויסגעקוקט ווי איינער פון די קבצנישע חסידים פון וואורקער צייטן.

די אַטלעסענע קאפּאַטע אויף אים איז געווען אַ צעדריפּעטע און פול מיט צוויטן. דאָס שטריימעלע אויפן קאפּ — אויסגעקראַכן און מיט אַ צעריסענעם וועריך. דאָס בערדל צעפלאַנטערט און ניט אויסגעקעמט. לכבוד שבת איז עס זיך גאָר פאַרגאַנגען אין שפיצן. ער האָט געטראָגן ווייסע חסידישע זאָקן און אויסגעקרימטע חסידישע לאַטשן, פאַרשטויבטע און אויסגעשמירטע ווי זיי וואָלטן נישט געוואוסט זינט זייער לעבן וואָס עס איז דאָס אַזוינס אַ באַרשט. בכלל האָט לייבקעס גוף אויסגעקוקט גלייך ווי ער וואָלט לכבוד שבת דינער געוואָרן און עניוּתדיקער ווי דער גוף פון אַ חסידישן אַרעמאָן. ניין, ס'איז נישט דער אייגענער לייבקע. אַז מען וואָלט אים געזאָגט יואל וועגמייסטער און אלעזר פריוועס, האָט זיך אויסגעדוכט; לייבקע זאָקאָן וואָלט זיך קוים געקאַנט דערמאַנען צי ער האָט ווען עס איז געהערט די נעמען פון אַזעלכע יידן.

ער איז געזעסן אויף דער באַנק אין שטיבל צוזאַמען מיט די אַרעמע־לייט פון די אַלעקסאַנדערער חסידים אויף טוואַרדע. געשקאַצטע מיט זיי אויף זיין שאַרף קולעכל. געזאָגט גלייכווערטלעך און שטעכווערטלעך


אויפן חשבון פון די מעכטיקע גערער חסידים אין וואַרשע, און דערציילט מעשיות פון פאַרצייטנס און פון וואורקע.

דער עיקר שבתדיקן גלאַנץ האָט לייבקע זאָקאָן דערגרייכט ביי זיך אינדערהיים שבת צו שלש-סעודות. לייבקעס דירה איז געווען, אַזוי צו זאָגן, דער „סאַלאָן“ פון אַלעקסאַנדערער חסידים אין וואַרשע. פאַרט איז לייבקע אינדערוואַכנס געווען עפעס אַזוינס ווי אַ נגיד. נישט געקוקט אויף דעם קריעת-ים-סוף פון וואַרשעווער דירה-געלט האָט ער געהאַט צוויי חדרים מיט אַ קיך און צוויי אַלטע זילבערנע לייכטער פון זיין אַמאָליקן דרשה-געשאַנק — לייכטער, וואָס נישט איינמאַל אין זייער לעבן ביי לייבקען איז אויף זיי געהאַנגען דער חלף פון פאַרמשכנט צו ווערן אין לאַמבאַרד. תמיד — מעשה ניסים — האָט לייבקע זיך דערמאַנט ווער ער איז צווישן די וואַרשעווער קאַרפּן-קעפּ און ביי די וואָלן אין דער גמיע. און די לייכטער זיינען ניצול געוואָרן. דערפאַר האָבן זיי נגידש געלויבטן אין די פרייטיק-צונאַכטצן, געשטאַנען אַ גאַנצן שבת ביי לייבקען אויפן געדעקטן טיש, און שלש-סעודות-ציית זיך איינגעהילט אין די פאַרצומע הייליקע טונקלקייטן. יאָרן לאַנג זיינען זיי געווען עדות ווי די אַלעקסאַנ-דערער חסידים פון טוואָרדע זאַמלען זיך ביי לייבקען אויף שלש-סעודות. קיין גרויסע מעדנים האָט מען ביי שלש-סעודות נישט געגעסן. איטלעכער האָט מיט זיך מיטגעברענגט פון דער היים אַ פיצל חלה. טייל-מאַל האָט מען נאָר געשאַפט עטלעכע טרוקענע הערינג. מען האָט זיך אַרומגעזעצט דעם טיש. לייבקע איז געזעסן אויבאַן ווי אַ חסידישער אַרעמאַן אין דער צעפליקטער אַטלעסענער קאַפּאַטע און מיטן אויסגע-קראַכענעם שטריימעלע אויפן קאַפּ. די אַלעקסאַנדערער חסידים האָבן געגעסן די פיצלעך טרוקענע חלה. די הייליקע און פאַרכצומע שלש-סעודות-טונקלקייטן זיינען ציגעפאַלן און צוגעפאַלן און איינגעהילט די יידן און דעם שבתדיקן טיש ווי מיט אַ טונקל דעקטוך פון דער מלכה-שבת. מען האָט נעונגען שלש-סעודות-זמירות, הללויה'ס, און „בני היכלא.“ ווען ס'איז געוואָרן גוט טונקל און מען האָט שוין ביים טיש קיינעם מער נישט אַרויסגעזען האָט לייבקע זאָקאָן זיך צעשמועסט פון וואורקע.

ער האָט געהאַט אַ שאַרף צינגל און איז געווען אַ זעלטענער דער-ציילער. ער האָט דערציילט בהדרגה און זייער פלאַסטיש. די הויפט-


מאטיון פון זיינע דערציילונגען זיינען געווען די לעצטע טעג פון „יונגן וואורקער“ אין ווארשע און ווי עס איז אויך געווען זיין פטירה. לייבקע איז דאן נאך געווען א יונגער בחור און האט געהאט די גרויסע זכיה משמש צו זיין דעם הייליקן ייד אין זיינע לעצטע טעג. לייבקע האט דערציילט: די גרעסטע ווארשעווער דאקטוירים האבן געזאגט, אז זיי האבן אזא קראנקהייט ווי דעם „יונגן וואורקערס“ נאך קיינמאל נישט געהאט געזען אין זייער לעבן. דער גוף פון דעם חולה ווערט עפעס פארברענט פון אן אימגעשטילטער אינערלעכער גלוסטעניש. חסידים האבן אבער געוואוסט אז עס איז די גלוסטעניש און די ליבשאפט צו גאט און צו יידן. לייבקע האט גאר אפט דערציילט פון די לעצטע מינוטן פון „יונגן וואורקער“. סע האט זיך דערנענטערט דער סוף. די גרעסטע מקורבים האבן זיך ארומגעשטעלט דעם בעט. מען האט אנגעצונדן ליכט. דער עולם האט אנגעהויבן וויינעדיק צו זאגן די קאפיטלעך תהילים וואס מען זאגט ביי א גוסס. פלוצעם האט מען באמערקט ווי דער הייליקער צדיק באוועגט מיט די לעפצן. ר' בעריש ביאלער, דער נאענטסטער מקורב ביים רבין, האט זיך אראפגעבויגן און צוגענויגט דאס אויער צו די פליסטערנדיקע לעפצן פון רבין. אלע האבן געמיינט, אז דער וואורקער וועט דא מגלה זיין גייע סודות פון דער תורה. אבער ער האט נישט מער געזאגט נייערט ווי אז מען זאל מאכן א גייע קאפאטע דעם יינגל משה. דאס איז געווען אן ארעם יינגל א יתום וואס האט געטאן די גידעריקסטע ארבעט בעת די קרענק פון „יונגן וואורקער“. מיט דעם דאזיקן לעצטן רצון זיינעם האט ער, דער „יונגער וואורקער“, אויסגעהויכט די היי-ליקע נשמה. ר' בעריש ביאלער האט געזאגט, אז אט-א דאס לעצטע ווארט פונעם וואורקער איז געווען די טיפסטע חסידישע תורה וואס ער האט ווען עס איז געזאגט, און האט דערגרונטעוועט דערמיט די סודות פון דער תורה ביו צום דנא.

ווען ס'איז געווארן גאר שפעט אין די שבתדיקע טונקלקייטן און אויף ווארשעווער גאסן איז שוין לאנג געווען מוצאי-שבת. האט מען אנגע-צונדן צוויי קליינע וואלדעלע ליכטלעך אין לייבקעס אלטע זילבערנע לייכטער. לייבקע האט געמאכט הבדלה. די אלעקסאנדערער חסידים פון טווארדע האבן געוואונען א וואורקער „המבדיל“ און טיילמאל געכאפט דערביי א טענצל.



קאפיטל איין און צוואנציק

מען וויל זיך נישט געזעגענען מיט דער מלכה-
שבת. עס רעדט זיך לייכט מלוה-מלכה, ירמיה! אין
די שעות ימי המעשה אריין איז מען אריינגעטרעטן
ווי נאָקעטע אַרימעלייט. ער שעפט בראַנפן פון דער
וואַנט. האַנדל, האַנדל! גענוג געאַרבעט אויף ישוב-
העולם. אין דער הייט אַ שלאָף-מיץ און אין שטיבל
אַ בריה. ירמיה מאַכט עקזעקוציעס ביי חסידישע
באַלעבאַסטעס. ירמיה כאַפט פעטש — אָבער די
טשאַלענטער קומען אים אַקעגן פון די אינעוויי-
ניקייטן פון די באַק-אויונס. ר' אלי הערץ גייט
„אַהיים צו זיינע עלטערן“. פאַרט טוישן זיך די דורות.
דער טויטער ר' אלי וואָרט אויף זיין ריי און חסידים
זיצן צווישן זיי ביימער אויפן גענשער ביח-עלמין.
ירמיה טיילט בראַנפן און די הערצער ווערן בגילופן-
דיקער. עס איז נישט קיין קלייניקייט אַ מחותן פון
יונגן וואורקער.



לייבקע זאקאן און זיינע געסט האבן זיך נישט שטארק געאיילט צו די שטח ימי המעשה וואס זייגען פאר אועלכע ארעמע יידן ווי זיי אין ווארשע געווען שווערע און ביטערע. קוים מען האט געכאפט פון די לופטן די ווינציקע חיונה, און די זשאנדצעס האבן געקלאפט ביי די טירן און געטראשעט מיט עקסמיסיעס. שבת איז טאקע א גליקלעכער טאג פאר ארעמעלייט און מען האט זיך נישט געאיילט מיט אים זיך צו גע-זעגענען. נישט איינמאל איז געבליבן ביי די אלעקסאנדערער חסידים פון טווארדע צו בלייבן ביי לייבקע זאקאן אויף מלווה-מלכה.

עס רעדט זיך לייכט מלווה-מלכה. ביי לייבקען זיינען שוין די שבת-דיקע טעפ ליידיק און די קיך איז א פוסטער ברונעם. לייבקע האט זיך א טאפ געטאן ביי די וואכעדיקע קעשענעס. נישטא דארט מער ווי א הארטער אפגעריבענער דרייער.

דעמאלט האבן אלע א געשריי געטאן:

— ירמיה!

ירמיה, א מידער האט געהאט איינגעדרימלט ביים טיש. אז ער האט געהערט זיין נאמען, האט ער זיך א ריס-אויף געטאן.

— ירמיה, — האט לייבקע זאקאן א זאג געטאן. — מיר ווילן היינט-טיקן מוצאי-שבת צוזאמען עסן מלווה-מלכה. מיר ווילן אויך א פעסל ביר. ירמיהס מידע פארשלאפענע פנים האט זיך מיטאמאל אנגענומען מיט א רויטלעכער פריילעכקייט. עס האט זיך אויסגעדוכט, אז ער איז מיטאמאל יינגער געווארן. ער האט געטאן א כאפ אויף זיך זיין תמיד צעריסענעם זומערדיקן פאלטן וועלכן ער האט געטראגן אין די גרעסטע ווארשעווער פרעסט, און נישט זאגנדיק קיין ווארט איז ער אראפ פון לייבקעס טרעפ.

קיינער האט אין מוצאי־שבת נישט געהאט קיין גראַשן. אין די ששת ימי המעשה אַריין איז מען אַריינגעטרעטן ווי נאָקעטע אַרעמעלייט אָן די מינדסטע אויסזיכטן מאַרגן צו פאַרדינען אַ פרוטה. איינער פון די גרעסטע קבצנים אין טוואַרדער שטיבל איז געווען ירמיה. — פונדעסטוועגן זיינען אַלע דאָ געזעסן מיט דער פעסטסטער זיכערקייט אַז אין אַ שעה אַרום וועט ירמיה צוריקקומען אָנגעלאָדנט מיט חלות. פיש און פלייש, מאכלים וואָס זיינען איבערגעבליבן אין יידישע שטובן פון אויסגעגאַנגענעם שבת, און אַ גוי וועט אים נאָכטראָגן אַ פעסל ביר.

לייבקע זאָקאָן האָט פונאויפסניי אָנגעהויבן צו דערציילן חסידישע מעשיות. מען האָט זיך געגרייט צו מלווה־מלכה.

אין שטיבל אויף טוואַרדע איז ירמיה געווען ווי אַ מין לעבעדיקער חסידישער רעקוויזיט און עפעס ווי געהערט צו די ווענט, צו דעם עמוד, ארון־קודש און צו די טישן פון שטיבל. טאָג ווי נאָכט איז ער דאָרט גע־זעסן, אַמאָל געדרימלט און תמיד געוואָרט מיט אָפענע אויערן טאָמער פלאַנט זיך עפעס אַ חסידיש סעודה־לע, אַלע, אָפילו די עלטסטע וואורקער חסידים, וועלן דאָן מוזן צו אים אָנקומען. מיט דער גרעסטער ברייט־וויליקייט וועט ער ווייזן וואָס ער קאָן און שעפן בראַנפן פון די ווענט און אַרויסכישופן פון יִער לופטן הערינג און אַמאָל עפעס בעסערס. פון פאָך, אַזוי צו זאָגן, איז ער געווען אַ ייד וואָס איז אַרומגעגאַנגען מיט אַ זעקל איבער די יידישע הייף אין וואַרשע, אַרויפגעקוקט צו די פענצטער און געשריען „האַנדל“, „האַנדל“. דער דאָזיקער פאָך ירמיהס איז אָבער כמעט נישט מער געווען סיידן ווי ריינע טעאָריע, וואָרעם ער איז אַ גאַנצן טאָג געזעסן אין שטיבל אויף טוואַרדע און געוואָרט אויף אַ סעודה־לע, און איז געגאַנגען אַהיים צו זיך בלויז גאַנץ שפעט אין דער נאָכט ווען ער איז זיכער געווען אַז דאָס ווייב זיינס שלאָפט שוין און זי וועט נישט אויס־גיסן אויף אים אַ פאַמעניצע מיט קללות פאַרוואָס ער ברענגט נישט קיין פרנסה. דאָס ווייב האָט שווער געהאַרעוועט און אַרומגעטראָגן גרינצייג איבער די הייף. טאָמער האָט זי אים אָבער געפאַקט, האָט דאָן ירמיה דערלעבט צו הערן אַ ביטערן מענה־לשון אַז אַלע חסידישע סעודה־לעך זיינען אים פאַרגאַנגען אין מויל. ער איז שטיל געוואָרן ווי אַ לעמעלע, געכאַפט דאָס זעקל אונטערן אַרעם און אַריינגעגאַנגען אויף אַ צוויי דריי הייף אין וואַרשע און געשריען „האַנדל“. נאָך אַ שעה אַרבעט אַזעלכע —

און דאס אויך זייער זעלטן — האט ירמיה באטראכט אז זיין לוב פארן „ישוב-העולם“ האט ער שוין באצאלט מיטן פולן שעפל. אויפן ווייבס קללות האט ער דאן געקוקט ווי אויף א געוואלטיקע אומגערעכטיקייט לגבי אים. ווי א נייגעבוירענער און גאר א האפערדיקער איז ער צוריק געקומען אין שטיבל אריין אויף טווארדע און געווארט צו טאן דעם רצון פון פריילעכע אלעקסאנדערער חסידים.

ירמיה גופא איז אויך נישט געווען קיין יונגערמאן. ער איז נאך „געפארן“ קיין ביאלע און איז געווען נאענט צו די ועכציק. ער איז געווען א הויכער, א ביינערדיקער, מיט ברייטע און איינגעפאלענע פלייצעס. ער האט געהאט א ברייט און תמיד רויט פנים, א ביסל קאליע אויגן און א גרא אויסגעצופט בערדל. לצים האבן געזאגט אז שעלטנדיק צופט אים דאס ווייב אים דאס בערדל. פון וואנען — ווען עס האלט ביי א חסידיש סעודהלע — שאפט ירמיה וואס מען באדארף, הגם פאר זיין אייגן הויז-געזינט פארדינט ער קוים אמאל א גראשן פשוט — עס האט זיך גענו-מען פון זיין אימפעט און טעמפעראמענט. וויפל ירמיה זאל נישט זיין קיין שלאף-מיץ וואס שייך פרנסה אינדערהיים, איז ער פארט געווען א בריה וואס שייך די חסידים אויף טווארדע. פון דער לופטן האט ער פאר זיי געברענגט. דאס אייגענע ווייב וואלט דא נישט דערקענט איר ירמיהן.

ירמיה האט געוואוסט ביי וועמען פון די חסידים אויף טווארדע עס שטייט נאך עפעס אין די קיך-שענק און ער איז אריינגעקומען אהין מיט אונז האפערדיקן ירגון און אזוי מאנעריש, אז די חסידישע ווייבער האבן געוואוסט אז ווען ירמיה קומט וועט ער שוין מאכן אן עקזעקוציע — און געפרוואוט זיך ווערן. ירמיה האט אבער געשריגן און דערמאנט די נעמען פון די גרויסע חשובים פון אלעקסאנדערער שטיבל אויף טווארדע וואס האבן אים אהער געשיקט, און חסידים ווילן מאכן א סעודהלע, וועלכע יידענע קאן דא האבן א דעה איבער דעם וואס זי האט אפגעקאכט? א קלייניקייט א שמחת-מצווה, האט ירמיה געטופעט מיט די פיס און די קאליע אויגן האבן אים געליכטן. ווען א יידענע האט געפרוואוט לייקענען און זאגן אז ביי איר אין שאנק איז גארנישט נישטא, האבן זיך די טירלעך פון די שענק עפעס ווי פון זיך אליין געעפנט פאר ירמיהס בליקן. און ירמיה האט גענומען וואס מען באדארף. טייל האפער-דיקע ווייבער האבן געכאפט אויף ירמיהן א נעזעם. אבער ירמיה האט נישט

געקוקט אויף אלע סקאנדאלן און גענומען וואס מען באדארף. שבת, ווען מען האט באדארפט א „קידוש“ האט שוין ירמיה געוואוסט וואו אלעקסאנדערער חסידים שטעלן זייערע טשאלטער און ער איז געגאנגען צו די בעקערס ארויסבאפן די אלעקסאנדערער טשאלטער פון די אויוונס און זיי ברענגען צום „קידוש“. מיט די בעקערס איז עס נישט געווען אזוי לייכט און ירמיה האט טיילמאל געכאפט פעטש. אבער ווען עס האט זיך געהאנדלט פאר חסידים האט ירמיה נישט געקוקט אויף קיין פעטש. די טירלעך פון די אויוונס האבן זיך פאר אים געעפנט. די אלעקסאנדערער טשאלטער זיינען עפעס ווי פון זיך אליין בשמחהטע ירמיהן אקעגנגעקומען פון די פינצטערע אויסגעהיצטע אינעווייניקייטן פון די אויוונס. דאס נעמלעכע איז געווען ווען מען האט באדארפט א פעסל ביר און ס'איז נישט געווען קיין געלט. — אדער ס'איז געווען שבת, און מען טאר נישט נעמען געלט אין דער האנט אריין — קיינער ווייטט נישט ווי אזוי, נאר דער ארעמאן ירמיה האט שוין געברענגט משכנות, געטראגן זיי אין די שענקען. אויב ס'איז געווען שפעט אין דער נאכט, האט ער די שענקערס געוועקט, געשלעפט זיי פון די בעטן צו עפענען די קראם, און דאס פעסל ביר פאר חסידים האט זיך אריינגעקאלערט וואוהין מען דארף.

עס מוז צוגעגעבן ווערן: ביי אלע סעודהלעך האט ירמיה זייער ווינציק געגעסן. ער איז פארטאן געווען אין משמש זיין דעם עולם און קוים געטרונקען א גלעזל פון דעם ביר וואס ער האט מיט אזוי פיל מי און קונצן אהערגעברענגט פון די ווארשעווער לופטן.

די זקנים אין אלעקסאנדערער שטיבל אויף טווארדע זיינען גע- בענטשט געווען מיט אריכת-ימים. לוויות זיינען דארט געווען פון די גרויסע זעלטנקייטן. נאר אמילו יידן וואס האבן די לענגסטע אריכת-ימים קאנען פארט נישט אייביק לעבן. האט זיך דאך אמאל געטראפן אז אן אלטער וואורקער חסיד פון טווארדער שטיבל איז „אהיים געגאנגען צו זיינע עלטערן“.

אין די ערשטע וואכן נאך מיין חתונה איז דארט געשטארבן ר' אלי הערץ, א זקן גאר נאענט צו די ניינציקער. אלע זיינע זין, וואס האבן אויך געדאוונט אויף טווארדע, זיינען געווען טיפע זקנים און געשמעקט מיט „שיכה טובה“. ר' אלי הערץ איז נאך „געפארן“ צום אלטן וואורקער. אין די פארציטישע יארן, נאך פאר דער „פאוסטאניע“ און נאך פאר

ר' ישעיה פרייוועס האָט עס געהייסן אז ער, ר' אלי, האָט דעמאָלט גע-
הערט צו די וואַרשעווער גבירים און דערימאָך האָט ער איינגעלייגט
וועלטן כדי זיך משדך צו זיין מיט דעם „יונגן וואורקער“. פון ר' אליס
מאַיאָנטקעס האָבן שוין פאַרגעסן אָפילו די פייגל אויף די דעכער. דערפאַר
איז ער געווען כמעט דער עלטסטער חסיד אויף טוואַרדע און דער מחותן
פון וואורקער. נישט געקוקט אויף זיין טיפער עלטער איז ער געקומען
אויף חסידישע סעודה'לעך און ירמיה האָט אים אונטערגעטראָגן אַ גלעזל
ביר.

ווען ר' אלי הערץ איז געשטאַרבן האָט אין אַלעקסאַנדערער שטיבל
אויף טוואַרדע געהערשט אַ געוואָלטיקע געריטקייט. פאַרט טוישן זיך די
דורות! אינעם טאָג פון דער לווייה האָט מען פאַרגעסן די שווערע דאגות-
פרנסה און מען איז זיך אַלע צוזאַמענגעקומען אין דער שטוב פונעם
נפטר. ירמיהו האָט זיך אויסגעדוכט, אז אין דעם דאָזיקן טאָג באַדאַרף
ער זיך נישט אויסבאַהאַלטן פאַרן ווייב. אָפילו אַ יידענע פאַרשטייט אז
אין דעם טאָג ווען מען גייט קובר זיין אַ וואורקער מחותן קאָן מען נישט
נעמען קיין זעקל אונטערן אָרעם און גיין שרייען „האַנדל“. ירמיה האָט
זיך געקאַכט, געשוויצט —

אַלע וואַרשעווער אַלעקסאַנדערער חסידים זיינען נאָכגעגאַנגען ר'
אליס לווייה.


אין דרויסן אויפן גענשער בית-עלמין — איידער ס'איז געקומען
ר' אליס ריי צו דער טהרה, און איידער מען האָט אים מטהר געווען און
אים געטאָן זיין רעכט — זיינען דערווייל פאַרגאַנגען עטלעכע שעה. די
אַלעקסאַנדערער חסידים האָבן געמוזט וואַרטן. מען איז אַרומגעזעסן
אויף די בענק לעבן דעם טהרה-הויז. מען איז געזעסן און געשמועסט.
לייבקע זאָקאָן — הגם ס'איז געווען אינמיטן אַ דערוואַכן און ער האָט
אויסגעקוקט ווי אַ נגיד — פונדעסטוועגן — פאַרט ר' אלי הערצס לווייה,
די לווייה פון אַ וואורקער מחותן — האָט זיך לייבקע זאָקאָן, זיצנדיק
מיט חסידים צווישן די בית-עולם-בוימער, צעשמועסט פון אַלטע וואור-
קער מעשיות, נאָכאַמאָל דערציילט פון דער וואורקער פטירה און פון
דער וואורקער לווייה, און אגב אויך דערציילט מעשיות וואָס ער האָט גע-
הערט — ווען ער איז געווען אַ יינגל — פון ר' אליס נגידותשאַפט און
פון זיין ברייטער האַנט פאַר חסידים. די צייט איז פאַרפלוין, דער

טויטער ר' אלי האָט דערוויל געוואָרט אויף זיין ריי צו קומען צו קבר-
ישראל.

די וואָרקער מעשיות און דער אופן ווי אַלעקסאַנדערער חסידים
זיינען געזעסן צווישן די געשער בוימער, האָבן אָנגעצונדן ירמיהס
חסידישן טעמפּעראַמענט. אים איז אויסגעקומען, אַז מען קאָן חסידים
נישט לאָזן זיצן אַזוי לאַנג אויפן ניכטערן מאָגן. מען פּאָלט אַריין אין
עצבות און ווער ווייטט ווי לאַנג דער טויטער ר' אלי וועט נאָך מוזן
וואַרטן אויפן טהרה־ברעט ביז ס'וועט קומען זיין ריי צו דער קבורה. מען
ווייטט נישט ווי אַזוי ירמיה האָט זיך דאָ צווישן די קברים אויף געשע
אַן עצה געטאָן — נאָר באַלד איז ער אַרומגעגאַנגען מיט אַ גרויסע פּלאַש
בראַנפן צווישן די אַלעקסאַנדערער חסידים און געטיילט משקה. דער
עולם איז געוואָרן בגילופנדיקער, פאַרט ר' אלי הערצט לוויה. לייבקע
זאָקאָנס צינגל האָט זיך גאָר אויפגעבונדן און ער האָט פונאויפּסניי אַג
געהויבן צו דערציילן וואָרקער מעשיות. די שעה זיינען פאַרגאַנגען.
דער טויטער ר' אלי האָט נאָך אַלץ געוואַרט. אָבער ירמיהס פּלאַש האָט זיך
נישט געוואַלט אויסשעפּן. ער איז אַרומגעגאַנגען און געטיילט משקה.
ווען מען האָט געהערט אַז ענדלעך האָט זיך ר' אלי דערוואַרט און מען
טראָגט אים שוין אַרויס צו קבורה, זיינען די אַלעקסאַנדערער חסידים
גאָר היפּשלעך געווען דערוואַרעמט פון בראַנפן און עפּעס אַזוינס ווי
חסידיש־בגילופנדיק. לייבקע זאָקאָן האָט געווין אויף דעם צוגעדעקטן
זעקל ביינער וואָס מען האָט געטראָגן צו קבורה און אויף זיין שאַרפן קולכל
געזאָגט צו די מלווים: מען זעט טאַקע, אַז ר' אלי איז געווען אַ חסיד און
אַ וואָרקער מחותן, וואָרעם אַפּילו ביי זיין לוויה טוט זיך גישט אָפּ די
שמחה פון חסידים. מען האָט ר' אלין קובר געווען. האָרט ביים קבר
איז געשטאַנען ירמיה און פון זיינע קעשענעס האָט נאָך אַרויסגעשטאַרצט
אַ האַלבע פּלאַש בראַנפן, ווען מען האָט געהאַט צוגעשיט ר' אליס קבר
האָבן די זקנישע יתומים, עטלעכע אַלטע גרייז־גראַע איינגעבויגענע יידן,
ר' אליס זין, געזאָגט קדיש. אינמיטן די בוימער פון געשער בית־עולם
האָט לייבקע צו זיי אַ געשריי געטאָן, זיי זאָלן זאָגן קדיש מער שמחת־
תורהדיקער, וואָרעם עס איז נישט קיין קלייניקייט אַ מחותן פון „יונג
וואָרקער“.

קאפיטל צוויי און צוואנציק

געבעט צו די וועלט. די פריוועטישע שול אויף
גנאניע. דער שמעש ר' נפתלי, פראסטע יידן מעגן
ניט-קשה צואווארטן אויף א פריוועט. דאס שטיבל
אויף גראניטשגע, די פריוועטעס און זייערע מקורבים.
„צוזאמען“. אלעזר פריוועט דאוונט ביים ארון-קודש.
אלע שבת ביים דאווענען וואס יעקב פייוול א הארבע
דירטורה מיטן רבונז של עולם. מען מוז זיין א גרוי-
סער חשוב כדי צו הערן פון די פריוועטעס „גוט-
שבת“.



ווען האַמער האָט אין דער „איליאַדע“ אָנגעהויבן צו באַשרייבן די גריכישע פירשטן און זייערע שיפן האָט ער געבעטן צופריער ביי די מוועס. זיי זאלן אים ביישטיין. אפילו פאַר אַ האַמער איז עס נישט געווען פון די לייכטע זאַכן. צו באַשרייבן די משפחות פרייוועס מיט זייערע הויז־געזינטן און מקורבים איז אויך נישט פון די לייכטע זאַכן און איך בעט אויך די הילף פון די מוועס.

ר' ישעיה פרייוועסעס זין האָבן געקויפט לכבוד דעם געדעכעניש פון זייער פאָטער אַן אַלטע שול אינמיטן דער יידישער געדיכטעניש אין וואַרשע. אויפן גנאָינע פּלאַץ. אָבער זיי האָבן דאָרט נישט געדאוונט. קודם האָט מען אין דער שול געדאוונט „נוסח אשכנז“. פאַר גערער חסידים האָט זיך אַזאָ נוסח נישט געלייגט אויף דער צוגג. פאָרט איז עס אַ שול צום געדעכעניש פון ר' ישעיהן — דערימאך האָט יעדן שבת אַן אַנדערער פון די זין געדאוונט אין דער גנאָינער שול. און געדאוונט דאָרט אויפן „נוסח אשכנז“. דאָס גיין אין שול אַריין אויף גנאָינע איז פאַר די זין פרייוועס געווען אַ גאַנצער צערעמאָניאַל. אין דעם שבת וואָס איז אויסגעפאלן אויף אַ זון פון ר' ישעיהן צו גיין אין יענער שול אַריין, האָט ער זיך געהאַלטן כמעט פאַר אַ לעבעדיק־געוואָרענעם ר' ישעיה און האָט זיך באַנומען מיט אַ באַזונדערער געהויבנקייט. קודם־כל איז ער נישט אַליין געגאַנגען אין שול אַריין אויף גנאָינע. שבת אינדערפרי האָט ער געוואָרט ביי זיך אין דער היים. געוואָרט אַז דער שמש ר' נפתלי זאל נאָך אים קומען און אים נאָכטראָגן דעם טלית־זאַק פונעם גושיבאָוו ביון שול אַריין. דער שמש ר' נפתלי, אַ הויכער ייד מיט אַ לאַנגער שמאַלער און געלער

בארד, איז טאקע געקומען, געזאגט א האפערדיקן גוט־שבת און געזאגט, אז דער עולם אין שול ווארט מיטן דאווענען אויף ר' ישעיהס זון. די מתפללים אין דער גנאינער שול זיינען געווען פראסטע יידן פון גנאינער געגנט. זיי זיינען ס'רוב געווען יידישע טרעגער פון פארן „אייזערנעם טויער“ וואס שטייען א גאנצע וואך מיט א שטריק אין דער האנט און ווארטן מען זאל זיי רופן עפעס אוועקצוטראגן. נישקשה, אזעלכע יידן מעגן א קאפעטשקע צואווארטן מיטן דאווענען אויף א פריוועט, ווען דער שמש ר' נפתלי איז געקומען און געזאגט אז מען ווארט, האט מען זיך נאך נישט געאיילט. אויך דער שמש ר' נפתלי האט זיך נישט געאיילט. ער האט זיך ערשט אויסגעטאן דעם פאלטן, זיך אוועקגעזעצט ביים טיש אין דער נייער אטלאסענער קאפאטע וואס די פריוועטעס האבן אים געמאכט אויף אלע פסח, און זיך ערשט פארנומען צו טרינקען דאס הייסע גלעזל שמעקנדיקע שבתדיקע טיי וואס די דינסטן ביי די פריוועטעס האבן אלע שבת אינדערפרי אריינגעברענגט פאר אים, פאר ר' נפתלי, דעם שמש פון דער שול אויף גנאינע.

ענדלעך האט ר' נפתלי מיט א בנעימותדיק ניגונדל גענומען דעם גרויסן סאמעטענעם טלית־זאק פון ר' ישעיהס זון און זיך געלאזט מיטן גרויסן חשוב גיין אין שול אריין דאווענען.

דאס איז געווען, אזוי צו זאגן, דער פייערלעכער משפחה־אקט וואס האט זיך יעדן זעקסטן שבת איבערגעחזרט ביי יעדן איינעם פון די זעקס פריוועטעס.

אחוץ דעם האבן זיי אויפן טאג־טעגלעכן געברויך געהאט אן אייגן שטיבל אין זייערע גרויסע הייזער אויפן גושיבאון.

דאס שטיבל פון די פריוועטעס איז געווען אין זייערעם א הויף אויף גראניטשטע, עטלעכע חדרים אין פארטער מיט די פענצטער ארויס אויף זייערע גרויסע אייזן־מאגאזינען. דאָרט האבן געדאוונט די משפחה פריי־וועס מיט זייערע הויז־געזינטן. די אנדערע יידן וואס האבן דאָרט גע־דאוונט זיינען געווען פון די מקורבים ביי די פריוועטעס, אָדער זיין פון מקורבים. שבת אינדערפרי ביים דאווענען האט מען דאָרט געקאנט זען כמעט די גאנצע משפחה פריוועט צוזאמען.

אָבער עס רעדט זיך אזוי צוזאמען. די הויזגעזינטן פריוועט האבן צווישן זיך געפירט א זייער קאמפליצירטע הויף־פלאַמאטע וועלכע

האט נאך געשטאמט פון דעם בכורה-קאמף אַרום ר' ישעיהן. במשך די יארן האט זיך די דאזיקע דיפלאמאטיע פאַרפלאַנטערט און פאַרגרעסערט צווישן די משפחות. זי האט באשאפן אין דער פאמיליע פריוועס א גע-וואלדיקע קילקייט און דיסטאַנס. יעדן האט זיך כסדר אויסגעדוכט אַז ער איז די אייגנטלעכע ראזשינקע. אויך שבת אין זייער שטיבל האט מען געקאַנט זען די דאזיקע הויף-דיפלאמאטיע. איטלעכער פון די „גרויסע“ ברידער איז געשטאַנען אין א באַזונדער ווינקל אין שטיבל. עס איז שוין פון כמה יאָרן געווען זיין ווינקל. דאָס דאזיקע אַרט האט אויך געהערט צו דער קאמפליצירטער קייט פון דיפלאמאטיע.


אלעזר פריוועס למשל, געוואוינט פון תמיד אַן צו זיין די ערשטע האַנט ביי די ברידער, איז געשטאַנען לעבן ארון-קודש. ער האט זיך זעלטן-ווען אומגעקוקט. מיט זיינע גאלדענע ברילן האט ער געגלאַצט אויפן פרוכת און געדאָונט שטיל און קאַלט און מיט גבירישער דיסטאַנס. טייל-מאַל האט ער זיך גלייכגעמאַכט מיט דער האַנט די ברייטע זילבערנע עטרה וואָס האט אים געלויבטן אויפן שניי-ווייסן טערקישן טלית. לעבן אים איז אויך תמיד געשטאַנען זיין נאָענטסטער מקורב יעקב פייוול, דער איינציקער ייד אין שטיבל וועמען צירעלע פריוועס האט אַריינגעלאָזט צו אלעזרן אויף שלוש-סעודות. יעקב פייוול האט געדאָונט ווי ער וואלט זיך אַ צעקאַכטער אויסגעטענהט מיטן רבונג-של-עולם, געהאַט מיט אים זייער אַ וויכטיקן און היציקן שמועס. טיילמאַל האט יעקב פייוול אפילו געדראָט ביים דאָוונען דעם רבונג-של-עולם מיט דער פויסט און געריסן דאָס פרוכת. אָדער גאר מיטאַמאַל איינגעוויקלט זיין פנים אינעם הייליקן טוך. וויפל מען זאל נישט האָבן געזען יעקב פייוולען דאָוונען, האט מען כסדר געמוזט פונאויפסניי קוקן. — מחמת יעדעס שבתדיקע דאָוונען פון יעקב פייוולען, ביי דער זייט פון אלעזר פריוועס, איז געווען אַ ניי משונהדיק ספּעקטאַקל און אַ ניי געטענהכץ מיטן האָר פון די וועלטן. אין דער אַנדערער זייט פון אלעזר פריוועס, און אויך ביים ארון-קודש, איז געשטאַנען זיין עלטסט אייניקל פון עלטסטן זון. אַ נגידיש יינגעלע מיט אַ סאַמעטן היטל מיט אַ קנעפל אין דער הויך און מיט אַ בענדל פון די פריוועסעס. הגם אברהמטשע, אלעזר פריוועסעס עלטסטער זון, האט געוואוינט ווייט אויף די נאַלעווקעס און האט געדאָונט אין אַן אַנדער שטיבל, האט ער פונדעסטוועגן אלע שבת אינדערפרי געשיקט זיין

עלטסט יינגעלע אויפן גושיבאָוו כדי צו טראָגן אלעזנס טלית-זאָק אין שטיבל אַריין. עס האָט עפעס אויסגעקוקט ווי אַן אַנדערער אַחוץ דעם משפּחה-בלוט פון די פּריוועסעס קאָן גאָר נישט האָבן די זכּיה צו טראָגן אלעזנס טלית-זאָק. איין אויסנאָם אין וואַרשע איז גאָר געווען ר' נפתלי דער שמש פון דער גנאָנער שול.

נאָכן דאָוונען האָט יעקב פייוול אויסגעקוקט אַן אויסגעבלייכטער און אויסגעווייקטער פון שווייס און האָט אויסגעזען ווי ער וואָלט ענדלעך געוואונען די שווערע דינ-תורה מיטן רבונג-של-עולם און ער האָט זיך דערפאַר געריכט מַטצוגיין מיט אלעזר פּריוועסן אויף קידוש. אלעזר האָט אַוועקגעלייגט דעם טערקישן טלית. געבליבן שטיין אין דער הויכער סאַמעטענער יאַרמלקע און גביריש געגלאָצט דורך די גאַלדענע ברילן. טאַמער האָט אים עמעצער פון די ברידערן-קינדער געזאָגט „גוט-שבת“, האָט ער נישט געענטפערט. די „גרויסע“ פּריוועסעס האָבן בכלל נישט געענטפערט „גוט-שבת“, — נישט געענטפערט סיי צו די יינגערע מיט-גלידער פון דער משפּחה און סיי צו אַנדערע פשוטע יידן. מען האָט באַ-דאַרפט זיין אַ גרויסער חשוב כדי צו הערן פון די פּריוועסעס „גוט-שבת“. די דאָזיקע איינגעהאַלטענע קאַלטקייט האָט גריילעך אונטערגע-שטראָכן די דיסטאַנס צווישן ר' ישעיה פּריוועסעס אַ זון און זיין סביבה.

קאפיטל דריי און צוואנציק

שמואל לייב פריוועט איז אַ גוטער און אַ צוגע-
לאזענער. אַ ניאנקט. דער בויך הערט מאַריענבאָד
ווי דעם פאַראַיאַריקן שניי. קריעת-יט-טוף. דאָס
דריבנע יידל שמואל לייבס מקורב. שמואל לייב זיצט
ביים שופלעדל נאָר מען זעצט אים צו אַ מינקת. די
שניידערוקעט פאַרשעלטן זיך די יאָרן ווען שמואל
לייב מאַכט זיך אַ קאַפּאַטע. שווער צו כאַפּן די גליק-
לעכע מינוט. שמואל לייב פריוועט טוט אָן די האַרנ-
שטיינס די גילדענע קרוין אויפן קאַפּ.



אויף א באנק צווישן אַרױן־קודש און דער מורח־זואנט איז געזעסן
 דער בכור פון ר' ישעיה פרייוועס. שמואל לייב פרייוועס. אַלע האָבן
 געזאָגט אַז שמואל לייב פרייוועס איז אַ גוטער און אַ צוגעלאָזענער. מיט
 וואָס ער איז געווען גוט און צוגעלאָזן ווייס איך נישט. קודם האָט צו
 אים נישט צוגעלאָזט זיין געוואָלדיקער בויך וואָס האָט זיך אָנגעהויבן
 באלד אונטערן האַרץ און זיך צעוואַקסן ווי אַ גרויסע און קיילעכדיקע
 קעסל־פּויק פון פאַרנט פון שמואל לייבס געשטאַלט. דער בויך האָט
 עפעס נישט געוואָלט אויסקוקן ווי אַ טייל פון שמואל לייבן. — רק ווי אַן
 אָנגעבלאָזענער און האָפּערדיקער יש האָט ער זיך אָנגעזעצט אויף שמואל
 לייב פרייוועס כדי ער זאָל אים טראָגן. און שמואל לייב האָט אים טאַקע
 געטראָגן הינטער אַלע זיינע וואַכעדיקע און שבתדיקע קאַפּאַטעס. איז
 מיט אים געזעסן ביים טיש און געשלאָפּן מיט אים צוזאַמען אין בעט.
 מאַריענבאָד — וואוהין שמואל לייב פרייוועס איז אַלע זומער געפאַרן כדי
 „אַפּצונעמען“ — האָט דער בויך געהערט ווי דעם פאַראַיאַריקן שניי.
 פאַרקערט: צוזאַמען מיט די פאַרשיידענע מתנות וואָס שמואל לייב האָט
 פון דאָרט אַווייז געברענגט פאַר זיינע קינדער און מקורבים, איז ער
 אויך, דער בויך, צוריק געקומען מיט מער גאוה און אָנגעבלאָזנקייט.
 מאַריענבאָד איז אויך דעם בויך וואויל באַקומען. ער האָט זיך דאָרט
 פאַפּראַוועט צוזאַמען מיט שמואל לייבן וועלכן ער האָט באַטראַכט פאַר
 זיין אייביקע ניאַנקע.

דעריבער איז שמואל לייבן שווער געווען צו שטיין און מען האָט
 אים תמיד געזען אַ ויצניקן. ער האָט געהאַט אַ קליינעם קאַפּ, און איז

געווען דער איינציקער צווישן די פרייוועסעס וואס האט נישט געהאט קיין שיינע רחבותדיקע בארד. פארקערט: שמואל לייב האט גאר געהאט א קליין ווינציק און צעקראכן בערדל וואס אין אנגעזיכט פון דעם גרויסן בויך האט עס גאר אויסגעקוקט עניוודיק און נעבעכדיק. דערפאר האט שמואל לייב געטראגן שבת א גרויסן סאמעטענעם קאשקעט מיט א ברייט בענדל פון די פרייוועסעס און מיט א גלאנציקן לעדערנעם דאשעק, אקוראט פונקט אזא סאמעטן היטל ווי עס האט געטראגן ר' ישעיה פרייוועס אליין. דאס איז געווען די איינציקע פרייווילעגיע וואס שמואל לייב האט געהאט איבער אלע זיינע ברידער. פארט דער בכור.

שמונה-עשרה איז שמואל לייבן אויסגעקומען קריעת-ים-סוף. דער בויך האט נישט האלט געהאט אז מען שטייט מיט אים אדער מען טראגט זיך מיט אים ארום. ער האט געוואלט מנוחה און דאס איז געווען ביי אים א גרויסע הנאה. שמואל לייב האט זיך טאקע באלד נאך שמונה-עשרה אנדערעגעצט און שווער געפרייכט. ער האט ליב געהאט צו דאווענען פון סידור. דאס דאווענען פון אויסנווייניק האט אים צופיל אנגעשטרענגט. שמואל לייב איז געזעסן צוזאמען מיט זיין מקורב — גראד עפעס א דריבנע געל יידל וואס האט אויסגעקוקט לעבן שמואל לייבן ווי א מלופס-קינד. ער האט שבת נאכגעטראגן שמואל לייבן דעם טלית-זאק. טאמער האט שמואל לייב געעפנט דאס מויל האט דער דריבנער געלער מקורב אים געקוקט מיט א שמיכעלע אין די אויגן אריין און געזאגט: „טאקע, טאקע. ר' שמואל לייבעלע“ און עפעס ווי תמיד זיך געפלאנטערט ארום שמואל לייבס בויך. צי דאס איז געווען זיין פרנסה ווייס איך נישט. מן-הסתם האט ער דערפון געמאכט א לעבן. נישט בחינם האט מען געזאגט אז שמואל לייב פרייוועס איז געווען א גוטער און א צוגעלאזענער.

מען האט דערציילט, אז אמאל אמאל אין זיינע יונגע יארן איז שמואל לייב פרייוועס געווען קאסירער אונטן אין דער גרויסער איין-קראם. ר' ישעיה פרייוועס האט אים געהאלטן טאקע פאר א גוטן און א צוגעלאזענער. נעם, אבער פאר א בטלן און נישט פאר קיין איבעריק פיפיקן קאפ. פארט א בכור. — און מען האט שמואל לייבן אוועקגעזעצט ביים שופלעדל. ער איז א גאנצן טאג געזעסן. דער בויך זיינער האט זיך שוין דעמאלט פאר-נומען זיך צו צעבאלעווען. דער סוף איז געווען, אז עס האט זיך ארויס-געוויזן אז א בטלן טויג אפילו נישט צום בלויון געלט-ציילן. די קאסע


איז געוועזן אן הענט און אן פיס. "מענטשן" האָבן גאָר געשמאַק געגנבהט. מען האָט שמואל לייבן צוגעזעצט אַ "מינקת". די דאָזיקע מינקת — נישט חס־ושלום קיין יידענע, נייערט דווקא אַ שאַרפן ייד מיט אַ שוואַרצער באָרד — האָט שמואל לייבן פאַמעלעכל אַנגעהויבן צו "אַנטוויינען" פון נעם שופלעדל. שמואל לייב איז געבליבן קאָסירער בלויז לויטן נאָמען נאָך. שמואל לייב איז עלטער געוואָרן. דער בויך איז געוואָקסן, און אים איז אויסגעקומען שווערלעך אַראָפּצוגיין פון די טרעפּ און צו גיין אין דער קראַם אַריין. אחוץ שבת צום דאָוונען האָט ער זיך צוגעוואוינט צו זיצן אינדערהיים. צו עסן אַ גוטן מיטאָג, טרינקען אַ גלעזעלע אונגאַר־וויין, רויכערן אַ גוטן ציגאַר, און אַ סך צו שלאָפן. זומער־לעב איז ער געפאַרן קיין מאָריענבאָד, אַהיים געברענגט מתנות און ווייטער געגאַנגען זיין גע־וויינטלעכן דרך. עס איז דערגאַנגען אַזוי ווייט, אַז ווען שמואל לייב פריי־וועס האָט זיך באַדאַרפט מאַכן אַ נייע קאַפּאַטע איז עס סיי פאַר אים סיי פאַר די שניידערס געווען אַ געוואַלטיקע טירחה. די שניידערס האָבן זיך פאַרשאַלטן די יאָרן און אוועקגעגעבן צייט און טעג ביז מען האָט ענדלעך שמואל לייבן געכאַפּט כדי איבן צו מעסטן די קאַפּאַטע. שמואל לייב איז חס־ושלום נישט קיין פייגעלע וואָס פליט אוועק און מען דאַרף עס ערשט כאַפֿן. די מעשה איז געווען פיל קאַמפּליצירטער. ווען נאָר די שניידערס זיינען געקומען מיט דער קאַפּאַטע איז שמואל לייב געווען "באַזעצט". אדער דאס האַרץ האָט אים געחלשט פאַרן מיטאָג, און מען קאן דאָך נישט מטריח זיין קיין הונגעריקן און פאַרחלשטן מענטש — אָדער — שמואל לייב האָט אַן אַרשט געהאַט אַפּגעגעסן און ער האָט זיך באַדאַרפט אַפרוען און כאַפֿן אַ דרעמל. די שניידערס האָבן געוואָרט מיטן מלבוש, און געוואָרט אויף גאַרנישט, — און צו דערוואָרטן זיך אויף דער מינוט ווען שמואל לייב איז גראָד נישט הונגעריק און גראָד נישט געהאַט אַקערשט אַפּגעגעסן, איז נישט געווען פון די גרינגע זאַכן. דערפאַר האָבן טאַקע די שניידערס גענומען געזאַלצענע פרייזן ווען ס'איז אויסגעקומען צו מאַכן שמואל לייבן אַ קאַפּאַטע, אָבער זיי האָבן זיך געשוואוירן ביי זייערע מאַמעס. אַז ווען נישט פאַר קיין פרייוועס וואָלטן זיי די אַרבעט נישט געמאַכט פאַרן גאַנצן גאַלד פון דער וועלט. יעדע קאַפּאַטע שמואל לייבס שטעלט זיי בללות, מחמת זיי מוזן אויף וואַכן פאַרמאַכן די ווערקשטאַטן

און רק זיצן מיטן מלבוש ביי שמואל לייבן אין דירה און ווארטן אויפן גליקלעכן מאמענט.

אלע גבירים אין פוילן זיינען געלאפן דערויף צו קריגן שמואל לייב פרייוועסן פאר א מחותן. אפילו די האַרנשטייגס פון ראָדאָמישלע. — וואַלינער צוקער-פאַבריקאַנטן און הייסע סאַדיגורער חסידים, האַפּערדיקע „ראָסייאישע“ גבירים וואָס האָבן נישט גורם געווען פוילישן יחוס, נישט געהאַלטן פון גער און געקוקט אויף דער משפּחה פרייוועס צען מאל פון אויבן אַראָפּ — האָבן זיך אויך משודך געווען מיט שמואל לייבן. ס'איז נאָר געווען אַ גרויס שפּאַרעניש ווער עס האָט וועמען אָנגעטאָן דאָס גאָלדענע היטל. די האַרנשטייגס האָבן געזאָגט, אַז זיי האָבן גאָר די פרי-וועסעס אָנגעטאָן דעם גרויסן כבוד. נאָר די האַרנשטייגס זיינען געזעסן ווייט הינטער קיעוו, און ווער האָט זיי געהערט. אין וואַרשע און אין פוילן האָבן אַלע געוואוסט, אַז דאָס האָט שמואל לייב פרייוועס אָנגעטאָן די האַרנשטייגס די גאָלדענע קרוין אויפן קאָפּ.

קאפיטל פיר און צוואנציק

מענדל פריוועס דאָונט ביים טפּריס-אַלמער, טעפּ
און קיין-געטיר, ווידער סאַלאַמעא דרעזנער, דער
ווקורב חיים פּיטעצנער, פּיטעצנע די רעזידענץ פון
בטלניס, גאַז קבצנע ווי זיין טאַכטער וועט נישט
האַבן די העזע אַקעגן צו טאָן דעם ווילן פון נגידיט.
חיים פּיטעצנער זינגט זמירות.



גראד אונטן ביי דער מערב-וואַנט און גראַד — ווי להכעיס אַלע פּריוועטעס — כמעט האָרט ביי דעם ספרים-אַלמער איז געווען דאָס איי-ביקע דאָוון-אַרט פון מענדל פּריוועט.

דאָס וואָס מענדל פּריוועט האָט זיך אויסגעקליבן פאַר זיין „פאַר-זיציע“ דעם ספרים-אַלמער איז אויך נישט געווען קיין צופאַל. די פּרי-וועטעס האָבן נישט געהאַלטן פון צופאַלן. אַלצדינג ביי זיי האָט געמוזט זיין אויסגעבונדן און אויסגערעכנט לויט דער הויפּישער משפּחה-פּאַליטיק. אויך מענדל פּריוועט האָט מען אייגנטלעך געהאַלטן פאַר אַ היפּשן בטלן. — נאָר אַזוי ווי צווישן די ברירער פּריוועט האָט אויך געמוזט זיין אַ למדן, האָט מען מענדלען געקרוינט פאַר דעם פּריוועטישן למדן. עס האָבן נישט געפּעלט קיין חסידישע טעלער-לעקער וואָס האָבן מענדלס לומדות צע-טראָגן אויף אַלע דעכער. יעדן טאָג האָט מענדל געלערנט „שיעור“. בטבע האָט ער געהאַט אַ שווערן און קרומען קאַפּ און האָט זיך גלאַט געטשעפּעט צו יעדן פּיצל גמרא. מענדל האָט זיך געהאַלטן פאַר דעם נאָענטסטן שמעלקע מיט דער גמרא צווישן די פּריוועטעס און ער האָט זיך דערימאָך אויסגעקליבן זיין דאָוון-אַרט ביי דעם ספרים-אַלמער. מענדל איז אויך געווען אַ גרויסער פרומאַק און אַ קנאַפּער בעל-דברן. ווען ער האָט גע-רעדט זיינען די ווערטער ביי אים אַרויסגעקומען ווייכע און צעקייטע און ווי זיי וואַלטן געווען אויסגעווייקט אין אַ לעבלעכער יויך. נאָר אַ בעל-גאווה איז ער אויך געווען אַ ניש-קשהדיקער. איז ער דאָך פאַרט געווען דער למדן ביי די פּריוועטעס.

מענדל פֿריוועט איז געווען אַ הויכער און אַ ברייט־בייניקער, כמעט דער העכסטער פון די ברידער, און מיט אַ שיינער באַרד, וואָס הגם ער האָט זי ווייניק געקעמט האָט זי זיך פונדעסטוועגן געהאַלטן רחבותדיק און גביריש. מענדל גופא האָט זיך באַמיט צו האַלטן דעם קאָפּ אַ קאָפּ פּעטשקעלע פאַרביגן אין דער זייט כדי צו ווייזן אַז ער איז אַ שאַרפּער גערער חסיד.

אין דער גרויסער אייזן־קראָם האָט מען עפּעס מענדל פֿריוועסן נישט אַריינגעלאָזט. דאָס מקום פאַר בטלנים, נעמלעך דאָס שופּלעך פון דער קאַסע, איז שוין געווען פאַרנומען מיט שמואל לייבן, דעריבער האָט ר' ישעיה פֿריוועס מענדלען צוזאַמקנגעפאַרט מיט זיין איינציקן איידעם הערשעלע מענדלזאָן, אַ ייד אַ למדן פון וועלכן עס וועט מיר אויסקומען שפּעטער צו דערציילן. מען האָט גאָר פאַר די צוויי יידן געמאַכט אַ קראָם מיט טעפּ און קיך־געשיר. עס איז אויסגעקומען אַז די צוויי גרעסטע חסידים און לומדים ביי די פֿריוועסעס האָבן גראָד געהאַט עפּעס אַזוינס ווי אַ ווייבערישן מסחר, זעלבסטפאַרשטענדלעך, האָבן דעם מסחר מיט די טעפּ געפירט געטרייע „מענטשן“. די ביידע יידן זיינען גיכער געוועסן אינדערהיים ווי צווישן די טעפּ, ווען אין דעם מסחר מיט די טעפּ איז גע׳וואָרן אַ לאַך — און אַזעלכע „לעכער“ זיינען אָפּטער געוואָרן — האָט ר' ישעיה פֿריוועס צוגעשיט געלט און מען האָט די צוויי שותפים פונדאָסניי געשטעלט אויף די פיס, אַזוי האָט זיך עס נוהג געווען יאָרן און יאָרן. ביי ביידע שותפים זיינען אויסגעוואָקסן קינדער, ביי הערשעלע מענדלזאָן אין הויז האָט זיך אַריינגעכאַפּט די באַרימטע סאַלאַמעאָ דרעזנער — דער משה דעסער אין דער ווייבערישער ספּאָדניצע — און דאָרט געמאַכט אַ תל פון די טעכטער, ביי מענדל פֿריוועסן אַבער זיינען געווען די פרימ־סטע קינדער פון אַלע פֿריוועסעס, דער פֿרום־חסידישער לעבנס־שטייגער האָט זיך דאָרט נישט גערירט, נישט געקוקט אויף אַלע פרייע ווינטן וואָס האָבן אָנגעהויבן צו בלאָזן צווישן יידן אין פוילן און האָבן שפּעטער נישט אויסגעמיטן אַפילו די פֿריוועסעס, דעם עלטסטן זון, הענעכקן, האָט מענדל פֿריוועס אויסגעגעבן פאַר אַ טאָכטער פון זיין שוואַגער און שותף הער־שעלע מענדלזאָן. מענדלען איז גאָר נישט איינגעפאַלן אַז דאָס ווייבל לאהקע איז אָנגעשמעקט מיט סאַלאַמעאָ דרעזנער, דער יונגערמאַן, הער־נעך, האָט אַפילו געפֿראוואוּט דאָס אַלטע מיטל וואָס חסידישע טאָטע־מאַמעס


האבן באנוצט קעגן סאלאמעאן, נעמלעך, ער האט געכאפט אויף איר א בעזעם און זי געוואלט יאגן פון די טרעפ. דאס ווייבל לאהקע האט גע- שטעלט א ווידערשטאנד און געוואלט ראטעווען די ליכטיקייט פון די הענט פון דער פינצטערניש. פון די אלע קאנפליקטן איז אויסגעוואקסן א גרויסע פאמיליע-טראגעדיע. וועגן דעם שפעטער. נאך מענדל פריוועס איז שוין געווען פארויכטיקער און אנגעהויבן צו טאן בלויז פרומע חסידישע שידוכים. דאס איז געווען דאס איינציקע ארט וואו ער האט מצליח געווען. מצליח געווען גיכער ווי ביי די טעפ. דאס הויז איז געבליבן ביי אים פרום טאקע ביז צו דעם לעצטן און גרויסן חורבן פון יידן אין פוילן.

לעבן מענדל פריוועסן ביים ספרים-אלמער האט יארן-לאנג געדאוונט זיין יארנלאנגער מקורב חיים פיסעצנער. א קליין ברייטלעך יידל מיט א גרויסער און דיקער געלער בארד. נישט גענוג וואס ער איז בטבע געווען א קליינער, איז ער נאך תמיד ארומגעגאנגען אן איינגעבויגענער פון פרומ- קייט און געהאלטן דאס קעפל פארבויגן אין דער זייט פונקט ווי מענדל פריוועס און ווי אנדערע שארפע גערער חסידים. חיים פיסעצנער האט גערעדט כמעט מיט אן ענלעך קול ווי מענדל פריוועס און אויך צעקייט און ווייך געמאכט די ווערטער ווי ער וואלט זיי באגאסן מיט א ווארעמען און קלעפיקן שפייטעך. פיסעצנער האט געשמט אין פוילן ווי די רעזידענץ פון בטלנים, און אין דעם דאזיקן פרט געהאט אן ענלעכן נאמען ווי כעלעם. פון ר' נח פיסעצנער, דער רב פון דער פיסעצנער קהילה, האט מען דער- ציילט מעשיות ענלעכע ווי פון כעלעמער רב. נאך אנשטאט מיט נאריש- קייטן האט ר' נח געשמט מיט בטלנות. דאס נעמלעכע איז געווען צו הערן פון זיינע יידן. חיים פיסעצנער האט קיין ווארשע און צו די פריוועסעס אין שטיבל אריין מיטגעברענגט דאס גאנצע פרומע און פראווינצערישע בטלנות פון זיין שטעטל. דעריבער איז אויסגעפאלן זיין גורל צו ווערן דער מקורב פון מענדל פריוועס. פון זיין אויסערגעוויינטלעכער בטלנות וויל איך דערציילן דעם פאלגנדיקן פאקט: חיים פיסעצנערס טאכטער איז געווארן א קאמוניסטקע. חיים פיסעצנער איז דערפון געוואויר געווארן בעת פאליציי איז אמאל אינמיטן נאכט געקומען מאכן א רעוויזיע ביי אים אין דירה און געזוכט אומלעגאלע קאמוניסטישע ליטעראטור. אויף צומארגנס באלד כאור איז חיים פיסעצנער געלאפן צו די פריוועסעס און

זיי זאלן, למען השם, הייסן זיין טאכטער ווערן אויס קאמוניסטקע. חיים האט געגלויבט אויף זיכער אז אזא קבצנטע ווי זיין טאכטער וועט נישט האבן די העזא אקעגנצוטאן דעם ווילן פון נגידים. ביי אלע זיינע חשיבותן ביי מענדל פרייוועס און נישט געקוקט אויף דערויף וואס ער האט געדאוונט ביי די פרייוועס אין שטיבל און געשטאנען לעבן ספרים-אלמער, איז, דאכט זיך, חיים פיטעצנער געווען א היפשער ארעמאן. מען האט עס דערקענט אויף דער צעדריפעטער אטלעסענער קאפאטע און אויף דער בלאסקייט פון זיין פנים. דערפאר האט ער אלע שבת פארנאכט געגעסן שלוש-סעודות ביי מענדל פרייוועס און געזונגען דארט די שלוש-סעודות-דיקע זמירות. הגם אלצדינג האט מען געקאנט זאגן אויף חיים פיטעצ-נער, נאר נישט אז ער האט דאס מינדסטע פון א מגן.

קאפיטל פינף און צוואנציק

אבריוס פרוועט דאונט ביים פענצמער. דאָס
צוילינג אלי און מענדל. דאָס אַכטע וועלט־וואונדער.
דאָס ניינטע וועלט־וואונדער. ירושה פון זייער טאטע
הערש וואָלף. אין די שלוש־טעוודות־פינצטערנישן
האָט מען נישט געוואוסט ווער עס איז אלי און ווער
מענדל. משה לאַנדשטיין. דאָס אַנטיקן־געוועלבל
אויף שווענטע־קזיסקע. ריחות פון ברענז. קופער
און מעט און דומפעכץ פון ברעקאטן. סטיל־ און
קונסט־תקופות אין משה לאַנדשטיינט ראשי־תיבות.
פריצישע קאטשן פאַרפאַרן פאַר משהט געוועלבל.
פרייטיק פאַרנאָכט. צווישן די ליכטיקע טאָטנט פון
מוצא־ישבת ליכט הייבן זיך פאַמעלעך אָן אַרזישטילן
די מעבלען און חפצים פון אַלטע פאַרשוואונדענע
דורות.



אברהם פריוועס איז געווען דער קליגסטער און פראקטישסטער צווישן די ברידער. הגם אלעזר האָט געשפילט דעם אויבערשטן פון שטייטל, דעם וואָרשעווער דאָזאר, און דאָס העכסטע פענצטער ביי די פריוועסעס און געשטעלט מיקלאָמפערשט אברהמען אין שאָטן — פונדעסטוועגן איז עס געווען אַ סוד פאַר בראָד אָדער אייגנטלעכער פירער פון דער פירמע פריוועס איז גישט קיין אַנדערער ווי אברהם. די אַנדערע ברידער זיינען גישט מער ווי שיינע דעקאָראַציעס און משפּחה-שיינדלעך וואָס באַ- שיינען און באַקרוינען בלויו דעם קלאָן. עס זיינען בלויו נעמען וואָס דארפן קלינגען, און ס'איז גוט זיך מיט זיי צו ווייזן אויף תנאים און אויף חתונות.

אברהם איז אויך געווען אַ לייכטערער אין הילוך ווי זיינע ברידער און האָט גישט פאַרמאָגט זייער גבירישע שווערקייט און לגמרי גישט געהאַט קיין בויך. אין שטיבל האָט ער גישט געהאַט קיין באַזונדער אַרט צו דאָונען. ער האָט זיך אַוועקגעשטעלט וואו עס האָט זיך געלאָזט און ס'רוב ליב געהאַט צו שטיין ביים פענצטער און אַ קוק צו טאָן — אויך ביים דאָונען — אויף די גרויסע בערג אייזן וואָס זיינען אַרומגעלעגן אויפן הויף. די אייזן-קראָם — דאָס איז געווען זיין לעבן און נשמה און מן-הסתם איז אים שווער געווען אויף אַ מינוט זי צו פאַרלירן פון די אויגן. גוט-שבת האָט אַברהם פריוועס אויך גישט געענטפערט. פאַרט אַ פריוועס און פאַרט מוז זיין דיסטאַנס. ער האָט געהאַט אַ פאַר שאַרפע קלוגע אויגן און אַ פאַרבאַהאַלטן כיטורע שמייעלע אויף די ליפּן. אַ שמייעלע פון

א פֿיפֿיקן סוחר וואָס איז אַפֿילו ביים דאָוונען פֿאַרנומען מיט געשעפטלעכע קאָמבינאַציעס.

קיין ספּעציעלע מקורבים וואָס זאָלן ביים דאָוונען שטיין לעבן אים ווי די שאַטנעס האָט ער נישט געהאַט. אברהם פֿריוועס איז בכלל אַרומגע- גאַנגען בעתן דאָוונען און מקורבים קענען אים דאָך נישט נאַכלויפֿן. סיידן מען זאָל צורעכענען די יידן וואָס האָבן אַלע שבת פֿאַרנאָכט געגעסן ביי אים שלוש-סעודות. דאָס זיינען געווען דריי יידן. אייגנטלעך פֿיר יידן. נאָר פֿאַרוואָס איך קווענקל מיך אין דער צאָל וועט דער ליענער זען לויט דעם פֿאַלגנדיקן:

אין שטיבל ביי די פֿריוועסעס האָבן אויך געדאָונט די זין פון די געוועזענע מקורבים פון ר' ישעיה פֿריוועסן. מקורבים וואָס זיינען שוין מיט אים, מיט ר' ישעיה, געווען איצט צוזאַמען אויפֿן עולם-האמת. נאָר די טראַדיציע פון „גוטע פֿריינד“ פון די פֿריוועסעס איז איבערגעגאַנגען בירושה אויפֿן שפּעטערן דור. אַזעלכע צוויי זין פון ר' ישעיה אַ מקורב — ער האָט געהייסן הירש וואַלף — זיינען פֿאַרבליבן בירושה אין דער גאַענטקייט פון די פֿריוועסעס. צי זיי האָבן געהאַט פרנסה פון די פֿריווע- סעס וויס איך נישט. נישט אַלצדינג אויף דער וועלט קאָן מען מעסטן מיט דער מאָס פון פרנסה. די צוויי זין האָבן געהייסן אלי און מענדל, און זיינען געווען אַ צווילינג. דאָס צווילינגשאַפט פון אַט די צוויי יידן איז געווען דאָס אַכטסטע וועלט וואונדער. מחמת אַיטלעכער פון זיי באַזונדער איז געווען כמעט ווי אַ ריז. אַ הויכער, אַ ברייט-פֿלייציקער און מיט אַ גרויסן גבירישן בויך, וואָס האָט זיך געשטופֿט פֿאַראַוויס און געמאַנט תרבות. זיי זיינען ביידע געווען רויטע יידן מיט רויטע גרויסע בערד. ווי זיי האָבן זיך צוזאַמען געקאַנט „פאַמיעשטשען“ אין איין בויך פון אַ מאַמע — איז דאָס ניינטסטע און גרעסטע וועלט-וואונדער. דאָס צווילינג איז ביי זיך געווען זייער האַפּערדיק. זיי האָבן זיך נאָר באַמיט נאַכצומאַכן די פֿריוועסעס און אויך קיינעם נישט געענטפּערט אויף „גוט-שבת“. אַפֿילו צווישן זיך האָט מען נישט געזען, אָו זיי זאָלן ווען עס איז רעדן. דערפֿאַר האָבן זיי זיך געהאַלטן פֿאַר גרויסע בעלי-תפֿילהס — אויך אַ ירושה פון פֿאַטער הירש וואַלף — און פֿלעגן אַפֿילו אין סאַמע גער אַמאָל שבת דאָוונען פֿאַרן עמוד. זיי האָבן געהאַט דיקע אויסגעפאַשעטע קולעכלעך אויך ביים זינגען. זייערע שטימען זיינען געווען ענלעך צו זיך ווי צוויי טראַפֿן וואָ-

סער. מען האט קיינמאל נישט געקענט וויסן ווער פון זיי עס דאוונט פארן עמוד, אלי צי מענדל.

זיי האבן זיך געהאלטן, אזוי צו זאגן, פאר די שבתדיקע מקורבים פון אברהם פריוועס. צו קלאפן ביי אלעזרס טיר ביז צירעלע וועט זיך מיישב זיין און זיי אריינלאזן, איז זיי נישט אנגעשטאנען צום האפער-דיקייט. די אנדערע ברידער פריוועס זיינען פאר אלין און מענדלען געווען צו ווינציק כדי צו וועלן הייסן ביי זיי מקורבים. אברהם פריוועס איז עפעס געווען ווי אנגעמאסטן. זיי זיינען ביידע אלע שבת צו אים געקומען אויף שלוש-סעודות און געזונגען זמירות. אבער קיינער האט אין די שבתדיקע בין-השמשותן נישט געקענט וויסן ווער עס זינגט — אלי צי מענדל.

נאך א מקורב איז געקומען צו אברהם פריוועסן אויף שלוש-סעודות. דאס איז געווען משה לאנדשטיין.

משה לאנדשטיין איז געווען א שמאל אויסגעדארט יידל מיט א לאנגע שווארצע בארד. אויך א זון פון ר' ישעיהם א מקורב. משה לאנדשטיין האט געהאט א געוועלכ מיט אנטיקן אויף שוויצעטע-קושיסקע גאס. דאס געוועלכ, א טונקלס מיט גידעריקע פענצטער, האט ער געהאט בירושה נאך פון זיין עלטער-זיידן. דאס איז געווען א משפחה פון ווארשעווער יידן וואס האבן שוין פון דורות געהאנדלט מיט אנטיקן, מיט אלטע סטיל-מעבלען, מיט הונדערט-יאריקע הענג-לייכטער. לייכטער וואס האבן אמאל געהאנגען אין שולן, אין קאשטישאלן, און אין אלטע פריצישע פאלאצן. אלטע קרישטאליענע געפעסן, העסעס, קרוגן און בעכער אויך פון שולן און קאשטישאלן. ווי אויך אנדערע אנטיקן און טייערע פארצייטישע גע-וועבן. דאס טונקלע געוועלכל פון די לאנדשטיינס אויף שוויצעטע-קושיסקע איז געווען אנגעפאקט ווי א מוזעאום. פול מיט שטויב, מיט די ריחות פון בראנז, קופער און מעש, און מיט דעם דומפעכץ פון בראקאטן. ביים פענצטער לעבן א טישל, צווישן חשבונות און קוויטלעך ווי אויך צווישן אלטווארג און צעבראכענע שטיקלעך פון אנטיקן איז א פאר-שטויבטער געזעסן משה לאנדשטיין. ער האט געטראגן א פאר קיילעכדיקע הארענע ברילן וואס האבן אים צוגעגעבן דאס אויסזען פון א דארן פראש-ארטיקן ייד. ער האט אלע מאל איינגעטונקט די פעדער אין א פארשמיטט פלעשל מיט טינט און געשריבן און גערעכנט זיינע חשבונות. ער האט —

פונקט ווי זיין זיידע און זיין טאטע — געפירט זיינע ביכער אויף א שפראך וואס איז געווען האלב־יידיש און האלב לעשן־קודש און מיט א סך ראשי־תיבות. צווישן די דאזיקע אלטע סוחרישע שפראך פון יידן האבן זיך אריינגעמישט נעמען פון סטיל־ און קונסט־תקופות וועלכע משה לאנד־שטיין האט צומאל נישט געוואוסט זייער באטייט, נאר ער האט זיי גענומען בירושה פון זיינע עלטערן צוזאמען מיטן געוועלב אויף שווענטע קושיסקע און צוזאמען מיט דעם טייערן אלטווארג. ער האט אפילו די דאזיקע נעמען ארויסגעזאגט מיט א חסידישער פארגרייזטקייט. צווישן קינסטלער, קונסט־ליבהאכער, פוילישע מאגנאטן און גלחים האט מען געוואוסט, אז אט־א דער ייד פון שווענטע־קושיסקע איז א זעלטענער מבין. מיטן אויג שאצט ער אפ די עפאכע און דעם ווערט פון אלטע חפצים. פריצישע קאטשן זיינען פארפארן פאר זיין געוועלב. ווארשעווער מאגנאטן האבן זיך אוועק־געזעצט אין די פארשטויבטע און פארדומפעצטע טונקלקייטן צווישן משה אלטווארג און געזוכט און גענישטערט. מען האט אים גענומען אין די פאלאצן פון די שלאכטשיצעס כדי אים עפעס צו ווייזן און צו הערן זיין מבינות. משה לאנדשטיין האט אפילו צווישן די רייכסטע גוים געטראגן א יארמלקע. ער האט זיך אנגעטאן די הארענע ברילן, באקוקט דאס זעל־טענע חפץ, און ארויסגעזאגט וועגן דעם די אויסטערלישע נעמען וואס האבן וועגן זעלטענע חפצים און מעבלען נאך געזאגט זיין טאטע, זיין זיידע און זיין עלטער־זיידע. אפילו גלחים און מניכעס זיינען געקומען צו משה לאנדשטיינען אין געוועלב, געטראגן אונטער די שווארצע סוטאנעס אלטע קירכלעכע חפצים. אדער גענישטערט צווישן די אלטווארגן ביי משה לאנדשטיינען און געזוכט עפעס צו קויפן.

פרייטיק פארנאכט האט ער אראפגעלאזט די אייזערנע פארהאנגען איבער די פענצטער פון זיין געוועלב און אנגעהאנגען א גרויס פארצייטיש שלאס ביי דער טיר. שבת האט ער אויסגעקוקט צו פארגעסן זיינע פרי־צישע און גלחישע קונדן ווי אויך די נעמען פון זיינע סחורות. ער האט זיך אנגעטאן די אטלעסענע קאפאטע און דאס סאמעטענע היטל און איז געווארן א שארפער גערער חסיד. ער האט געדאוונט ביי די פרויעסעס אין שטיבל. צו שלוש־סעודות איז ער שבת ביי שבת געגאנגען צו אברהם פרויעס. ערשט ווען מען האט אנגעצונדן די מוצאי־שבתדיקע ליכט — אברהם פרויעס האט געמאכט הבלה, פאררייכערט דעם גוטן האוואנא־

ציגאַר און זיך האַסטיק גענומען אַדורכצוקוקן די געשעפט-פּאַסט וואָס האָט זיך אָנגעזאַמלט במשך זעם שבתדיקן טאָג — איז אויך משה לאַנדשטיין צוריק געגאַנגען אין זיין געוועלבל אויף שוויצענטע-קזשיסקע. ער האָט אויפגעשלאָסן דעם פאַרצייטישן שלאָס. אַ דומפּעכץ פון אַלטקייט און שטויב איז אים אַקעגנגעקומען פון די טונקלענישן. ער האָט אָנגע-צונדן אַ ליכט און עס אַריינגעשטעלט אין אַן אַלטן שבת-לייכטער וואָס איז געשטאַנען ביי אים אויפן טיש צווישן די אָנגעוואָרפענע חשבונות און ביכער. פון צווישן די שאַטנס וואָס האָבן זיך פאַרפאַרבט מיטן אַפּשיין פונעם ליכט האָבן זיך ציטערדיק און פאַמעלעך אָנגעהויבן אַרויסצושיילן די מעבלען און חפצים פון אַלטע פאַרשוואונדענע דורות.

1

2

3

4

5

6

7

8

9

10

11

12

13

14

15

16

17

18

19

20

21

22

23

24

25

26

27


28

29

30

קאפיטל זעקסט און צוואנציק

די העגחה פון ר' שלמהלע דענט מלמד. אן איבע-
ריקע זאך ביי אברהם פריוועטן אין שטיב. ר' שלמהלע
שמעקט בוועמיט פון אברהם פריוועטעט בשמיס-ביקט
און שמירט זיך אויס די קעשענעט מיט אברהם פרי-
וועמעט פארגאטענעט הבדלה-וויין. ר' שלמה טוט
נישט אריין די האנט אין קאלטן וואסער נאר שדכנות-
געלט נעמט ער. א מאגנאט פון טיפן ראטיי. די וואלט
זיינען געזעסן א טאג צייט אויף דער פוילישונר כסא-
מלוכה דערפאר הייטן זייערע מעכטער מלכהלע.



אברהם פריוועסעט שטוב איז געווען די אינטערעסאנטסטע און לע-
 בעדיקסטע פון די שטובן פון אלע אנדערע פריוועסעס. זיינע קינדער האבן
 באוויזן צו האבן מער אן אייגענעם כאראקטער. ביי דעם גאנצן איינגע-
 פונדעוועטן פריוועסישן פאמיליע-נוסח זייערן האט זיך ביי זיי ארויסגע-
 וויזן א זעלבשטענדיקע און אפילו א בונטארישע פערזענלעכקייט.

די סיבה איז אפשר געלעגן דערין, וואס אברהם פריוועס איז גיכער
 געווען א פראקטישער מענטש און געהאט צו טאן מיטן עולם-המעשה פון
 רעאלן מסחר און געשעפט. די דאזיקע אוממיטלכארע באציאונג צו רעאלי-
 טעט האט ער אויך איבערגעטראגן אויף זיינע קינדער. אבער דער עיקר
 סיבה איז געווען: אברהם קינדער זיינען אויפגעוואקסן אן דער השגחה
 פון א מוטער. זיי זיינען דערצויגן געווארן אזוי צו זאגן איטלעכער פון
 זיך אליין. אויב מען זאל רעכענען פאר א „דערציאונג“ די השגחה פון
 מלמד ר' שלמהלע, א דריבנער און הילפלאזער ייד וואס קיינער געדענקט
 שוין באלד נישט פון ווי לאנג ער איז ביי אברהם פריוועסן מלמד. ר'
 שלמהלע האט געהערט צו די שטוב-רעקוויזיטן און האט דארט געטאן
 כלערליי שליחותן. צו רופן אברהםס זין צו דער גמרא האט ער מורא גע-
 האט. זיי וועלן זיך אויף אים דערפאר אנבייזערן. ר' שלמה איז זיך בעסער
 פארקראכן אין א ווינקל, אליין דארט פאר זיך געלערנט גמרא, אדער
 סתם זיך ארומגעדרייט אין שטוב ווי אן איבעריקע זאך. בעת אברהם
 פריוועס האט געמאכט הבדלה האט ר' שלמהלע געהאלטן דאס גרויסע
 פארביקע און געמלאכטענע הבדלה-ליכט, מיט פיל תענוג אריינגעשטעקט
 די נאז אין די טירלעך פון אברהם פריוועסעס זילבערנע בשמים-ביקס.
 און האט געשמעקט די בשמים נאכדעם ווי אברהם פריוועס האט צו זיי

געשמעקט. נאך הברלה ווען אלע זיינען אוועקגעגאנגען פון טיש האט ר' שלמהלע זיך אויסגעשמירט די טאשן פון זיין אטלעסענער קאפאטע מיט דעם הברלה-וויין וועלכן אברהם פריוועס האט פארגאסן אויפן שבתדיקן טישטעך. ווען עס האט געהאלטן ביי שידוכים האט מען ר' שלמהלען געשיקט פראוון דעם חתן. ער האט גענומען שדכות-געלט. הגם צו די שידוכים וואס אברהם פריוועס האט געטאן האט ער נישט צוגערירט די האנט צום קאלטן וואסער. און דאס איז אלץ און אלצדינג.

אברהם פריוועס איז געווען איינער פון די ברידער פריוועס וואס זייערע ווייבער האבן נישט געהאט קיין אריכת-ימים. ביי אים איז עפעס שטענדיק געווען א שטוב און א מוטער פאר די קינדער און אן א מומע פאר די ברידערס קינדער. מיט אברהם פריוועס איז ר' ישעיה אויף א טשעקאוועס ארויסגעגאנגען פון זיין דרך צו טאן שידוכים רק מיט פוילישע גבירים — ער האט אים. אברהמען. פאקנסט מיט א חסידישן מאגנאט פון טיפן ראסיי. דאס ווייבל איז געשטארבן אין דער קימפעט ביים צווייטן קינד און איבערגעלאזט אברהמען אלס א יוגן אלמן מיט צוויי פיצלעך קינדער. עס האט עפעס ווי אויסגעקוקט אז ר' ישעיה איז גערעכט געווען. א פריוועס טאר זיך נישט משדך זיין פון ראסיי. מען האט דערפאר מיט אברהמען געטאן א צווייטן שידוך, און דאס דווקא פון לעמבערג. די כלה איז געווען פון די וואהלס. א משפחה וואס האט זיך איינגערעדט אז זייערס אן עלטער-עלטער-זיידע איז אמאל במשך איין טאג געווען — נישט מער און נישט ווייניקער — ווי פוילישער מלך. נו, מיט אזא קעניגלעכן באגאוש הינטערן רוקן קאן מען נישקשה ווערן א שנור ביי ר' ישעיה פריוועסן.

לכבוד דעם עלטער-עלטער-זיידן וואס איז א טאג צייט געוועסן אויף דער פוילישער קיניגלעכער שטול זיינען ביי די וואהלס אין לעמבערג גע-ווען א סך נעמען מלך און מלכה. אברהם פריוועסעס צווייטע ווייב האט דעריבער געהייסן מלכהלע. גאט האט באלד געעפנט איר טראכט און קינדער האבן נישט באלעמוטשעט און געקומען א יאר נאך א יאר. אברהם פריוועס האט להיפוך אלע זיינע ברידער פארט נישט געהאט קיין הצלחה צו ווייבער. מלכהלע איז אויף יארן און יארן קראנק געווארן אויף א שווערער אומהיילבארער קראנקייט. די נייע קינדער זיינען אויך דערצויגן געווארן אן א מאמע בלויז אונטער דעם „אויג“ פון דעם מלמד ר' שלמהלע.

קאפיטל זיבן און צוואנציק

איטשע אַבראַמאָויסטע. אַן אַראָנזאַריש געוויקט
אין דער משפּחה פּריוועט? אַברהם האָט נישט צו
וואָרפּן די טויז רויט. יעשינער פּריציט. ר' שלמהלע
פאַרט קיין יענען. ר' שלמהלע שטעלט אויס אַ פּאַר
אויגן. אַ ווילד צעהירזשעט לאַשיקל. דער חתן-בחור
פאַרהוטט זיך ביי די גמרא-בלעטער. אינדרויסן.
אַברהם פּריוועט באַקוקט דעם חתן און אים ווערט
זייער אין מויל. חתן-כלה באַקוקן זיך — און הערן
ברענט שוין ווי אויף הייסע קוילן.

ווען איך האָב חתונה געהאַט און אַריינגעקומען אין דער משפּחה פּריוועס האָט שוין אברהם פּריוועס געהאַט אויסגעגעבן דעם גרעסטן רוב פון זיינע קינדער. ער האָט זיך משדך געוועזן מיט די גרעסטע גבירים אין פוילן. די צוויי קינדער וואָס זיינען געבליבן יתומים פון דעם ערשטן ווייב פון ראַסיי האָט ער אויך אויסגעגעבן אין גרויס כבוד און עשרות. דער עלטסטער זון פון ערשטן ווייב האָט געהייסן איטשע. כרי צו ווייזן אַז אַחוץ פון די פּריוועסעס שטאַמט ער אויך פון ראַסיי האָט ער זיך גערופן אויפן רוסישן נוסח — איטשע אַבראַמאָוויטש פּריוועס. הגם אַלע מקורבים וואָס זיינען אַרויפגעקומען צו אברהם'ס זינגען געוואוסט אַז אַט-אַ דערנאָמען „אַבראַמאָוויטש“ דאַרף שמעקן מיט רוסישער ברייטקייט.

אַז עס האָט געהאַלטן ביי אברהם פּריוועסעס ייגסטע טאַכטער פּריווע, איז עס די שדכנים איינגעפאַלן צו ברענגען אויף אַ טשעקאָוועסט פאַר די פּריוועסעס עפעס אַ נייעם אַריגינעלן שידוך. און דאָס אַ בחור פון אַ פוילישן דאַרף.

דאָס מיינט נישט חסד-שלום אַז שדכנים איז איינגעפאַלן דער גע-דאַנק איינצופלאַנצן אַן אַרענדאַריש געוויקס אין דער משפּחה פּריוועס. אַחוץ מיט ר' יעקב ענגלמאַן — מיט וועלכן די פּריוועסעס זיינען געווען געקניפט און געבונדן — זיינען די פּריוועסעס איינגעגאַנגען נייערט אויף שטאַטישע מחותנים. נאָר אברהם פּריוועסעס טאַכטער פּריווע, איז שוין געווען אַ מיידל מיט אַן אַפגעלאָזענעם שידוך. דערצו נישט קיין איבע-

ריקע יפת־תואר. ס'האט געהייסן: אברהם פריוועס האט דאָ נישט צו וואַרפן די טויז רויט — און מוז זיין אַ קאָפּעטשקע באַשיידענער.

די משפּחה פון וואַנען שדכנים האָבן געברענגט אַ חתן פאַר אברהםס יינגסטע טאכטער פריווע זיינען געווען יידישע פריצים פון דאָרף יעשין הינטער ראָדאָמסק. זיי האָבן געהייסן פישמאַן. אייגנטלעך צוויי ברידער שותפים וואָס האָבן זיך געספּראָוועט מיטן גוט יעשין. אַחוץ דעם גוט איז נאָך דאָרט געווען אַ גלאַז־פּאַבריק. ס'איז אויסגעקומען אַז די בריי־דער פישמאַן זיינען האָלב פריצים און האָלב פאַבריקאַנטן. די יידן האָבן געהאַט אַ טבע צו טאָן זייערע שידוכים נישט דווקא מיט דער גילדערנער פּאַן. אַז אברהם פריוועס האָט אַ פרעג געטאָן ביי די שדכנים ווער עס זיינען די מחותנים פון די פישמאַנס, האָבן די שדכנים נישט געהאַט וואָס אַרויס־צונעמען פון דער קעשענע. סאַמע פּראַסטע יידן, די מחותנים פון די פישמאַנס.

פאַרט האָט אברהם פריוועס געהאַט אַ טאכטער מיט אַן אַפּגער־לאָזענעם שידוך. דער קאָפּ איז אים כסדר פאַרגומען געווען מיט מסחר. ער האָט גראַד ליב געהאַט אַז שדכנים זאָלן אים ברענגען פאַרטיקע „מאַרקעס“ כדי ער זאָל נישט באַדאַרפן צופיל דערין אַריינלייגן דעם קאָפּ. תמיד איז בעסער צו קויפן קוראַנטע טחורה. דאָ האָט מען אים געברענגט כמעט ווי אַן אומבאַקאַנטע פירמע.

אברהם פריוועס האָט נישט לאַנג באַלאַמוטשעט און גענומען דעם אייביקן רעקוויזיט זיינעם וועלכן מען זעט נאָר אַרויס ביי שידוכים. נעמלעך, ר' שלמה דעם מלמד, און אים אַוועקגעשיקט אין דאָרף יעשין כדי צו פּרואוון דעם חתן.

פון זיין גרויסער פּראַקטיק ביי גבירים האָט ר' שלמה געוואוסט, אַז דאָס גאַנצע פּרואוון דעם חתן איז נישט מער סיידן ווי אַ פּוסטע צע־רעמאַניע. מען דאַרף עס נישט נעמען צו ערנסט. דעם פאַרשטאַפּסטן קאָפּ מוז מען לאָזן אַדורכגיין דעם „עקזאַמען“, אַבי נאָר דער שידוך איז אַ גליי־כער און אַ גבירישער. דאָס בחורל אַבער וואָס מען האָט אים צוגעפירט אין יעשין איז אַפילו אין ר' שלמהלעס לאַנג־יאַריקער פּראַקטיק ביי אברהם פריוועס געווען גאָר עפּעס אַ נייעס. ר' שלמהלע האָט אויסגעגלאַצט אַ פאַר אויגן און האָט זיך געחירושט.

מען קאן נישט זאגן. די יעשינער מחותנים זיינען אים גראד זייער געפעלן געווארן. הגם זייער נאמען האט נישט געקלונגען און ר' שלמהלע האט פון זיי קיינמאל נישט געהערט — פונדעסטוועגן זיינען עס געווען צוגעלאזענע יידן און דווקא היפשע בני-תורה און חסידישע מענטשן. דאס "קרן" אליין, דער חתן-בחור הייסט עס — ביי דער גאנצער יונגקייט פון זיינע יארן איז ער שוין געווען א גרויסער, א דיקער, א גאנצער בעל-גוף, מיט שווארצע ברענענדיקע אויגן, און מיט א דיבור וואס אנדערש ווי שרייען האט ער נישט געקענט. דערצו אפגעברענגט פון דער זון ווי ער וואלט כסדר געווען אין דרויסן, אפילו דעו' שטאטישסטער ייד האט געמוזט זען אז דאס דאזיקע בחורל איז עפעס אַזוינס ווי א ווילד צעהיר-זשעט פערדל וואס לאזט זיך בשום אופן נישט איינשפאָנען און בריקעוועט כסדר אַרום. ר' שלמהלע האט נאך אמאל א הויב-אויף געטאן צו אים די אויגן, געזען אז אַזוי זיך, פארן אויג, גייט דאס בחורל אנגעטאן אין א לאנגע קאפאטע און אין א יידיש טוכן היטל — הינטער דעם אַלעם ברענגט אָבער דער טעמפעראַמענט פון א צעבאַלעוועטן גוי. ר' שלמהלע האט זיך דערמאנט אין גער און אין די פרייעסעס. נאך פארפאלן, אברהם פריוועס האט אים געגעבן גענוג אן אנצוהערעניש אַז ער איילט זיך און ער וויל דעם שידוך מיט די יעשינער פישמאנס. ר' שלמהלע האט זיך איינגערעדט אז ער פארשטייט אברהמען אויפן וואונק. ער האט אפילו געזען, ר' שלמה-לע, אז דאס דאזיקע בחורל און גמרא איז אַזוי ווי פייער מיט וואסער. עס איז גאָר עפעס אַזוינס ווי א לאַשיקל. פונדעסטוועגן פרוואוון מוז מען. ר' שלמהלע האט געעפנט א גמרא און געהייסן דעם בחור זאגן. דער בחור איז געזעסן אן אוימגעדולדיקער. מען האט בפירוש געזען אַז ער קאן נישט איינזיצן אויפן בעגל און עס ציט אים אַרויס אין דרויסן, דער דומפעכץ פון די גרויסע גמרא-בלעטער האט אים, דעם יעשינער חתן-בחור, גערייצט דעם האלדז און די נאז. ער האט זיך גאָר אַנגעהויבן צו פארהוסטן. ר' שלמהלע האט געקוקט אין דער גמרא אַריין און געהאַפט צו הערן א לשון-קודש ווארט פון אַט-דעם געזונטן רויטלעכען מויל, א מויל וואס יעדער קלאנג וועלכער קומט אַרייס פון דארט קוקט באַ-שיימפערלעך אויס ווי עס וואלט געשריגן. דער בחור האט געטאן נישט מער ווי עפעס א ברום ווי מען וואלט אים אפגעברייט די צונג. ר' שלמהלע האט מורא געהאַט צו קוקן. ער האט געוואוסט אַז מיט ליידיקע הענט טאָר

ער נישט אוועקפארן פון יעשין. און ער האט זיך מיישב געווען און אליין אפגעזונגען א שטיקל גמרא און באַלד פאַרמאכט די גרויסע טאוולען פון א ווילנער ש"ס. ער איז געבליבן אין יעשין אויף וועטשערע און ביים טיש זיך צעשמועסט מיט די יעשינער מחותנים וועגן די קליינע אותיות. ס'זיינען געווען יידן וואס האבן געוואוסט וואס די גמרא זאגט. דעם חתן בחור האט מען ווייניק געזען. ער האט קוים געקאנט איינזיצן ביים טיש. טאמער האט ער געהערט א הינטל בילן האט ער ברייט אויסגעלאזט און ארויסגעלאפן אין דרויסן. די וועטשערע איז אדורכגעגאנגען בכ"טוב. צומארגנס באַגינען איז ר' שלמהלע געפארן אויף א בריטשקע קיין רא-דאמסק צו דער באַן. און איז אהיים געפארן קיין וואַרשע מיטן פעסטן געדאנק אברהם פריוועסן צו זאגן, אַז אלצדינג איז וואויל און גוט, און געגרייט זיך צו נעמען א טייל פון שדכנות צו וועלכן ער האט גישט צו-גערירט קיין פינגער.

אברהם פריוועס האט געטאן דעם שידוך. אויף די תנאים זיינען אַלע יעשינער מחותנים מיטן חתן געקומען קיין וואַרשע. אברהם פריוועס האט אנגעקוקט דעם חתן און האט געטאן לייכט א שאַקל מיט דער שיינער גבירישער באַרד. דאָס געזונטע האַפערדיקע גופישקייט, דאָס גרויסע פון דער זון אַפגעברענטע פנים, די פייערדיקע אויגן וואס האבן אויסגעקוקט צו ברענען מיט אַלע גלוסטיקייטן פון דער וועלט, האבן אים, אברהם פריוועסן, געשטערט זיין פיפיק שטאַטיש און סוחריש געמיט. פאַרפאַלן. ער האט אַ מיידל מיט אַן אַפגעלאָזענעם שידוך און ער איילט זיך און האט נישט קיין צייט צופיל דעם קאַפ אריינצולייגן אין משפחה-זאַכן. די תנאים, ווי ביי אַלע פריוועסעס, זיינען געווען אין גרויסן גבירישן יד-רַחבה. עס זיינען געקומען אַלע ברידער מיט זייערע הויזגעזינטן. אַלע האבן געשמיכלט און געקוקט אויסן חתן וואס קאָן עפעס ווי נישט איינזיצן אויסן בענקל ביים שפעדיק-געדעקטן תנאים-טיש און וואלט זיך וואָס גיכער וועלן אַרויסכאַפן אין דרויסן. מען האט געשוויגן, געשמיכלט און געהאַט שאַרף-פרייד אין אברהם פריוועסן. מען האט אַריינגעברענגט די כלה כדי זי זאָל זען דעם חתן. ביידע האבן נישט אַראָפגעלאָזט די אויגן ווי דער שטייגער איז פון חסידישע חתן-כלה. דער כלה איז דער געזונטער דאַרפישער בחור מיטאַמאַל אויסטערליש געפעלן געוואָרן. פון אים האבן אַראָפגעווייעט אַלע זיגלעכקייטן און אַלע תאוות. דעם מיידל האט דאָס

הארץ אנגעהויבן צו קלאפן אין זיין נאָענטקייט. אינמיטן דעם חשובן
תנאים-עולם פון דער משפחה פּריוועס האָט זי פאָרגומען אין אירע
אָדערן די שטים פון בלוט. דעם בחורס שוואַרצע אויגן האָבן נאָך פייער-
דיקער אנגעהויבן צו ברענען. ער האָט געקוקט אויף דעם פרעמדן וואָר-
שעווער מיידל מיט בליקן, גלייך ווי ער וואָלט זי שוין געוואָלט איינ-
שלינגען.



קאפיטל אַכט און צוואַנציק

אַ פּוילישער פּאַנישע. די ליטווישע מאַמע ווייסט
נישט פּונוואָנען עס קומט פון איר בויך אַרויס אַזאַ
צעלאָזן פּריצל. די שיקסע וואָס האָט געוויגן הערצן
איז געווען אַ פאַרשייטע. הערץ רייט זיך פּונאַנדער
אין גאַלאָפּ און דער רבי בלייבט שטיין מיטן קאַנטשיק
אין דער האַנט. אין ציגיינערישע בוידן. הערץ באַ-
קומט אַ ביקס. הערץ לויערט אַ גאַנצע נאַכט אין די
זומפן צווישן די דעמבעס און דערשיינט דאָס ווילד-
חזיר.

דער דאזיקער בחור וואס איז אריינגעקומען אין דער משפחה
 פריוועס ווי א וויכער פון די פוילישע פעלדער האט געהייסן הערץ
 פישמאן. ער איז געווען א גרויסארטיקער ייד און איז שפעטער געווען פון
 די אידעאלסטע, שענסטע און הארציקסטע פיגורן פון יידישן בירגערטום
 אין ווארשע. פערזנלעך זיינען מיר אויך שפעטער געווארן די בעסטע
 און אינטימסטע פריינד. איך וויל נישט פאראויסלויפן די געשעענישן.
 הערץ פישמאן איז געווען א קינד פון פוילישן דארף און עפעס ווי
 א פרעמד געוויקס צווישן זיין אייגענער משפחה. ווי ביי ס'רוב פרומע
 יידישע פריצים האבן אויך די יעשינער פישמאנס איינגעפירט ביי זיך
 אין גוט יידישקייט ביד-רחבה. א מקוה. א שולעכל. מען האט גענומען
 חסידישע איידעמס אויף קעסט און מען האט געהאלטן מלמדים צו די
 קינדער. ביי אלע יונגע פישמאנס איז עס געגאנגען, און די מלמדים
 האבן זיי אין דארף געהאלטן ביי דער גמרא און ביי יידישקייט. ביי הערצן
 האט זיך דער געוויינטלעכער דרך פארהאקט — און ס'איז געוואקסן ביי
 די פישמאנס אן אמתער פוילישער פאניטש וואס האט זיי נישט איין מאל
 פארשאפט עגמת-נפש און גריזאטע. הערצס מאמע איז געווען א פרומע
 שטאטישע יידענע און גערעדט אפילו א קאפעטשקע ליטוויש. זי האט זיך
 געפילט צווישן יעשינער בייער עפעס נישט ווי צווישן יידן. פון וואנען
 גראד פון איר בויך קומט ארויס אונז גויאיש צעלאזן פריצלז מען האט
 געזאגט, אז די שיקסע וואס האט געוויגן הערצן איז געווען זייער א פאר-
 שיטע און מען האט זי נישט געקאנט אפרייסן פון שקצים און פון דעם
 אינדרויסן. די דאזיקע מילך האט געזאטן אין הערצס בלוט ווי א פייער-


דיקער קוואל, און עס האָבן נישט געפועלט קיין שטראָף־רייד און קיין פעטש. קיין קאַנטשיק און קיין סטראָשונקעס פון „קבֿה־ישׁר“. די בלע־טער פון סידור, פון חומש און פון דער גמרא האָבן אים, הערצן, געקראַצט אין האַלדז. דערפאַר האָט ער ליב געהאַט דאָס פעלד, דעם וואַלד, און די פערד־שטאַלן. קיין שום מלמד האָט נישט באַוויזן הערצן איינצוהאַלטן אויפן בענקל אין חדר. איידער מען האָט זיך אומגעקוקט איז שוין הערץ געזעסן אויף אַ פערד. וואָס ווילדער אַ פערד, אַלץ בעסער, — און הערץ האָט זיך פאַנאָדערעגערטן אין גאַלאַפּ, און דער רבי איז געבליבן שטיין אין דער יאַרמלקע און מיטן קאַנטשיק אין דער האַנט. אויב ס'איז נישט גע־ווען קיין פערד, איז אויך נישקשה געווען צו קלעטערן אויף בימער, זוכן דאָרט נעסטן פון פיגל, אָדער יאָגן זיך מיט שיקסעס צווישן הויכן קאַרן און אין די טונקלקייטן פון שייער. די פרומע מאַמע האָט גערעדט אויף ליטוויש, זיך אָנגעקוקט דעם בויך און זיך געוואונדערט פון וואָנען עס קומט צו איר אַזאַ גויישער פראַ־אָדום. נאָר הערץ האָט אַלעמען געהערט ווי המן דעם גרעגער און פאַרפאַלן געוואָרן אויף האַלבע טעג אין די וועלדער פון יעשין. איבערהויפט ווען עס האָט זיך געמאַכט אַז ציגיינערישע בויזן ווײַנען אָנגעפאַרן און די ציגיינער האָבן זיך צעלייגט אין די וועל־דער — איז הערץ ביי זיי געווען אַ גאַנצער תושב. ער איז געזעסן אין זייערע געצעלטן, געריטן אויף זייערע פערדלעך, און געקושט די יינגערע ציגיינערקעס. ער האָט זיך געלאָזט לייגן פון זיי קאַרטן און הויך און שאַליק זיך צעלאַכט פון פרייד ווען זיי האָבן אים צוגעזאָגט גרויסע מאַיאַנטקעס, אַ סך פערד און שעפסן, און וועלדער אויף געיעג, און דערצו די שענסטע און לוסטיקסטע כלה אויף דער וועלט.

ביי די ציגיינער האָט ער זיך אַמאָל איינגעהאַנדלט אַ ביקס, און עס האָבן זיך פאַר אים אָנגעהויבן די שענסטע צייטן אין יעשין.

ווען די פרומע שטאַטישע מאַמע האָט געהערט אַז הערץ האָט אַ ביקס, האָט זי זיך נאָר אַמאָל געגעבן אַ קוק אויפן בויך און געפאַרן צו אַ גוטן יידן אויף אַן עצה. דער מלמד אין יעשין האָט אַליין אָנגעהויבן צו קוקן אויף זיין קאַנטשיק מיט ביטול און אַליין נישט געגלויבט אַז מיט דעם דאָזיקן חפץ קאָן מען צוריקטרייבן הערצן צו דער גמרא. הערץ האָט זיך דערווייל מיט זיין גרויסן הונט און מיט זיין ביקס געיאָגט אויף די פעלדער און וועלדער אויף האָזן און קוראַפּאַטוועס, ער האָט געוואוסט.

אז אהיים טאר מען אזעלכע פאנגען נישט ברענגען — די מאמע וועט פאלן אין חלשות — און ער האט אויסגעטוישט די געשאסענע האזן אויף בעסער געיעגטע ווער און אויף שרױט. ער האט אויך — מעשה פריץ — זיינע האזן און פייגל אוועקגעשאנקען די שענסטע שיקסעס וואס זיינען אים וואויל געפעלן געווארן.

איינמאל האט זיך צווישן די יעשינער גוים צעטראגן א שמועה אז אין די וועלדער האט זיך באוויזן א ווילד־חזיר. פויערס האבן דער־ציילט פון די גרויסע שאדנס וואס דאס דאזיקע ווילד־חזיר טוט אן, און אז א מענטש אליין איז גאר איצט נישט זיכער אריינצוקומען אין יעשינער וואלד. ביי הערצן האבן די אויגן אויפגעלויכטן. ער האט זיך ביי די גוים אויסגעפרעגט אויף וועלכן ארט אין וואלד מען טרעפט דאס ווילד־חזיר צום גיכסטן. — און ער האט געהערט אז אין די זומפן צווישן די אלטע דעמבעס. אין א געוויסן אויפדערנאכט האט הערץ גענומען זיין ביקס און אוועק אין די זומפן כדי צו לזיערן אויפן ווילד־חזיר. א גאנצע נאכט איז ער געזעסן אין דער פינצטערניש און אין די זומפן. זיינע האר און זיינע מלבושים זיינען פייכט געווארן ווי א שוואם און די מיקן האבן אים געביסן ביז בלוט. הערץ האט געוואכט און געלזערט. אינ־דערהיים האט מען געזען אז עס ווערט שפעט אין דער נאכט און הערץ איז נישטא. מען האט ארויסגעשיקט גוים מיט לאמטערנעס אים זוכן. גאר באגינען אינדערפרי איז הערץ צוריקגעקומען אן אויסגעווייקטער פון וואלדיקער פייכטקייט. די הענט און דאס פנים צעביסן פון מיקן. אויף זיין שרייענדיק קול האט ער גערופן, אז די פויערים זאלן וואס גיכער גיין אין וואלד אריין אהין צו די אלטע דעמבעס. אינמיטן די זומפן איז געלעגן דאס ווילד־חזיר א דערשאסנס — א גרויסע טונקעלע חיה איז דארט געלעגן מיט די פיס אויף ארויף.



קאפיטל ניין און צוואנציק

אויף די מאַקאַטאָוער געיעג-פעלדער, וויקסאַ-
ריאַ קאָוועצקאַ, די אָפּערעטן-ביגע פון סעאַמער, נאַ-
וואַטשטיי, ביים פעטער הערזשל, הערץ פישמאַן זוכט
מיד אין הינסער-געטלען, דער חלוס פון אַ וואַלס,
טאַק איין ס'פיפטל און לאַמיר זיין גוטע פריינס.



הערץ פישמאן האט חתונה געהאט מיט א דריי חדשים פאר מיר.
 ער האט זיך געפילט אין דער שטאטיש-גבירישער שטוב ביי די פרויעסעס
 ווי א פריי וואלד-פייגעלע אין א שטייג. זיינע אויערן וואס זיינען גע-
 וואוינט געווען צו די ווינטן אויפן פעלד און צום רויען פון וואלד האבן
 גאר נישט געקאנט פארנעמען דאס אייביקע געהאמער פון איין אויפן
 הויף. די עראטישע פרייד מיטן יונגן וויבל האט זיך אויך פאר אים גיך
 אויסגעלאזט — און ער האט אנגעהויבן צו זוכן די פרייערע לופט.

הערץ האט זיך באלד דערוואוסט אז אין מאקאטאוו אין ווארשע
 זיינען פאראן געיעג-פעלדער. און ער איז גאנצע שעה דארט אפגע-
 זעסן. און א פאראקטער צוגעקוקט צו דעם ווינטיקן וועט-געלויף פון די
 פערד. ער האט געקאנט אויף אויסנווייניק אלע נעמען פון די זעלטענע
 פערד-עקזעמפלארן און זיך באקאנט מיט די זשאקעיס. אזוי ארום איז
 ער אריינגעקומען אין די פערד-שטאלן אויפן מאקאטאווער געיעג-פעלד
 און געגלעט די לייבער פון די פערד און געקושט זיי אין די מארדעס. און
 איינגעאטעמט אין זיך זייער אטעם. ר' שלמהלע אינדערהיים האט
 מכלומרשט געזאלט לערנען מיט הערצן „שיעור“. ר' שלמהלע אבער.
 האט הערצן קיינמאל נישט אנגעזען אויף די אויגן, און ער איז גאר
 צופרידן געווען וואס אים קומט נישט אויס צו האלטן אין שפאן אזא
 פארשייט פריצל. ר' שלמהלע האט נישט געליטן הערצן נאענטקייט
 און דאס געשריי פון זיין דיבור. עס האט פאר אים געשמעקט מיט אינ-
 דרויסן און מיט גוי.

הערץ פישמאן האט נאך ביז אהער קיינמאל נישט געהאט געזען קיין

טעאטער. הגם ער האָט געוואוסט אָ גויישע פריצים שפאָנען איין זייערע קאָטשן און פאָרן קיין וואַרשע אין טעאטער אַריין. דאָס וואַרשעווער אָפערעטן-טעאטער „נאַוואַשטי“ איז געווען באַרימט איבער פוילן מיט דער רייכער און גראַציעזער עלעגאַנץ פון זיין אויסשטאַטונג. מיט דער שפּעדיקער שפּילעוודיקייט פון דער אויפפירונג און מיט דעם שקאַצישן חן פון זיינע שווישפילער און סוברעטקעס. אין טעאטער „נאַוואַשטי“ האָט דאָן געלויכטן אַ סוברעטישער שטערן מיטן נאָמען וויקטאָריאַ קאַ-וועצקאַ. אַ שווישפילערין וואָס האָט אויף דער בינע געהאַט אַלע חנען און רייצן פון אַ טעאטראַלישער לילית. זי האָט גענומען די הערצער מיט איר שיקסעשן זאָמטיקן קול. מיט איר טאַנצן און באַוועגונגען וואָס האָבן אויפן דיסקרעטסטן אופן אויסגעדריקט סיי עראַטישע גלוסטיקייטן. סיי די לוסטיקע ליניעס פון באַוועגונג. צווישן דעם טעאטער-עולם אין וואַרשע זיינען אַרומגעגאַנגען לעגענדעס וועגן דער קאָוועצקאַ און וועגן איר רייך און רושיק לעבן. ס'האָט געהייסן: די זין פון די רייכסטע מאַ-גנאַטן אין וואַרשע ליגן איר צופוסס און לעכצן נאָך אירס אַ שמיכל — און דער וועג צו די אינטימקייטן פון איר בודואַר איז אויסגעפלאַסטערט מיט גאָלד און בריליאַנטן.

כמעט אַונט ביי אַונט איז הערץ פישמאַן געזעסן אין טעאטער „נאַוואַשטי“ און געקוקט אויף דער קאָוועצקאַ. אין די שפּעדיקע ליכ-טיקייטן פון דער בינע און אין די פאַנטאַסטישע עשרותן פון די דעקאַ-ראַציעס — צווישן דעם שוועבנדיקן געטאַנץ פון האַלב-נאַקעטע פרויען און עלעגאַנטע מענער, אונטער זיסע וויגנדיקע קלאַנגען פון לייכטער מוזיק — האָט די דאָזיקע באַגערטסטע פרוי אין וואַרשע זיך געוווּן אין איר גאַנצן פאַרשייטן כישוף. זי האָט געפירט אירע ליבעס און אינטריגעס פאַר אַלעמענס אויגן. זי האָט זי געפירט אין די אילוזיעס פון בינע-שפּיל און אונטער די ווייכע קלאַנגען פון דער אָפערעטן-מוזיק. מען האָט דעמאָלט געשפּילט אין וואַרשע „די לוסטיקע אלמנה“ פון לעהאַר און „דעם חלום פון אַ וואָלס“ פון שטרויס. אין די דאָזיקע אָפערעטקעס האָט די קאָוועצקאַ אַרויסגעוווּן אַלע אירע פאַרפירערשקייטן. זי האָט גע-זונגען מיט דער זיסקייט פון אַלע גלוסטונגען. גאַנץ וואַרשע האָט גע-זונגען קאָוועצקאַס לידלעך און די קאָטאָרינקעס האָבן זיי געשפּילט אויף אַלע הייף.

הערץ פישמאן איז יעדע נאכט אהיים געקומען פון טעאטער א צע-
 חושטער און א לוסטיקער. יעשינער לופט האט ווירער אנגעהויבן צו
 רויטלען זיין פנים וואס האט אנגעהויבן בלאס צו ווערן אין ווארשע. —
 און הגם זי איז נישט געקומען פון די פעלדער, איז זי אבער געקומען פון
 די געיעג-פעלדער אין מאקאטאוו, פון די לייבער פון די געיעג-פערד און
 פון די פארפירערישע שפעדיקייטן פון טעאטער „נאוואשטשי“. אברהם
 פריוועס — הגם ער האט נישט געוואוסט פון קיין געיעג-פערד און פון
 קיין קאוועצקא, און זיין שענסטער עולם-הזה זיינען געווען די בערג מיט
 אייון אויף די היף פון די פריוועסעס — איז ער פונדעסטוועגן געווען גאר
 א קלוגער ייד און האט באמערקט אז דער נייער איידעם זיצט נישט אין
 די אונטן אין חסידים-שטיבל און שמועסט חסידות. וואו הערץ פאר-
 ברענגט זיינע אונטן האט ער זיך איינגטלעך נישט גוט געקאנט פאר-
 שטעלן. וויפל וויקטאריא קאוועצקא זאל נישט זיין געווען פאפולער אין
 ווארשע, פארט האט איר נאמען נישט דערגרייכט צו די אויערן פון די
 „גרויסע“ ברידער פריוועס. אברהם פריוועס האט וואויל געזען אז עס
 זיינען נישט קיין וואזשנע דרכים אויף וועלכע דער איידעם גייט. לאנג
 צו טראכטן האט ער נישט געהאט קיין צייט. אונטן אין דער אייון-קראם
 האט געברענט דער מסחר. פונדעסטוועגן האט ער אמאל געפרעגט ביי ר'
 שלמהלען צי הערץ קוקט אמאל אריין אין דער גמרא. ר' שלמהלע האט
 מורא געהאט צו דערציילן אז אפילו בייטאג זעט ער הערצן זעלטן-ווען
 אויף די אויגן — אין האט בלויז א צי געטאן מיט דער פלייצע. אברהם
 פריוועס האט מען נישט באדארפט ארייגשטעקן קיין פינגער אין מויל.
 ער האט א ברום געטאן מיט א ביזער אומגעדולדיקייט און ווייטער אג-
 געהויבן צו טראכטן וועגן שארפן מסחר אין דער קראם. דאך אבער, אמאל
 שפעט אויפדערנאכט ווען הערץ איז אהיים געקומען פון טעאטער, האט
 אברהם פריוועס ארויסגעשטעקט דעם קאפ פון דער שלאף-שטוב און א
 פרעג געטאן אויף אינדערגעשווינד:

— ווי קומט דאס א יונגערמאן אלע נאכט אהיים אזוי שפעט? פון
 שטיבל מן-הסתם, הא?

— איך בין געווען ביים פעטער הערשל. — האט הערץ אפגעטאקט
 א ליגן אויף דער מינוט.

דער פעטער הערשל איז געווען דער מוטערס א ברודער. א ווארשע-

ווער בעל-הלוואה, א חשוך-בנים און גערעדט א קאפעטשקע ליטוויש. הערץ האט אים, פארשטייט זיך, קיינמאל נישט אנגעקוקט אויף די אויגן. ער האט נישט געקאנט אויסשטיין זיין צעצויגן ליטוויש לשון און דעם ריח פון זיין אויסגעזעסענער קאפאטע.

אין עטלעכע נעכט ארום האט אברהם פרייוועס ווידער ארויסגע-שטעקט דעם קאפ פון דער שלאף-שטוב:

— ביים פעטער הערשל מן-הסתמו — האט ער געפרעגט מיט א בייז און כיטרע שמייכלעלע.

— ביים פעטער הערשל. — האט הערץ געענטפערט און האט אפ-געטאקט דעם גוטן ליגן.

אברהם פרייוועס האט פארהאקט די טיר פון שלאף-שטוב. פרייטיק צוגאכטס צום עסן האט אברהם פרייוועס הויך אנגעהויבן צו דערציילן אז זיין ברודער משהל פרייוועס האט הצלחה צו איידעם. אט האט ער איצט באקומען אן איידעם (דאס מיינט מען מיך) וואס קוקט אויס צו זיין גאר א חסידישער יונגערמאן און זיצט כסדר ביי דער גמרא און לערנט —

עס איז געווען א ביטערער שטאך אין דער זייט פון הערץ פיש-מאנען — ווארעם בשעת אברהם פרייוועס האט דערציילט די מעשה האט ער שארף געקוקט אויף הערצן. הערץ האט פונקט דעמאלט געטונקט די ווארעמע שבתדיקע חלה אין דער פיש-וויך. ער האט אויפגעהויבן די אויגן פונעם טעלער און אנגעקוקט דעם שווער. גלייך א ווילד לאשעקל האט הערץ נישט האלט געהאט אז מען טוט אים אן דעם מינדסטן שפאן און מען זאגט אים מוסר-ווערטער וואס זיינען אים אויף א מינוט אומ-אנגענעם. ער האט נישט ליב געהאט קיין מוסר און קיין שטראף-רייד. ער האט ליב געהאט די פרייהייט און דאס פרייע זארגנלאזע געמיט. די מינדסטע זעלישע שטערונג האט זיך אויף אים געלייגט ווי א פיגצטערער וואלקן. הערץ האט נישט האלט געהאט די פיגצטערע וואלקנס אינעם געמיט.

די ערשטע רעאקציע ביי הערצן איז געווען א שטויס צו טאן דעם יעניקן וואס פארנעמט זיך אים אנצוטאן א כאמוט אויפן האלדז. מיטן שווער אברהם פרייוועס איז אים געווען נישט לייכט אנצוהויבן — האט ער רעא-גירט מיטן געפיל פון אן אוממיטלבארן מענטש. זיין גאנצן כעס האט

ער אויסגעלאזט צו דעם אביעקט מיט וועלכן מען האט אים געוואלט געבן א קלאפ. ד. ה. צו מיר. געקומען עפעס א כניאק, א באנק-קוועטשער און טוט אים, הערצן, אן צרות. אין ער האט ביי זיך געטראכט, אז אויב ער וועט מיר טרעפן ערגעץ אין א הינטער-געסל וועט ער מיר געבן מיט זיין שטעקן איבער דער פלייצע.


אין הינטער-געסלעך האט ער מיך נישט געטראפן. דערפאר האט ער מיך יעדן שבת באגעגנט אין שטיבל ביי די פריוועסעס. ער האט אויף מיר געלאצט מיט א פאר ביזע פיערדיקע אויגן און נאר געווכט א געלעגנהייט מיט מיר זיך אפצורעכענען. אמאל האט זיך אבער געמאכט, מיר זיינען געווען אין שטיבל ביידע צוזאמען אויף דער זעליקער באנק. אויך מיינע אויערן זיינען געווען פול מיט די מעלאדיעס פון דער „לוס-טיקער אלמנה" און דעם „חלום פון א וואלס". — מעלאדיעס וואס אלע ווארשעווער קאטארניקעס האבן געשפילט איבער די הייף. גאנץ צופעליק האב איך א ברום געטאן עטלעכע טאקטן פון די דאזיקע מעלאדיעס.

הערץ פישמאן האט זיך צו מיר א דריי-אויס געגעבן. צי ער האט מיך חושד געווען אז איך בין אויך געווען אין טעאטער „נאָואַשטשי" און געווען און געהערט די וויקטאריא קאוועצקא, ווייס איך נישט. גענוג — די קאוועצקאס מעלאדיע אין מיין מויל האט אין אים, אין זיין פשוט אוממיטלבוך געמיט, מאמענטאל איבערגעביטן זיינע באציאונגען צו מיר. עס איז אים אויסגעקומען אז איך בין עפעס ווי א שטיקל שותף צו זיין הארץ. איי וואס איך בין א כניאק און אברהם פריוועס מוסרט אים מיט מיר — כאפט עס דער וואטנמאכער.

ער האט אין דער שטיל אויסגעשטרעקט צו מיר זיין האנט און גע-זאגט כמעט א שרייענדיקער:

— ווי איך זע ביסטו פון אונזערע ברידער. פון אן אייגענעם מענטש מעג מען האבן צרות. שאט נישט. טאק איין ס'פיפטל (גיב מיר די האנט) און לאמיר זיין גוטע פריינד.


איך האב אים צוריק געדריקט די האנט, און מיר זיינען געווארן חברים און די אינטימסטע פריינד אויפן גאנצן לעבן.



קאָפּיטל דרייסיק

ר' ישעיה פרידעמטעס בן־זקונימל, ווידער ר' יעקב
ענגלמאן, עס בלאָזן גרויסע ווינטן אין גלאָזנאָו און
סיאיז נישט מיגלעך צו גיין מיט אַ שירט. אין איטשע
מאירס אויגן באַקומט דער גזשיבאָו אלע זיבן חזנען.
איטשע מאיר שייט מיט בריוולעך נאָר ר' ישעיה פריד-
וועס מאַכט זיך נישט הערן. די שייטל אויפן גזשיבאָו
איז באַזעצט. איטשע מאיר לאָזט זיך טאוימען אויף
די נאָלעווקעס. גוט־יוט־טוב־ביטן, מרימל פאַרבליפט
די פריוועטעס. צירעלע קוקט אָן אלעזרן מיטן גאָלד-
דענעס לאַרניאָן. איטשע מאיר ווייזט די ברידער ווער
עס איז עלטער.

די מרגליותעס פון ראָדאָמישלע. איינגעטונקען
אין צוקער פון דוד דורות. מיטן ריזשינער אין דער
גאלדענער קאָסט. די מרגליותעס קומען אויף דער
חתונה און וואָרשע גלייבס נישט אירע אויגן. צוקער-
פאַבריקן און דוד המלך. איטשע מאיר פרידעס נעמט
אויס די טויז אייכל.



דאס בן־זקונימל פון ר' ישעיה פרייוועס האט געהייסן איטשע מאיר.
איטשע מאיר איז פארבליבן דאס צעפיעשטשעטע און צעבאלעוועטע בן־
זקונימל ביון טויט אריין. ער איז געווען דער קלענסטער פון די ברידער,
מיט א רויטלעך בערדל און מיט לעבעדיקערע באוועגונגען ווי אלע זיינע
ברידער. פארן בן־זקונימל האט שוין ר' ישעיהן אויסגעפעלט פאסיקע
מחותנים אין פוילן. שידוכים פון ראסיי זיינען אים ניט געווען צום
הארצן. האט ער זיך אויף טשעקאוועסט משדך געווען מיט ר' יעקב ענגל־
מאן. הגם ר' יעקב ענגלמאן און גלאזנאווי זיינען אים אויך נישט געווען
צום הארצן. קודם־כל האט ר' ישעיה נישט גורס געווען קיין פריצים. ער
האט נישט געוואלט נאך א צירעלע צווישן די שנורן. צווייטנס, האט זיך
אים אויסגעדוכט, אז ר' יעקב ענגלמאן איז עפעס אַווינס ווי זיינס א קאג־
קורענט צווישן די הויכע סמענענעס אין פוילן — און אז עס זיינען פאראן
א סך גבירים וואס לויפן גראד זיך משדך צו זיין מיט ר' יעקב ענגלמאנען.
דערצו האט ער, ר' ישעיה, אין הארצן געהאט א גרויסן חשד אז ר' יעקב
ענגלמאן קאן בעסער לערנען פון אים. ר' ישעיה פרייוועס האט נישט
טובל געווען אז מען טרעט אים אויפן הינער־אויג.
נאר וואס טוט מען נישט פאר א בן־זקונימל. ר' ישעיה האט פאר־
געסן אלע קריידעס און אוועקגעגעבן איטשע מאירן אויף קעסט קיין
גלאזנאווי.

איטשע מאיר פרייוועס איז געבוירן געווארן אויפן גושיבאווי און
צווישן איין. ער האט געגלויבט אויף זיכער, אז פלייש מאכט מען אין
די יאטקעס און ברויט און זעמל וואקסן ביי די בעקער אין די אויוונס.

מיטאמאל איז ער אריינגעקומען צווישן פערדלעך און לאשעקלעך, צווישן א געקוואקעריי פון הינער אינעם דארפישן אינדרויסן, — און צווישן א געסיקעריי פון סטאדעס מיט גענדז. אמת, גלאזנאוו איז פול געווען מיט בתי-מדרשים, מקוואות און חדרים. אבער — איינמאל איז איטשע מאיר נישט געוואוינט געווען, און אומעטום זאלן ארעמעלייט אריינשטעקן די נעז ווי אין גלאזנאוו, קריכן צוזאמען מיט ר'יעקבן אין מקווא און פול מאכן זיינע סאליעס. ביי די פריוועסעס אין ווארשע איז איטשע מאיר געוואוינט געווען צו דיסטאנס צווישן גבירים און קבצנים. דער עיקר — ווען ס'איז געקומען דער שפעטער הארבסט אין גלאזנאוו, עס האבן זיך אנגעהויבן די גרויסע רעגנס און די ווינטן, עס איז נישט מעגלעך געווען צו גיין מיט א שירעס, מחמת ארום גלאזנאווער "הויף" האבן די ווינטן ממש געטראגן אין דער לופטן, און דאן שפעטער אין ווינטער. גלאזנאוו האט געפינקלט אין ווייסע הויך-אנגעשיטע שנייען, דער דארפישער פראסט האט געברענט דעם אטעם און געביסן די אויערן — דא האט איטשע מאיר נישט איין מאל געטראכט, און ר' ישעיה פריוועס איז גערעכט געווען וואס ער האט זיך נישט געוואלט משדך זיין מיט פריצים און אוועקגעבן זיינע קינדער אויף קעסט צו די פוסטע פעלדער. ווען ער האט אנגעקוקט גלאזנאוו אין אזא וויסטן מעמד און געזען די אנגעפעלצטע גוים און די אנגעפעלצטע יידן, און געזען די פארפרוירענע בערד און די פארפרוירענע אטעמס — האט ווארשע און די גרויסע קור פעס אייוון אין ר' ישעיהס הייף אויפן גושיבאוו באקומען אין איטשע מאירס אויגן אלע ריבן חנען. ער האט דערפאר געהייסן דעם יונגן ווייבל און זי זאל אים דערלאנגען א גלעזל קאכעדיקן טיי מיט א סך אתרוג-איינגעמאכטס.

די איינציקע טרייסט אין דער גלאזנאווער וויסטעניש איז פאר איטשע מאירן געווען דאס יונגע ווייבל. ר' יעקבס טעכטער זיינען געווען גערעכטע און געוויקסע.

איטשע מאיר איז געווען אן אומגעוילדיקער און ער האט פאר-פלייצט ר' ישעיהן מיט בריוולעך, באשר בכך, און ער קאן שוין מער נישט אויסהאלטן אין אזא העק, און ער רייסט זיך קיין ווארשע. ער האט ר' ישעיהן דערמאנט, און ער איז דאך דאס בן-זקונימל און דאס יונגע ווייבל ריכט זיך שוין צום צווייטן מאל אין קימפעט אריין און עס וועט אים

אויסקומען צו פוילן אין די וויסטע פעלדער. קיין מסחר צו מאכן אין גלאזנאווע זעט ער נישט וואו. ער, איטשע מאיר, טויג זיך נישט צו קיין ביימער. ער האט ליב איין — און ער וואלט אויך קאפאבל געווען א פראוואו צו טאן אויף דער גרויסער הצלחה פון די פריוועטעס. מען זעט דאך באשיימפערלעך אז דער רבנו'ש-עולם האט ליב זיי אלצדינג צו געבן מיט דער פולער האנט. די אלע בריוולעך זיינען געשריבן געווארן אויף לשון-קודש. וואו עס האט איטשע מאירן אויסגעפעלט א ווארט האט ער אין מיטן דעם לשון-קודש אריינגעשטעלט א יידיש צי גאר א פויליש ווארט. אלצדינג כדי צו רירן ר' ישעיהו דאס הארץ. איטשע מאיר האט אויך געלאזט גריסן זיין מוטער שבעלע און אויך פאר איר זיך באקלאגט אויף גלאזנאווער גלות און אז דאס ווייב און די קינדערלעך ווערן אים געפרוירן אין די גלאזנאווער קעלטן. די ברידער האט ער זייער קאלט און זייער זעלטן געלאזט גריסן. ער האט זיי חושד געווען אז עס איז זייער מלאכה צו האלטן אים פונדערווייטנס פון דער גאלדענער שיסל אויפן גושיבאוו. ר' ישעיה פריוועס איז אבער נישט געווען דער ייד וואס מען זאל אים אזוי לייכט ווייך מאכן דאס הארץ. פארקערט: וואס מער ער האט געזען אז דאס בן-זקונימל רייסט זיך קיין ווארשע, האט ער אים אלץ לענגער געלאזט זיצן אין גלאזנאווע ביי ר' יעקבן אויף קעסט.

נאר אויף אלצדינג אין דער וועלט קומט אן עק. ר' יעקבס טעכטער זיינען געווען געבענטשט מיט פרוכטבארע טראכטן. די וויגן אין גלאזנאווע האבן זיך געמערט און געמערט. איטשע מאיר האט זיך פארט דערווארט אז עס זאל געמען א סוף צו די פינצטערע פעלדער, און מען האט אים ענדלעך אריבערגענומען קיין ווארשע.

איטשע מאיר איז ארויפגעקומען אויפן גושיבאוו שוין מיט א היפש רעשטל קינדערלעך און מיט א שנאה אויף דערפער, אויף לעבעדיקע גענדז און הינער. ער האט נישט געקאנט אנקוקן קיין פערד. ער האט שוין געהאט א פולע נאז מיט די דאזיקע זאכן. דערפאר האט אין אים געברענגט א גלוסטונג צו מסחר און צו איין. ער האט געוואלט אויס-שפרייטן זיינע הענט און אנהויבן דעם גרויסן שוויס אין ווארשעווער גע-שעפטן. עס האט זיך אויסגעלאזט, אז ר' ישעיהס פחד אז עס קומט אריין אונטער זיין זאך א צווייטע צירעלע, איז געווען אן אומזיסטער. מרימל איז געווען א שטילע און באשיידענע, געוואוינט פון איר מוטער

מינדל נאָר צו לעבן פאַר דעם מאָן און פאַר די קינדערלעך. דערצו איז זי געקומען פון גלאָנאָוו אין די הויכע חרשים און זיך פונאויפסניי געריכט אין קימפעט אַריין. זי האָט גאַרנישט געהאַט קיין צייט און קיין קאַפּ צו דער הויך־פּאַליטיק פון ר' ישעיהס שנורן. צירעלע פּריוועס האָט איר אַ שאַרפן אַנקוק געגעבן מיטן גאַלדענעם לאַרניאַן און באַשלאָסן אַז מרימל איז טך־הכל אַ דאַרפיש גענדזעלע. זי האָט צו מרימלען אַפילו אַ שמיכל געטאַן און גאָר זיך גענומען זאָרגן וועגן מרימלס קימפעט.

איטשע מאיר איז אַ ציעאַכמערטער אַריינגעקומען אין דער גרויסער אייזן־קראַם פון ר' ישעיהס. דער זייערער פאַרדומפעצטער ריח פון אייזן און זשאַווער איז אים געווען זיס ביי גאָר, נאָכדעם ווי עס האָבן אים עטלעכע יאָר נאָכאַנאַנד געשמעקט אין דער נאָז אַריין פעלדער און ביימער. עס האָט אים אויפגעקאַכט אין די געבליטן. ער האָט געזען אַז קיין גרויס אַרט כדי צו קענען שווימען אין דער דאָזיקער קראַם וועט ער שוין נישט באַווייזן צו פאַרנעמען. דאָ שפּרייט שוין אויס די פולע הענט זיין ברודער אברהם פּריוועס. דערימאָך האָט ער זיך מיישב געווען — מעשה בן־זקונימל — אַז וויבאַלד זיין ווייב מרימל וועט נאָר אויפשטיין פון דער קימפעט וועט ער גאָר ווייזן דעם גזשיבאָוו די גרויסע פייג און וועט זיך אַוועקציען אין ר' ישעיהס הייזער אַריין אויף די נאַלעווקעס. קודם וועט ער זיין דער איינציקער פּריוועס אויף די נאַלעווקעס. זאָלן נאָ־לעווקער יידן וויסן אַז זיי האָבן צווישן זיך ר' ישעיהס בן־זקונימל. וואָ־רעם אויפן גזשיבאָוו איז ער נישט מער ווי איינער צווישן זעקס. במשך די עטלעכע יאָר וואָס ער איז פאַרפינצטערט געוואָרן אין גלאָנאָוו האָבן דערווייל די פּינג ברידער נאָך העכער אויפגעהויבן זי קעפּ. איטשע מאיר האָט געוואַלט אַז מען זאָל אים אַרויסזען. נאָר אים אַליין. נישט בחינם האָט ער זיך געהאַלטן פאַר דעם ציטריקן בן־זקונימל. הגם ר' ישעיהס טבע איז גאַרנישט געווען צו ציטערן איבער זיינע קינדער.

פונדעסטוועגן האָט איטשע מאיר אויסגעפירט. אַלע יום־טוב האָט ר' ישעיה פּריוועס אַליין בראש פון די פּינג ברידער געמוזט קומען צופוס צו איטשע מאירן אויף די נאַלעווקעס. קומען „גוט־יום־טוב־ביטן“. אַ פאַמיליע צערעמאַניע וואָס איז מיט גרויס פאַמפע אָפּגעהיטן געוואָרן ביי די פּריוועסעס. איטשע מאיר פּריוועס האָט, וואָס שייך אַט אַ דעם כיבוד, געוואַלט מיט שפע אַריבעריאָגן אַלע ברידער. וויפּל מרימל האָט צוגעגרייט.

געבאקן און געקאכט לכבוד דעם דאָזיקן כיבוד האָט אַלץ איטשע מאיר געשריען אַז עס איז צו ווייניק און צו פּראָווינצערש, און אַז צירעלע פּריוועס מאַכט עס מיט מער רחבות און מיט מער גבירשער שפע. פאַר אַלע יום־טוב איז איטשע מאיר שעהן־לאַנג אָפּגעזעסן אין וויין־קעלער ביי ר' לייבוש בערלינגער אויף די נאַלעווקעס. ער האָט דאָרט גענישטערט צווישן די פאַרבאַלטיקטע פּלאַשן מיט טייערן און אַלטן אונגערויין און געשריגן אַז מען זאָל אים נישט זשאַלעווען דעם בייטל און געבן פון דעם טייערסטן און פון דעם בעסטן. טאָמער האָט ר' לייבוש פאַרבאַהאַלטן אין דער קעלער־בלאַטע אַ זעלטענעם טאַקיער זאָל ער אים למען־השם אַרויסגעבן. אַחוץ דעם האָט ער געקויפט די טייערסטע ענגלישע בירן און פאַרטערס, געגאַנגען אין דער גרעסטער און פּריציססטער דעלי־קאַטעסן־קראַם אין וואַרשע און געהייסן זיך איינפאַקן די זעלטענסטע און פיקאַנטסטע געזאַלצענע פיש און הערינג. ווען די הויזגעזינטן פּריוועס מיט ר' ישעיהן בראש זיינען אין אַ יום־טוב אַרויפגעקומען צו איטשע מאירן אויף די נאַלעווקעס. האָט זיי מקבל־פנים געווען אַ טיש מיט שפע וואָס האָט פאַרבליפט אַפילו די פּריוועסעס. מען האָט שפּעטער דערציילט ביי אַלע פּריוועסעס פונעם מלכותדיקן כיבוד ביי איטשע מאירן. ר' ישעיה האָט געהאַט אַ הנאה דערפון ווי דאָס בן־זקונימל האָט פאַרשאַפט קנאה און בייז בלוט די ברידער. צירעלע פּריוועס האָט נאָך יעדן יום־טוב־כיבוד ביי איטשע מאירן אַ סך געקוקט אויפן גאַלדענעם לאַרניאַן און גע־טראַכט, אַז טן־הכל איז מרימל גאַרנישט אַזאָ גענדזעלע און מען דאַרף צו איר זיין ווייניקער צוגעלאָזן.

דאָס איז געווען בלויז אין יום־טוב. אינדערוואַכן האָט זיך איטשע מאיר פאַרגומען צו גיין אויף דער גרויסער גליטש און געוואַלט אַז זיינע ברידער צווישן די אייוו־קופּעס אויפן גושיבאָוו זאָלן באַקומען פון אים צו הערן. ער האָט זיך אַרויסגעלאָזט אויפן האַזאַרד און אויפן געיעג נאָך די גרויסע גליקן אויף די נאַלעווקעס. פון איטשע מאירס גליקן האָט זיך יעדעס מאָל אויסגעלאָזט דער גרויסער טייך. ס'איז געוואָרן אַ "לאַך" ביי איטשע מאירן אין דער קעשענע. ר' ישעיה פּריוועס האָט געמוזט צושיטן זעק מיט קערבלעך כדי דאָס בן־זקונימל צו האַלטן אין כבוד און אין דעם כבוד פון דער משפּחה פּריוועס. אַזוי האָט זיך דאָס רעדל געדרייט

ביז איטשע מאירס עלטסטע טאכטער פראַנציע איז אויסגעוואַקסן צו אַ כלה־מיידל און מען האָט באַדאַרפט מיט איר צו טאָן אַ שידוך..

אויך דאָ האָט איטשע מאיר פּריוועס געוואַלט ווײַזן די ברידער ווער עס איז עלטער און ער האָט זיך אַרומגעקוקט איבער פוילן. ער האָט גע-וואַלט נישט אַנדערש סיידן ווי דעם גרויסן קנאַק און דאָס טעלערל פון הימל. אומעטום וואו עס איז נאָר געווען אַ סמטעטענע אין פוילן האָבן שוין די ברידער דאָרט געהאַט אַריינגעשטעקט אַ לעפל. ער האָט אויפֿ-געהויבן זיינע אויגן קיין ראַסיי. ער האָט גריילעך געוואוסט אז זיין פאָ-טער ר' ישעיהו האָרט נישט צו רוסישע שידוכים. דאָס האָט איטשע מאירן גערייצט דווקא צו טאָן אויף רוסיש. דער ערשטער משקל־הראשון איז געווען צו טאָן אַ שידוך מיט די האַרנשטיינס פון ראַדאָמישלע. האָבן שוין אַבער דאָרט זיי אַנדערע פּריוועסעס געהאַט אַריינגעשטעקט אַ פוס. איטשע מאיר האָט נישט געוואַלט זיין אייגער צווישן אַלע.

עס האָט זיך אויסגעלאָזט, אז אויך דאָ האָט איטשע מאיר אַלעמען פאַרבליפט. צירעלע האָט איר אייגענעם מאָן אלעזרן אָנגעקוקט מיטן גאַלדענעם לאַרנאַן.

פאַר דער וועלט האָט עס געהייסן אז די האַרנשטיינס זיינען די אייגנטלעכע גילדענע פאָן אין ראַדאָמישלע. איטשע מאיר האָט מיט גרויס פאַמפע אַנטדעקט אַ נייע אַמעריקע. עס האָט זיך אויסגעלאָזט, אז ס'איז פאַראַן אין ראַדאָמישלע אַ גבירישע משפּחה. מרגליות — הגם זיי זיינען מיט די האַרנשטיינס לייבלעכע שוואַגערס — פונדעסטוועגן ווייסט גאַנץ ראַסיי אז דער גאַנצער יחוס פון די האַרנשטיינס איז נאָר דאָס, וואָס זיי האָבן די מרגליותעס פאַר שוואַגערס. איטשע מאיר האָט אויסגעפונען דעם סאָד פאַר בראַד, אַז סך־הכל איז ר' נפתלי האַרנשטיין — דער ר' ישעיה פּריוועס פון די האַרנשטיינס — געוועזן אין זיינע יונגע יאָרן בלויז אַ "מענטש" ביי די מרגליותעס אין די צוקער־פאַבריקן. ערשט פאַמעלעכל, פאַמעלעכל האָט זיך ר' נפתלי אַרױפּגעכאַפט אויפן אויבנאָן, און אַרױף אויפן פערדל נאָכדעם ווי עס איז אים מיט גרויס מי און מאַטערניש גע-ראָטן זיך משדך צו זיין מיט די מרגליותעס. דערפאַר זיינען די מרגליותעס אויסגעטונקען אין צוקער פון דור דורות, קיינער ווייסט צומאָל נישט פון ווי לאַנג, אחוץ דעם זיינען זיי אויסגעטונקען מיט יחוס און זיינען אייניקלעך פון דוד המלך. אַ כבוד פון וועלכן די האַרנשטיינס קענען

צומאל נישט חלומען. דערצו זיינען די מרגליותעס סאדיגורער חסידים. עס רעדט זיך אזוי סאדיגורער חסידים. וואָרום סאדיגורער חסידים זיינען די האַרנשטייגס אויך, נאָר זיי, די מרגליותעס, זיינען געווען פון יענע גבירישע מקורבים וועלכע דער ריושינער האָט זיי אַריינגענומען צו זיך אין דער גאָלדענער קאָטש, — בעת די האַרנשטייגס זיינען גע- שטאַנען פון דרויסן און גאָר באַשפּריצט געוואָרן מיט בלאַטע ווען די קאָטש איז אוועקגעפאַרן נאָשפּיץ. וואָס ווייסן וואַרשעווער יידן! מען דאַרף נאר טאָן אַ פאַר צו קיין ראָדאָמישלע וועט מען שוין באַקומען צו הערן ווער די מרגליותעס זיינען.

ווען איטשע מאיר איז אַרױפגעגאַנגען צו ר' ישעיהו און אים אָנ- געהויבן אויסצומאַלן דאָס חשיבות פון די מרגליותעס, האָט עס ר' ישעיהו נאָך ווייניקער געהאַרצט קיין ראָסיי. איטשע מאיר האָט אָבער געוואוסט, אז אַזאָ שאַס ווי ער וועט איצט באַווייזן צו טאָן איבער פוילן וועט אים אַ צווייטן מאל נישט קומען אונטער דער האַנט. ער האָט זיך איינגעשפאַרט און באַשטאַנען אויף דאָס זייניקע. דער שידוך מיט די מרגליותעס איז געטאָן געוואָרן נאָך גרויס מי און מאַטערניש. אויף דער חתונה האָט איטשע מאיר געוויזן ווער ער איז און וואָס ער קאָן. אַזעלכעס האָבן אָפילו די פּריוועטעס נאָך נישט געהאַט געזען. פון ראָדאָמישלע זיינען געקומען אַלע האַרנשטייגס, און דער עיקר, די מרגליותעס. אַזעל- כע גבירים ווי די מרגליותעס האָט נאָך וואַרשע נישט געזען. גאָר דאַרע אויסגעבלייכטע גבירים מיט שאַרפע שפּיציקע גאַמבעלעך, מיט קליינע שוואַרצע בערדעלעך, און מיט קולעכלעך וואָס האָבן גערעדט ווייך און זינגענדיק און מיט אַ טיפן וואָלינערישן דיאַלעקט. יעדע גון איז ביי זיי אַרויסגעקומען עפּעס ווי צוגעטשעפּעט מיט אַ יוד. זיי האָבן אַלע געטראָגן שטייפע קעלנערלעך און קורצע געהאַקטע קאַפּאַטקעלעך. אָפילו זייערע זיידענע קאַפּאַטעס זיינען געווען קורצע און געהאַקטע. די וואָר- שעווער האָבן געקוקט און נישט געגלויבט זייערע אויגן. אָבער איטשע מאיר האָט געשוויצט און געווען אויפן זיבעטן הימל. דער שידוך מיט די מרגליותעס האָט טאַקע אַלעמען אַריינגעטראָפּן אין פינטל. איטשע מאירס ערשטער איידעם האָט אויך געהייסן אַן אויסטערלישן נאָמען וואָס האָט בפּירוש געשמעקט מיט סאָדיגורע, מיט צוקערפאַבריקן און מיט דוד המלך. ער האָט געהייסן גור אריה. פוילן האָט נאָך אַזאָ נאָמען נישט

געהערט. איטשע מאיר האָט נישט אויפגעהערט צו שרייען גור אריה, כדי קיינער זאל אויף אַ רגע נישט פאַרגעסן ווער עס איז עלטער. אויך גור אריה איז געווען אַ הויכער און אַ דאַרער מיט אַ שפיציקער גאַמבע און מיט אַ קליין שוואַרץ בערדל, פונקט ווי אַלע מרגליותעס. ער האָט אויך געהאַט אַ ווייך זינגענדיק קול, גערעדט וואַלינעריש און אויסגעמישט זיינע נוצען מיט יודן.

אין דעם ערשטן שבת נאָך דער חתונה איז איטשע מאיר מיטן איידעם גור אריה געקומען צו פוס פון די נאַלעווקעס כדי צו דאָווען אין שטיבל פון די פריוועסעס אויפן גזשיבאָוו. ער האָט זיך געוואָלט באַווייזן. ביים לייענען האָט מען כסדר געשמעסט פון די מרגליותעס און פון סאַדיגורע. איינער פון די מקורבים ביי די פריוועסעס, דוכט זיך היים פיסעצנער, האָט זיך אָנגערופן, אז סך־הכל פאַרט קיין גער אַ גרעסערער עולם חסידים ווי קיין סאַדיגורע. גור אריה — הגם נאָך גאָר אַ פנים־חדשות — האָט אַ געשריי געטאָן אויף זיין ווייכן וואַלינערישן יידיש: קיין סאַדיגורע פאַרן אַבער די מרגליותעס! און כדי צו ווייזן אז ער מיינט דערמיט נישט קיין וויצן האָט ער גלייך דעם שקאַצישן ייד אַראָפּגעלאָזט אַ הילכיקן פאַטש. אַלע האָבן זיך אומגעקוקט און געוואָרן פאַרבליפט ווי אַזאָ דאַרער רוסישער יונגעראַן, מיט אַ שטייף קעלנערל און אין אַ קורץ געהאַקט זיידן קאַ־פאַטקעלע, זאל האָבן אין זיך אַזוי פיל חסידישע שאַרפּקייט. איטשע מאיר האָט פונדערווייטנס כלומרשט אַ מוסרדיקן געשריי געטאָן, גור אַריה! נאָר ער האָט דערביי צופרידן געשמייכלט, — וואָרעם איצט האָבן אַלע באַשיימפערלעך געזען אז ער האָט מיט די מרגליותעס אויסגענומען די טויז אייכל.

קאפיטל איין און דרייסיק

ר' ישעיה פריוועטעס בת - יחידקע, שדכנים
ברענגען מזמרת הארץ, ר' ישעיה פריוועס גייט ארויס
פון זיין געוויינטלעכן דרך, ר' מאיר מענדלסאָן, אַג-
געשטאַפט מיט געלט און מיט תורה, סע וואַקסט אַ
יינגעלע אָן עילוי, ר' ישעיה הערט ווי דאַכעלע הוסט,
וואָס רעדט איר, ר' מאירשׂי, די פּראַנקפורטער רויט-
שילדס שיקן שדכנים.

ר' ישעיה פריוועס האָט געהאַט בלויז איין און איינציקע טאַכטער.
 דאַכעלע. זי איז געווען אַ דאָרע, אַן אויסגעגרינטע, אַ קרענקלעכע און
 אַ הוסטערקע. מען האָט זיך מיט איר כסדר געדאַקטערט און מיט איר
 אַרומגעפאַרן וואו עס איז נאָר פאַראַן געווען אַ וואַרעם-באַד. שבעלע
 פריוועס האָט איבער איר געציטערט ווי איבער אַ שוואַך צעברעכלעך
 חפץ, און מען האָט זי פאַרפיעשטשעט ווי ווייט מען קאָן גאָר אַ שוואַכע
 גבירישע בת-יחידקע פאַרפיעשטשען. אַפילו דער שטרענגער אָנגע-
 כמורעטער ר' ישעיה האָט לגבי דאַכעלען אַרויסגעוויזן שוואַכקייטן פון
 צערטלעכקייט. אַזוי ווי דאַכעלע האָט נישט גענומען קיין אַנטייל אין
 דעם קאַנקורענץ-קאַמף צווישן די ברידער, האָבן זיך דאָ די ברידער גאָר
 באַמיט איר אַרויסצואווייזן צערטלעכקייט. מען האָט געוואוסט, אַז צערט-
 לעכקייט פאַר דאַכעלען איז אויך צערטלעכקייט פאַר ר' ישעיה פריוועס.
 און אויך דאָ האָבן די ברידער געקעמפט צווישן זיך ווער עס וועט וואָ-
 רעמער אַנקלאָפן אין דער טיר וואָס פירט צו ר' ישעיהס סענטימענטן.
 נאָך גרויס מי און ציטערניש איז ענדלעך דאַכעלע אויסגעוואָקסן
 צו אַ כלה-מידל. שדכנים האָבן צעעפנט זייערע שירעמס און געפלוין
 איבער פוילן. מען האָט זיך איבערגעיאָגט צו ברענגען פון דעם שענסטן און
 בעסטן זמרת-הארץ. אַ ווערטעלע אויסצורעדן, ר' ישעיה פריוועסעס
 בתייחידקעלען איין האָמערדיקער שדכן האָט זיך אַפילו אַיינגעשטעלט צו
 פאַרן קיין פראַנקפורט אַם מיין צו די פרומע ראַטשילדס, און אויסצוהוכן
 דאָרט פאַר דאַכעלען אַ חתן.
 אויף אַלעם און אויף אַלצדינג האָט ר' ישעיה פריוועס געדרייט מיט
 דער נאָז.

נאָר דאָ — און טאָקע לכבוד זיין בתי־יחידקעלע — איז ר' ישעיה פּריוועס אַרויסגעגאַנגען פון זיין געוויינטלעכן דרך.

אין וואַרשע האָט געוואוינט אַ ייד אַ גביר מיטן נאָמען ר' מאיר מענדלסאָן. מעסטן אים אין עשירות מיט ר' ישעיה פּריוועסן וואָלטן יידן געלאָכט אין די פּויסטן אַרײַן. שדכנים האָבן זיך אויף אים גאַרנישט אומ־געקוקט. צומאָל ר' ישעיה פּריוועסן נישט געפרוואוּט אַנצושלאָגן מיט ר' מאיר מענדלסאָן. ווען אויף גרעסערע גבירים פון ר' מאירן טוט ר' ישעיה אַ מאַך מיט דער האַנט — איז וואָס איז דאָ שייך ר' מאיר מענדלסאָן. אומעטום זיינען אַבער פאַראַן יידן וואָס האָלטן זיך נישט אָפּ צו גיין אויף גליטשן. איינעם אַ פשוטן נישט־באַקאַנטן שדכן איז עס גאָר איינגעפאַלן צו קומען צו ר' ישעיהן מיט דעם דאָזיקן נישט־גלייכלעכן שידוך.

אמת, דער שדכן איז נישט געקומען מיט ליידיקע הענט. ער האָט טאָקע דערציילט פון ר' מאירס הייזער אין וואַרשע, און אַז מען זאָגט אַז ר' מאיר איז באַהאַלטענערהייט אַנגעשטאַפט מיט געלט, נאָר ער וויל נישט אויפרייסן די אויגן און ער האָלט פון „הצנע לכת“. די דאָזיקע מידה ר' מאירס שטאַמט חס ושלום נישט פון קאַרגשאַפט. — וואָרעם דער ייד האָלט אַ סך פון מתן־בסתר. מען קאָן זיך פּרוואוּן נאָכפּרעגן אויף די נאָלעווקעס. נייערט אַטאָ די טבע ר' מאירס קומט גאָר פון דער גמרא. דער ייד איז אַנגעשטאַפט מיט תורה. ער האָט זי אויך נישט ליב אַרומצור־טראָגן אין די גאַסן. די גמרא האָט נישט ליב אַז מען שלעפט זיך מיט איר אַרום איבער אַלע מערק. אויך תורה איז ביי ר' מאיר מענדלסאָנען נישט קיין נאָווינע. ר' מאיר קומט אַרויס פון דור דורות רבנים. זיין לייבלעכער זיידע איז געווען נישט קיין קלענערער ווי דער באַרימטער וואַרשעווער רב, דער „חמדת שלמה“.

דאָס איז נאָך נישט אַלצדינג. ביי אַטאָ דעם ר' מאיר מענדלסאָנען איז שטוב — און אויך אין דער שטיל. ר' מאיר האָט נישט האָלט אַז סע זאָל קלינגען — וואָקסט אַ יינגעלע אָן עלוי. הערשעלע מיטן נאָמען. אַן אַנדערער וואָלט מיט אַזאָ יינגעלע איינגעריסן וואַרשע און אַרומגעפאַרן צו אַלע גאונים אין פּוילן כדי צו ווייזן דעם טייערן חפץ. ר' מאיר מענדל־סאָן איז אין אַלצדינג אַ „הצנע לכת“. עילויים זיינען ביי אים נישט קיין נאָווינע. ער נעמט זיך דערמיט נישט איבער. ער איז געוואוינט צו עילויים. ער איז גאָר מקפיד אויף מידות טובות און אויף יידישער איידלקייט. אויך

אין דעם דאָזיקן פרט איז הערשעלעך אַ כלי-מפּואַר. סע שאַדט נישט, — ר' ישעיה פּריוועס מעג אויף טשעקאָוועסן שיקן אַ פּרואווער און אַ קוק טאָן.

אזוי האָט דערציילט דער שדכן און געקוקט אויף ר' ישעיה. מער רימען ר' מאירן האָט ער נישט געוואָלט. ער האָט געוואוסט, אַז ר' ישעיה פּריוועס האָט נישט ליב ווען מען רימט צופיל אָן אַנדערן גביר, סיידן די פּרומע ראַטשילדס פון פּראנקפורט. און דאָס אויך מיט אַ מאָס. ר' ישעיה האָט געשוויגן, עס האָט משמעות אויסגעקוקט ווי ער וואָלט זיך פאַרטראַכט. און ער האָט טאַקע געטראַכט. פון דער צווייטער שטוב האָט ער געהערט דאָכעלען רעדן, און באַלד דערויף אַ טיפן הוילן הוסט פון אַ שוואַכער לונג.

דער שדכן האָט נישט געגלייבט זיינע אויערן ווען ער האָט פּלוצעם דערהערט פון ר' ישעיה אַז נישט בלויז ער וועט שיקן אַ פּרואווער, נייערט ער וועט אַליין מיטגיין אויף די נאַלעווקעס צו ר' מאירן פּרואוון דעם חתן.

דער שדכן איז קוים אַראַפּגעלאָפּן פון ר' ישעיהס טרעפּ אויפן גושי-באָן. הענדום-פּענדום איז ער אַהינגעלאָפּן צו ר' מאיר מענדלסאָנען אויף די נאַלעווקעס. ער איז געלאָפּן מיט אַן אויפּגעהויבענעם שירעם. יידן אויף דער גאַס האָבן געמיינט אַז עס ברענט. צו ר' מאירן איז ער אַרויפּגעקומען אַז אַטעם. שוין ביי דער טיר האָט ער דערציילט וואָס ער האָט געהערט פון ר' ישעיה פּריוועסן. דער שדכן האָט געמיינט, אַז ר' מאיר מענדלסאָן וועט ווייניקסטנס פאַלן אין חלשות.

ר' מאיר מענדלסאָן איז אַבער געווען אַ ייד אַ רואיקער, אַ האַרטער, אַ „הצנע לכת“, ער איז פון גאַרנישט נחפּעל געוואָרן. ער האָט זיך רק געפּרעגט, און אויך באַלד ביי דער טיר:

— וויפל האָט ר' ישעיה מסלק צו זיין גרונ און טאַקע באַלד אויפן טיש.

דער שדכן האָט שיער נישט אַרויסגעלאָזט דעם שירעם פון דער האַנט. אים איז פּלוצעם ביטער געוואָרן אין מויל פון גרויס איבער-ראַשונג.

— וואָס רעדט איר ר' מאירשי, — האָט דער שדכן געכעכעט. ער


האט אינגאנצן פארלוירן זאָס לשון. — ר' ישעיהס בתי־יחידקע. די פראַנקפורטער ראַטשילדס שיקן שדכנים.

— וואָס גייען מיך אָן די ראַטשילדס, — האָט ר' מאיר געזאָגט אַ האַרטער און אַ פינגטערער. איך קאָן נאָר די גמרא און אָן ערלעכן מסחר. איך מוז אַלצדינג וויסן, און אַלצדינג מוז פאַרשריבן ווערן בכתב. איך האָב נישט ליב קיין דיך־תורות. איבעריקנס זאָל ר' ישעיה שיקן אַ פּרואווער.

דער דאָזיקער גאַנצער שמועס איז געשען ביי ר' מאירס טיר אויף די גאַלעווקעס. דער שדכן איז צוריקגעגאַנגען צו ר' ישעיהן. וואָס ר' מאיר מענדלסאָן האָט געזאָגט וועגן נדן, האָט ער זעלבסטפאַרשטענדלעך זיך געהיט ר' ישעיהן צו דערציילן. ער האָט בלויו גערעדט פון אַ פּרואווער.

קאפיטל צוויי און דרייסיק

ר' ישעיה פריוועס פארט מיט אַ קאטש אויף די
נאַלעווקעס. ר' מאיר מענדלסאָנס ספּריט־חדר, דעם
חמדת־שלמהס טיש, די נאַלעווקער יידן צאָלן עווער
דירה־געלט. דער ייד מיטן ספּאַדיק וויל הערשעלען
אַריינצאָגן אין דער ענג, חשבון־הנפש ביי ר' ישעיה
פריוועסן. אין דער קאטש און צוריקוועגט.



אין עטלעכע טעג אַרום איז ר' ישעיה פּריוועטעס פּריצישע קאַטש פאַרפאַרן אויף די נאַלעווקעס פאַרן הויז פון ר' מאיר מענדלסאָן. עס איז געווען אַן אַלט אַפּגעריסן הויז אַנגעשפּיקעוועט מיט קרעמלעך און "שטע" לעכלעך". תמיד האָט דאָרט געזשומעט ווי אויף אַ יאָריד. אפילו די טרעפּ אַרויף צו ר' מאירס דירה זיינען געווען אַנגעפאַקט מיט יידן און ווייבער וואָס האָבן געשריגן, געטומלט און געמסחרט. אויף די נאַלעווקעס איז מען גאַרנישט געוואוינט געווען אַז אַ פּריצישע קאַטש זאָל פאַרפאַרן פאַר דעם דאָזיקן יידישן אַפּגעלאָזענעם הויף. יידן האָבן זיך געשטעלט אין קופּקעלעך אַרום דער קאַטש, זיך געחידושט אין געקוקט ווער האָט דאָס דאָ געקאַנט קומען צו פאַרן.

דער ערשטער איז אַרויסגעקראָכן פון דער קאַטש אַ פאַרשלוּמפּער-טער ייד מיט אַ גרויסן שירעם אין דער האַנט. דאָס חידוש האָט זיך נאָך מער פאַרגרעסערט. יידן האָבן זיך נענטער און דרייטער צוגעשטופּט צו דער קאַטש צו זען ווער עס איז געקומען. דער צווייטער איז שווער און אומגעלומפּערט אַרויסגעקראָכן פון דער קאַטש אַן אַלטער איינגעבויגענער ייד מיט אַ צעריסענער אַלפּאָגענער זשופּיצע און מיט אַן אויסגעקראַכענעם רבנישן ספּאָדעק. נאַלעווקער יידן האָבן גאָר אויפּגעריסן די אויגן ווען נאָך די צוויי יידן איז פון דער קאַטש אַרויסגעגאַנגען נישט קיין אַנדערער ווי ר' ישעיה פּריוועט בכוּדו ובעצמו.

— ר' ישעיה פּריוועט! — האָבן געפליסטערט די קופּקעלעך נאָ-לעווקער יידן וואָס זיינען געשטאַנען אַרום דער קאַטש.

דאָס וואונדער איז נאָך גרעסער געוואָרן ווען די צוויי פאָרשולמ-
פערטע יידן צוזאַמען מיט ר' ישעיהו האָבן זיך פאָרגומען אַרױפֿצוגיין
אויף די שמוציקע אויסגעקרימטע טרעפּ וואָס פירן אַרױף צו ר' מאיר
מענדלסאָן אין דירה. הגם אין טרעפּן-הויז איז געווען אַ געשטופעניש און
אַ געטומל פון פאַרמסחרטע יידן. האָבן אין דער מינוט אַלע דערקענט
ר' ישעיהו. ס'איז געוואָרן אַ ביסל שטילער. מען האָט זיך אַוועקגערוקט
אין דער זייט כדי צו מאַכן פּלאַץ.

די טיר האָט געעפנט ר' מאיר מענדלסאָן אַליין. ער האָט אַ קאָלטער
און אַ פינצטערער געזאַנט:

— ברוך-הבא יידן. — און זיי אַריינגעבעטן צו זיך אין זיין גרויסן
און גערוימען ספרים-חדר.

ר' מאיר מענדלסאָנס ספרים-שטוב האָט גיכער אויסגעקוקט ווי
אַ בית-דין-שטוב ביי אַ רב איידער ווי אַ שטוב פון אַ גביר. די ווענט
זיינען געווען ביז צום סופיט אַרומגעשטעלט מיט ספרים-אַלמערס. די
לופט אין שטוב — וואו מען האָט זעלטן געעפנט אַ פענצטער — איז
געווען פול מיטן דעמפיקן ריח פון ספרים און אייגנוד. אַחוץ זיינע אייגענע
ספרים האָט ר' מאיר מענדלסאָן געהאַט גענומען בירושה אַ סך ספרים
פון „חמדת שלמה“. און זיי האָבן אויך פול געמאַכט זיינע אַלמערס. אין
דער שטוב זיינען נאָך געשטאַנען אַ סך ירושה-חפצים פון „חמדת שלמה“.
היינו זיין גרויסע און טיפע רבגישע לעדערנע שטול וואָס איז שוין
געווען אַ צעריסענע און אַ אַרומגעבונדענע מיט שטריקלעך, כדי זי זאָל
נישט צעפאַלן. עס איז געשטאַנען דעם חמדת-שלמהס קופערנער „כּיור“
פון וועלכן ר' מאיר מענדלסאָן האָט זיך געוואָשן. אַ גרויסער, לאַנגער
און נאָקטער הילצערנער טיש אַנגעלייגט מיט ספרים. אויך דעם חמדת-
שלמהס טיש. אַן איין און איינציק שופלעך פון דעם דאָזיקן טיש האָט
ר' מאיר מענדלסאָן באַנוצט פאַר די חשבונות פון זיינע וואַרשעווער
הייזער. ער האָט געהאַט דאָרט ליגן אַן אויסגעשריבענעם צעטל פון זיינע
לאַקאָטאַרן. ווער פון זיי ס'האָט באַצאָלט און ווער ס'איז אים שולדיק דירה-
געלט. וויפל ר' מאיר מענדלסאָן זאָל נישט זיין געווען קיין שטרענגער
מאַנער און געשלעפּט זיינע שלעכטע לאַקאָטאַרן צו דינ-חורות. האָט מען
פונדעסטוועגן קיינמאָל נישט געהערט אַז ר' מאיר זאָל איבערגעבן אַ ייד
צום גוישן משפּט. צי חלילה אַרויסשטעלן אַ ייד מיט די בעכעכעס. אויפן

סופיט פון ר' מאירס שטוב האָט געהאַנגען אַן אַלטער פאַרשטויבטער און גרין-פאַרשימלטער מעשענער הענגלייכטער מיט אַ סך רערן און אויסגעהאַמערטע הערשעלעך, — אַ הענגלייכטער אין וועלכן עס האָט געשטעקט נישט מער ווי איין האַלב-אויסגעברענט ליכט.

אין דער דאָזיקער שטוב אַריין האָט ר' מאיר אַריינגעפירט ר' ישעיה פּריוועסן, דעם פאַרשלוּמפּערטן ייד מיטן ספּאָדיק און דעם שדכן. די יידן האָבן זיך אויסגעזעצט אַרום דעם טיש פון „חמדת-שלמה“. זיי האָבן מיטאַמאַל אַנגעהויבן צו שווייגן. דער ערשטער האָט זיך אַנגערופן ר' מאיר און געפרעגט ביי ר' ישעיהן צי די לאַקאטאַרן אויפן גושיבאַו צאָלן לייכט דיר-ה' געלט. דאָ אויף די נאַלעווקעס קומט עס אים. ר' מאירן, אַן קריעת-ים-סוף ביז ער מאַגט איין די חובות. צי די נאַלעווקער יידן האָבן נישט צו צאָלן צי זיי ווילן נישט צאָלן — קוקט ער זיי נישט אַריין אין די קעשענעס. אַ סך האָבן נישט און אַ סך ווילן נישט. פאַרציטישע יידן זיינען גיכער נאָר געווען צו באַצאָלן זייערע חובות. היינטיקע יידן נעמען עס לייכטער, הגם עס איז נישט על-פי דין. נאָך דעם דאָזיקן קורצן שמועס האָט ר' מאיר מענדלסאָן אַ געשריי געטאָן ווי אין דער לופטן אַריין.

— זאָל זיין טיי!

מ'הסתם האָט עמעצער הינטער די ווענט געהערט ר' מאירס באַפעל — מחמת באַלד האָט עפעס אַ בלאַסער חסידישער יונגערמאַן — זעט זיך אויס אַ „מענטש“ ביי ר' מאירן — אַריינגעברענגט אַ גרויסע זילבערנע טאַן אויף וועלכער עס זיינען געשטאַנען עטלעכע קאַכעדיקע גלעזער טיי, אַ בייכיקע זילבערנע צוקער-ביקס גראַווירט מיט אַ פּסוק פון חומש. זעט זיך אויס, אַז סוכות האַלט ר' מאיר אין איר זיין אתרוג, — ווי אויך אַ טיפער גלעזערנער טעלער מיט אונז-איינגעמאַכטס.

קיים וואָס דער חסידישער יונגערמאַן האָט באַווין אַוועקצושטעלן די זילבערנע טאַץ מיטן טיי צווישן די אַנגעלייגטע ספרים אויפן טיש. ר' מאיר מענדלסאָן האָט איינגעהענטיק אַרומגעשטעלט די גלעזער טיי פאַר די געסט. ער האָט דער ערשטער הויך געמאַכט אַ ברכה, און אַנגעהויבן זוכן די קאַכעדיקע טיי. נאָך די ערשטע שלוק טיי האָט ער זיך אויפגע-הויבן פון טיש, און אַרויסגעגאַנגען פון דער שטוב. ביים טיש האָט געהערשט אַ שווייגעניש. דער פאַרשלוּמפּערטער ייד

מיטן ספאָדיק האָט אויפגעפנט אַ ספר פון די ספרים אויפן טיש און זיך טיף איינגעבויגן איבער די בלעטער.

באַלד איז ר' מאיר מענדלסאָן צוריקגעקומען. ער האָט געפירט ביי דער האַנט אַ ווינציק און בלאַס יינגעלע. דאָס יינגעלע האָט אַ שעמעווידיקער פאַר די פרעמדע יידן געהאַלטן אַראַפּגעלאָזן די אויגן אויפן דיל.

— דאָס איז מיין הערשעלע, האָט ר' מאיר געזאָגט קאַלט און האַרט. איר ווילט דאָך אים פּרואוון ר' ישעיה. נו.

דער ייד מיטן ספאָדעק האָט אויפגעהויבן דעם קאַפּ פונעם אויפגע- מישטן ספר. ער האָט עס צוגעמאַכט און אַ קוק געטאָן אויף ר' ישעיה פּריוועט.


נו, האָט ר' ישעיה געזאָגט.

הערשעלע איז צוגעגאַנגען צום טיש. דער ייד מיטן ספאָדיק האָט אים געפרעגט וואָס ער לערנט. הערשעלע האָט מיט אַ שטיל קול אָנגערופן אַ סוגיה. דער ייד האָט באַלד געפרעגט אַ קשיה. הערשעלע האָט זיך פאַר- טראַכט און שטיל געענטפערט. דער ייד מיטן ספאָדיק האָט נישט אָפּגע- לאָזט. ביים טיש פון „חמדת שלמה“ האָט זיך צעפלאַקערט אַ היציקע פּאָפּול-שאַכט. דער ייד מיטן ספאָדיק האָט זיך אַלץ שאַרפּער צעשריגן אויף זיין לומדיש קול, פּלוצעם זיך אַ הייב-אויף געטאָן פון דער שטול, געשאַקלט מיטן קאַפּ און זיך מיט ביידע הענט אָנגעכאַפט פאַר דער איי- גענער באַרד. ער האָט זיך מיט אַלע פיילן פון דער תורה געוואָרפן אויפן קליינעם הכנעהדיקן יינגעלע און אים געוואַלט אַריינאַגן אין דער ענג ווי אַ יענער זיין ווילד. דאָס יינגעלע האָט זיך אַ רואיקער און מיט אַ שטיל קול פאַרטיידיקט, און זיך נישט געלאָזט פונעם ייד מיטן ספאָדיק.

ר' מאיר מענדלסאָן איז געזעסן אַ האַרטער און אַ פינצטערער און צוגעקוקט צום געפּעכט. אויך ר' ישעיה פּריוועט האָט צוגעקוקט אַ שווייגעדיקער. ער האָט אין זיין לעבן געזען אַ סך עילויים. זיי זיינען געווען האַפּערדיקע און שאַרפּע. אין פּאָפּול-געפּעכט פּלעגן זיי שפּרינגען אין די אויגן אַריין ווי אויפגערייצטע הענער. עס איז אים, ר' ישעיה פּריוועט, גראַד געפּעלן געוואָרן די געלאַסנקייט און די הכנעה מיט וועלכער אַט דאָס בלאַסע יינגעלע פאַרטיידיקט זיך קעגן די האַסטיקע און פאַרביטערטע אָנגריפּן פונעם לומדישן פּרואווער. ר' ישעיה פּריוועט האָט זיך דערמאַנט אַן זיין בת-יחידה דאָכעלע מיט וועלכער מען מוז זיך אומגיין צאָרט און


שטיל ווי מיט א צעברעכלעך חפץ. — דאן די אייביקע קאמפליצירטע הויף-פאליטיק וועלכע ער האט איינגעפירט אין זיין הויז. דער אייביקער קאמף צווישן זיינע זין וועגן זיינע ר' ישעיהס, גענאדן, א קאמף וואס האט איבערלעך אים אפגעפרעמדט פון זיינע קינדער, און אפגעפרעמדט די קינדער פון אים. ר' ישעיה האט מיטאמאל רערפילט אז אין זיין הארץ איז קאלט ווי אין א וויסטעניש. קאלט, אן יעדער ליבשאפט. און ער האט זיך ווידער דערמאנט אן דאכעלען — און נאכאמאל א קוק געטאן אויף דעם געפענט צווישן דעם ייד מיטן ספאדיק און קליינעם בלאסן יינגעלע. ווען ר' מאיר מענדלסאן האט געזען, אז דער ייד האט שוין אויסגע-שאסן אלע זיינע פיילן און הערשעלע איז געבליבן אויפן פלאץ, און אז דער ייד אליין האט זיך בארואיקט און צום סוף געגעבן הערשעלען א הארציקן קנייפ אין בעקל — האט זיך ר' מאיר א פארכמורעטער אויפגע-הויבן פון זיין שטול, אנגענומען הערשעלען ביי דער האנט און אים צוריק ארויסגעפירט פון דער ספרים-שטוב. ביים חמדת-שלמהס טיש האט ווידער געהערשט א שווייגעניש. דער ייד מיטן ספאדיק האט גענומען א לעפעלע אתרוג-איינגעמאכט. ר' ישעיה פריוועס מיט זיינע יידן האבן זיך אויפ-געוויבן פון זייערע שטולן און זיך גענומען אוועקצוגיין.

אין דער קאטש אויף צוריקוועגס האט ר' ישעיה פריוועס לאנג געשוויגן. מ'האט געזען, אז דער ייד איז טיף פארטראכט. ערשט פארן נזשיכאו האט ער פלוצעם א זאג-געטאן צום שדכן אז ער זאל צוריק-גיין צו ר' מאיר מענדלסאנען און אים זאגן, אז ער, ר' ישעיה, וויל זיך מיט אים משדך זיין.



קאפיטל דריי און ורייטיק

ברחל בתן הקטנה, ר' מאיר מענדלסאן האָט
נישט האָלד זיך צו לאָדענען, ביים שדכן ווערט צוגע-
נומען דאָס לשון בעת ער זעט דאָס עשרות וואָס שבעלע
פריוועט טראָגט אויף זיך אין אַ פראָסטן מיטוואָך.
גיט צו ר' מאיר און זאָגט אים אז איר באַשטיי, חתן-
מתנות, על פי דין, ר' מאיר שיקט כסדר שליחים
צו ר' ישעיהו, מען מאַכט דאָכעלעס אויסשמייער און
וואַרשע דענאציילט ווידושים, ר' מאיר מענדלסאן איז
אפילו אַ האַרטער ייד, נאָר נישטקעגן, ער האָט זיך אויף
וואָס איינצורעדן, בלעקערצנדיקע גויס שמיען מיט
צלמים אין די הענט אויף די מויערן פון אַ באַלויכ-
טענער תפלה — זיי סטראָשען וואַרשעווער יידן,
ר' מאיר לאָזט ליגן דעם פינפהונדערטער.



דער שדכן איז אַ האַפּערדיקער אַהינגעגאַנגען צו ר' מאיר מענדלסאָנען אויף די גאַלעווקעס. ער איז זיכער געווען אַ אַט כאַפּט ר' מאיר די אַטלעסענע זשופיצע און לויפט אויף תנאים. ווי גרויס איז געווען זיין איבערראַשונג ווען ער האָט געזען ווי ר' מאיר נעמט אויף דעם שידוך אַ קאַלטער און אַ פינצטערער, און הויבט אָן צו שטעלן באַדינגונגען וועלכע האָבן ביי דעם שדכן ממש אַפּגענומען הענט און פיס. ר' מאיר האָט ווידער געזאָגט, אָו ער האָט נישט ליב קיין שפּעטערע דינ-תורות. דער רימאָך וויל ער, אָו אַלצדינג זאָל באַדריבנע פאַרשריבן ווערן אויף אַ כתב, ברחל בתך הקטנה. אַלצדינג זאָל זיין בולט און קלאַר. מחמת אַזוי פירט זיך ביי יידן. קודם כל וויל ער, אָו ר' ישעיה פּריוועס זאָל באַלד תיכף ומיד פאַר די תנאים מסלק זיין דעם גאַנצן גזן ביי אַ דריטן ייד אַ שליש, אַרויסנעמען צוויי שלישיתן אין יעדער פון די מוחותנים וועט דאָס קוויטל אַוועקלייגן ביי זיך אין דער אייזערנער שאַפּע. אַזוי איז מען זיך נוהג ביי יידן. צווייטנס, מוז פאַרשריבן ווערן איטלעכעס פּיצל פון די מתנות סיי מצד החתן און סיי מצד הכלה. דער חתן מוז באַקומען אַ גילדערנעם זיגער מיט אַ קייט, און למען השם פון זהב-טהור. די תכשיטים פאַר דער כלה, אַפילו די קליידער, די קאַפּאַטעס, די שלאָף-רעק און דאָס בעט-געוואָנט וואָס חתן-כלה וועלן באַקומען צום אויסשטייער מוזן פאַרשריבן ווערן בכתב. עס איז אַלצדינג אַזוי על-פּי-דין, ער, ר' מאיר מענדלסאָן, האָט נישט ליב קיין סכסוכים און צו לאַדענען זיך שפּעטער ביי דינ-תורות.

דער שדכן איז צוריקגעגאַנגען צו ר' ישעיה מיט אַן אַראָפּגעלאָזע-

נעם קאפ. ער איז זיכער געווען. אז ר' ישעיה פריוועס וועט אים אַראָפּ-
וואַרפֿן פֿון אַלע טרעפּ. דאָס גרויסע שדכנות-געלט וועלכעס ער האָט גע-
האַפּט צו באַקומען. האָט ער געזען ווי עס פליט אַוועק אויף אַלע ווינטן.
ווען דער שדכן איז אַרויפגעקומען צו ר' ישעיהן האָט ער געטראָפֿן די
גבירטע שבעלע ביי ר' ישעיהן אין חדר. זי איז געגאַנגען אָנגעטאָן אין
שוואַרצן זיידנס און אויסן האַלדז האָט זי געהאַט אַ גרויסע און ליכטיקע
שנור מיט פערל. דאָס עשרות וואָס שבעלע האָט אויף זיך געטראָגן אין
אַ פראַסטן מיטוואָך האָט גאָר ביים שדכן צוגענומען דאָס לשון. ר' ישעיה
פריוועס האָט אים געפרעגט וואָס ר' מאיר מענדלסאָן האָט געזאָגט. דער
שדכן האָט מיט גרויט שרעק קוים אַרויסגעבעבעט ר' מאירס באַדינגונגען
און געקוקט דאָ אויף דער טיר. דאָ אויף די גרויסע שנור פערל אויף
שבעלעס האַלדז.

שבעלע פריוועס איז אַזש אויפגעשפרונגען פון איר אַרט:
— וואָס הייסט צי מיר וועלן געבן דעם חתן אַ גאַלדענעם זייגער און
מאָכן בעטגעוואַנט פאַר אונזער דאַכעלען? וואָס מיינט מיט זיך ר' מאיר
מענדלסאָן?

ר' ישעיה פריוועס האָט געשוויגן. סיי דער שדכן סיי שבעלע פרי-
וועס האָבן אויף אים געקוקט. דער שדכן האָט פעסטער געהאַלטן דעם
שירעם אין דער האַנט און געטראַכט וועגן אַנטלויפֿן.
— גייט צו ר' מאירן און זאָגט אים אַז איך באַשטיי. — האָט ר' ישעיה
פריוועס ענדלעך געזאָגט אַ שטילער און אַ פינצטערער.

דער שדכן האָט געגלייבט אַז ער הערט נישט ריכטיק. און אַז ער
געפינט זיך אין הינערפלעט. אויך שבעלע פריוועס איז געוואָרן אַ צע-
טומלטע. זי האָט זיך געריבן די אויגן און געקוקט אויף ר' ישעיהן.
זי האָט אים נישט דערקענט.

נאָך גרויס מי און מאַטערניש און נאָך גרויסע פעדאַנטישע שוועריי-
קייטן מצד ר' מאיר מענדלסאָן איז ענדלעך געקומען צו תנאים. ר' ישעיה
האָט דעם חתן באַשיט מיט מתנות. אים צוגעשיקט אַ גרויסן גאַלדענעם
זייגער מיט אַ שווערער גאַלדענער קייט וואָס האָט זיך געבאַמבלט אויף
הערשעלעס וועסטל ווי אַ גאַנצער גאַלדענער אוצר. ער האָט אים צוגע-
שיקט אַ גרויסע און זייער קאָמפליצירטע מנורה אויף חנוכה-ליכט-בענטשן.
אַ מנורה פון ווייסן בלאַנקנדיקן זילבער. זי איז געווען אַ הויכע. אַ צעוואַק-

סענע אין איר ווייסער איידעלער שפע ווי א צעוואקסענער פרומער בוים. ער האט אים צוגעשיקט א גאלדן טאבאק-פושקעלע רייך גראווירט און באזעצט מיט בלויען עמאל. א טאבאק-פושקעלע וואס ר' ישעיה פרייוועס האט ספעציעל פאר דאכעלעס חתן מיטגעברענגט פון די רייכסטע אַנטיקן-קראמען אין אויסלאַנד. ער האט אים געשענקט א שטריימל וואס איז געווען שווארץ ווי די איידלטע נאכט און אין וועלכן ס'האבן דא און דארט געציטערט איינצלע זילבערנע פערעם. ווי שטילע אַנזאָגן פון ליכט אין דער דאזיקער נאכט. ר' מאיר מענדלסאָן איז פון גארנישט נתפעל געוואָרן. ביי יעדער מתנה האט ער א הארטער און א פינצטערער נאכגעקוקט אין דעם כתב וואס ער האט געמאַכט מיט ר' ישעיה. אַלע מאל געשטעלט נייע באדינגונגען און אויסגעפונען אַז ר' ישעיה קומט נישט נאך זיינע התחייבות. איינמאל האט ער אפילו געשיקט א יידענע צו שבעלע פרייוועס געוואויר צו ווערן ווי עס האלט מיט די מלבושים פאר דער כלה. — און ווידער אויסגעפונען אַז עס געהער זיך על-פידין. ער האט כסדר געסטראשעט מיט אַפלאָן דעם שידוך.

ר' ישעיה פלעגט יעדעס מאל טיף פארשוויגן ווערן ווען ער האט פארנומען ר' מאיר מענדלסאָנס פרעטענסיעס. זיך פארטראכט. און גע-הייסן זאגן ר' מאירן אַז ער באשטייט און וועט אַלצדינג נאכגעבן וואס ר' מאיר וויל. ר' ישעיה פרייוועס איז נאך הארטער געוואָרן לגבי די זעקס זין. די הויף-פאליטיק אַרום ר' ישעיה און זיין חסד איז שטייפער און פאַרביסענער געוואָרן נאכדעם ווי דאכעלע איז געוואָרן א כלה.

וואס גענטער עס האט צוגעצוקט דער זמן חתונה, זיינען אַפטר געקומען ר' מאיר מענדלסאָנס שליחים צו ר' ישעיה פרייוועס און אים אַלע מאל געברענגט ר' מאירס קאמפליצירטע אויסטייטשונגען פון כתב. אינצווישן האבן די גרעסטע ווארשעווער שניידערינס געברענגט פאר דאכעלען צו פאסן די שפע פון סאַמעטענע און זיידענע קליידער, ווי אויך קליידער פון טייערן פראנצויזישן בראקאט וואס שבעלע פרייוועס האט מיטגעברענגט פון אויסלאַנד. אַלערליי קרינאַלינעס, מאַרגן-קליידער און אָונט-קליידער. דאס חופה-קלייד פון ווייסן שווערן בראקאט, און דאס טיף-שווארצע זיידענע קלייד צום „שול-פירן“. ביי יעדן פאַסן איז געשטאַנען צירעלע פרייוועס און זיך געשפאַרט מיט די שניידערינס וועגן דער מינד-סטער קלייניקייט. — און אַלע מאל צוריקגעגעבן די טייערע מלבושים

אויף צו פאָרריכטן. ס'איז אַפילו פאַר די גרעסטע וואַרשעווער שניידערינס
 נישט לייכט געווען נאָכצוקומען צירעלעס ראַפּינירטן געשמאַק און אירע
 אויסגעוואַכסענע פּאָדערונגען. דאָכעלע איז גאַנצע שעהן געשטאַנען אַ
 האַלב־אויסגעטוענע צווישן די הענט פון די שניידערינס. זי איז נאָך
 בלאַסער און מידער געוואָרן פון דעם לאַנגן אָנמעסטן. און אירע פלייצעס
 — שפּיציקער און מאַגערער. שבעלע האָט איצטער אַפּטער געזען דאָס
 נאָקעטע לייב פון איר בת־יחידקע. און געזען ווי איידל און צעברעכלעך
 זי איז. און זי האָט איר פּלוצעם געגעבן אַ גלעט איבערן קאָפּ, און איז
 האַרצן געטראַכט אַז ר' ישעיה איז גערעכט געווען וואָס ער האָט פאַר
 דאָכעלען אויסגעקליבן אַ שטילן און איידעלן מאַן. נישט געקוקט דערויף
 וואָס ר' מאיר מענדלסאָן הערט נישט אויף צו באַשטיין אויף כלערליי
 אויסטערלישע פּרעטענסייעס און סטראַשעט מיט אַפּלאָזן דעם שידוך. די
 לויבענישן אויף דאָכעלעס חתן האָבן יידן איר צוגעטראָגן אויף גאַלרענע
 טעלערלעך. אויך ר' ישעיה פּריוועס אַליין האָט איר געזאָגט גוטע ווער־
 טער אויפן חתן. הגם עס איז גאָרנישט געווען זיין טבע עמעצן צו רימען.
 איבערהויפּט נאָכדעם ווי ער האָט דעם חתן גענומען אויף אַ שבת קיין
 גער און ער האָט מיט אים פאַרברענגט צוואַמען עטלעכע טעג. האָט ר'
 ישעיה פּריוועס געזאָגט צו שבעלען — און געזאָגט מיט אַ וואַרעם קול
 צו וועלכן זי איז כלל נישט געווען צוגעוואוינט — אַז דאָס יינגל הערשעלע
 וואַקסט אַ תכשיט און ער ווערט אים פאַמעלעך איינגעבאַקן אין האַרצן
 מער ווי אַן אייגן קינד. פאַר דאָכעלען האָט מען גאָרנישט געקאָנט אויס־
 קלייבן קיין בעסערן חתן. ר' מאיר מענדלסאָן איז אַפילו אַ האַרטער ייד.
 נאָר נישקשה. ער האָט זיך אויף וואָס איינצורעדן.

עס איז דערגאַנגען גאָר נאָענט צו זמן־חתונה. אין וואַרשע האָט מען
 דערציילט לעגענדעס פון דאָכעלעס אויסשטייער און ווי אַזוי ר' ישעיה
 פּריוועס גרייט צו די חתונה פאַר זיין בת־יחידה. ר' מאיר מענדלסאָן האָט
 כסדר געשיקט שליחים און זיך געטשעפּעט אַז ר' ישעיה איז נישט מקיים
 וואָס ער האָט אונטערגעשריבן אין כתב. און געסטראַשעט. נאָך אין חופּה־
 טאָג האָט ר' מאיר מענדלסאָן נישט אַרויסגעלאָזט פון דער האַנט דעם
 „חושן משפט“ און פאַרשיידענע „שאלות ותשובותן“. הערשעלע האָט
 געפאַסט. אויף ר' מאירס פנים האָט זיך נישט געוויזן די מינדסטע גע־
 רירטקייט. ער איז געווען האַרט און פינצטער. ס'איז אָנגעקומען דער

בין-המשמות. חתן-בחורים זיינען געקומען צו הערשעלען. מען האט אָן-געצונדן צוויי ליכט אויפן חמדת שלמה'ס טיש און מען האט אַרױפגעשטעלט לעקען און בראַנפן. דער שוואַכער הערשעלע, וואָס האָט נאָך נישט גע-האַט טועם געווען נאָכן חופּה-תענית האָט געזאָגט פאַר די בחורים אַ לאַנג און זייער שאַרף פּסטל.

ס'איז געקומען די ידיעה פון ר' ישעיה פּריוועטן אַז די כלה איז שוין אויף דער סאַליע און מען וואָרט אויפן חתן. דאָס ווייבערישע הויז-געזינט פון ר' מאיר מענדלסאָן זיינען שוין אַלע געווען אויף דער סאַליע. די קלעזמאַרים האָבן דאָרט געהאַלטן אין סאַמע מיטן שפּילן. ר' מאיר האָט זיך אַ קאַלטער און אַ רואיקער אָנגעטאָן דעם פאַלטן אויף דער אַטלעסענער קאַפּאַטע, און מיטן חתן און מיט עטלעכע מקורבים זיינע, ווי אויך מיט דעם בלאָסן חסידישן יונגמאַן זיין „מענטש“, זיך גענומען אין וועג אַריין. מען האָט נישט גענומען קיין דראַזשקע. ר' מאיר האָט נישט געהאַלטן פון דראַזשקעס ווען מען קאָן נישט-קשה גיין צופּוס.

אויף די וואַרשעווער גאַסן האָבן שוין געברענגט לאַמפּן, און די יידן האָבן געשפּאַנט צום גזשײבאָוו צו. אין מיטן וועג האָבן זיי געמוזט אַדורכגיין לעבן אַ גרויסער קאַטוילישער תּיפּלה וועלכע איז געווען שטאַרק באַלויכטן מיט אַ סך לאַמפּן. די שטיינערנע הייליקע אויף די ווענט און אין די נישן פון דער תּיפּלה זיינען געשטאַנען ווי אַלטע בלעקערצנדיקע גויים מיט שווערע צלמים אין די הענט אין ווי געסטראַשעט וואַרשע און געסטראַשעט יידן וואָס האָבן זיך געטומלט אין דער גאַס. פּלוצעם האָט דער חסידישער יונגערמאַן, ר' מאירס „מענטש“, אַ ווילדן געשריי געטאָן ווי עס וואַלט אים עמעצער אַ שטאַך געטאָן מיט אַ מעסער.

— גיט אַ קוק, ר' מאירשי, — האָט דער יונגערמאַן געשריגן, — איר האָט אַראַפּגעלאָזט דעם פינף-הונדערטער.

ר' מאיר מענדלסאָן האָט זיך אַ רואיקער אויסגעדרײט. ר' מאירס „מענטש“ האָט זיך געוואַלט אַראַפּבייגן און אויפהייבן דאָס טייערע פּאַ-פּירל וואָס איז געלעגן אויפן טראַטואַר אינעם שאַרפּן ליכט פון די תּיפּלה-לאַמפּן.

— בויג זיך נישט אַראַפּ, מען טאָר זיך נישט בוקן צו קיין עבודה-זרה, — האָט ר' מאיר אויפן שטרענגן קול באַפוילן, — קומט אויף דער סאַליע.

און ער האָט — ווי עס וואָלט גאַרנישט געשיען — איבערגעלאָזט דעם
פינף-הונדערט-רובלדיקן אונטער די באַלויכטענע טויערן פון דער קאַ-
טוילישער תּיפּלה.

אין דער סאַליע האָט אים מקבל-פנים געווען דאָס געשפּיל פון
קלעזמאַרים. ר' ישעיה פּריוועס אָנגעטאָן אין בגדי-שבת איז אים אַקעגן-
געקומען. ר' מאיר מענדלסאָן האָט זיך גישט געאַיילט אויסצוטאָן דעם
פּאַלטן, און אַרויסגענומען דאָס כתב און עס אַ פינצטערער געוויון ר'
ישעיה און געזאָגט, אַז אין אַ געוויוסן פּרט איז ר' ישעיה נאָך גישט
נאָכגעקומען זיינע התחייבותן. אויב ער וועט עס אויפן אָרט גישט טאָן
ד"ה נאָך פאַר דער חופּה, נעמט ער הערשעלעך און גייט מיט אים צוריק
אויף די נאַלעווקעס. ר' ישעיה קאָן דאָ הייסן אויסלעשן די לאַמפּן און
צוריקגיין אויפן גושיבאַוו. אויס שידוך.

ר' ישעיה אין די זיידענע בגדי-שבת האָט אויך פינצטער אַ קוק
געטאָן אויף ר' מאיר, און אויפן אָרט געטאָן אַזוי ווי ר' מאיר האָט
פאַרלאָנגט.

קאָפּיטל פיר און דרייסיק

נחת פון הערשעלען. דאָמלע טוט אָפּ אינדער-
געשווינד איר מוטער-פליכט. דאָמלעס טויט. דער
רבונו של עולם באַווייזט ר' ישעיה פּריוועטן אָן איי-
זערנע פּויסט. הערשעלע אַליין אין שלאָף-שטוב.
ר' ישעיה פּריוועט און הערשעלע. ר' מאיר מענדלשאַן
טוט ווידער אַ פינצטערן קוק אויף ר' ישעיהן. מען
זוכט פאַר הערשעלען אַ כלה. ליבעלע. שבעלע פּריי-
וועט צעוויינט זיך ביטער.

ערשט נאך דער חתונה האט ר' מאיר אויפגעהערט צו שיקן שליחים צו ר' ישעיהן. און ר' ישעיה האט געקאנט אנהייבן געניסן דעם נחת פון דעם געראטענעם איידעם. הערשעלע איז געזעסן יומם-ולילה און האט געלערנט. אין ר' ישעיהס גבירישע אָנגעכמורעטע סאַליעס האָט זיך כסדר געהערט דער זינג-זאָנג פון דער גמרא. ס'האָט עפעס אויסגעקוקט, ווי אין הערשעלעס לעבן האָט זיך גאַרנישט געביטן. ער האָט גאַרנישט באַמערקט אַז ער איז אַריינגעקומען אין אַן אַנדערער אַטמאָספּערע און אין אַ כסדר געשפּאַנטע און קאַמפּליצירטע פאַמיליע-פּאַליטיק. ער איז געבליבן דער פשוטער שטילער יונגערמאַן, צוגעבונדן צו דער גמרא. ר' ישעיה פּריוועס איז עלטער געוואָרן. אויך אים האָט אָנגעהויבן וואַ-רעמער צו ווערן אין האַרצן ווען ער האָט געזען דאָס פשוטע און איידעלע נפש אין זיין נאָענטקייט. יעדער מענטש — אפילו די ענאָטישסטע נאָטור — האָט, זעט זיך אויס, אַ באַרערפעניש צו האָבן דאָס געפיל פון אַן אומ-מיטלבאַרער געמיינשאַפט מיט אַ מענטשלעך וועזן וואָס איז פשוט. דאָ האָט אויך מיטגעשפּילט ר' ישעיהס ליבשאַפט צו דער איינציקער קרענק-לעכער טאַכטער, און ער האָט די דאָזיקע ליבשאַפט איבערגעטראָגן אויף דעם הכנעדיקן הערשעלען.

באַלד נאָך דער חתונה איז דאָכעלע פאַרגאַנגען אין טראָגן. אין ר' ישעיהן און אין שבעלע פּריוועס איז צוליב דעם נאָך מער פאַרשטאַרקט געוואָרן דאָס געפיל פון שרעק און ליבשאַפט. דאָכעלע איז בלאָסער און קרענקלעכער געוואָרן אין דעם אויפבלי פון מוטערשאַפט אין איר לייב.

זי איז געלעגן געווארן מיט א טאכטער. צום צווייטן יאר האט דאכעלע ווידער געהאט א טאכטער. זי האט זיך ווי צוגעאיילט מיטן פארגיין אין טראגן. מחמת זי איז כסדר געווארן בלאסער און קראנקער און גלייך זי וואלט אויף אינדערגעשווינד געוואלט אפטאן איר מוטער-פליכט. אין אירע אויגן האט געלויערט דער שטילער רעזיגנירנדיקער טויט פון א שווינדזיכטיקן. זי האט געהאט כסדר טעכטער. אויף קיין זין, זעט אויס, האבן אירע כוחות נישט געסטאיעט.

נאך דער פינפטער טאכטער זיינען אירע כוחות אויסגעגאנגען און זי איז געשטארבן.

עס איז געווען דער ערשטער גרויסער טרויער אין ר' ישעיה פריי-וועסעס הויז נאך די לאנגע יארן פון גאלדענער שפע, כבוד, מאכט און ברייטע גבירישע חתונות. דער רבנו-של-עולם וואס האט אויסגעקוקט צו באהאנדלען ר' ישעיה ווי א צערטלעך בן-יחידל און נישט לאזן קרומען א האר אים אויפן קאפ, האט אים דא מיט א ברייטער האנט געוויזן די טיפסטע לייד וואס עס קאן טרעפן א מענטש אפילו אויף דער גאלדענער שטול פון גליק. די פינף יתומות נאך כמעט אין די וויגן. דער שטילער אומבאהאלפענער יונגער אלמן וואס האט זיך אליין עפעס נישט געקאנט אויסגעפינען אין דער טראגישער סיטואציע. ער איז נאך קיינמאל נישט געשטאנען פנים-לפנים מיטן שיקזאל, און האט אלץ נישט געקאנט ריכ-טיק זיך פארשטעלן ווער עס האט אים ארויסגענומען דאכעלען פון דער שלאף-שטוב. דאס אלצדינג האט נאך טיפער און פולער געמאכט ר' ישעיהס הארץ מיט מענטשלעכן צער און דאס גרויסע אומגליק געהאלטן א לעבעדיקס פאר זיינע אויגן. אויך ער האט נישט געוואלט אפלאזן פון דער ליבשאפט צו דאכעלען. די איינציקע אוממיטלבארע ליבשאפט צו עמעצן וואס האט געטאטשעט אין זיין עגאמיש געמיט. די איינציקע טרעגער פון דעם דאזיקן ליבשאפט-געפיל אין ר' ישעיה ווינען געווען דער הכנעהדיקער הערשעלע און די פינף פאריהומטע פייגעלעך. און ער האט באשלאסן נישט אפצולאזן פון זיך אט-א דעם שטילן איידעלן יונג-מאן, און אין אים צו זען סיי דעם זכרון פון דער געשטארבענער טאכטער און סיי דעם אביעקט פון זיין איינציקער פאטערלעכער ליבשאפט.

ר' מאיר מענדלסאן אויף די נאלעווקעס האָט זיך געריכט אַז אים וועט איצט אויסקומען צו האָבן גרויסע און שווערע דין-תורות מיט ר' ישעיהו. און ער האָט זיך גאָר פונאויפּסניי גענומען איבערצוקוקן דעם „חושן-משפט“. ער איז שטאַרק איבערראַשט געוואָרן ווען ר' ישעיהו האָט אים געזאָגט אַז ער האָט בדעה צו קוקן אויף די פינף יתומות. ווי אויך אויף הערשעלען אַליין. ווי אויף זיינע געליבטסטע קינדער. ער איז גרייט אַלצדינג צו טאָן און צו זאָרגן פאַר זיי גלייך ווי זיי וואַלטן אַלע צוזאַמען געווען די טאָכטער דאָכעלע.

ר' מאיר מענדלסאן האָט פינצטער אָנגעקוקט ר' ישעיהו און ער האָט פּלוצעם אים געפרעגט ווי עס האָלט מיט דירה-געלט אויפן גושיבאָוו. וואָרעם אויף די נאלעווקעס גייט עס צו גאָר שווערלעך. די יידן אין זיינע הייזער דאַרט פאַרגעסן טיילמאַל וואָס עס געהער זיך על-פּי-דין. אַ פאַר חדשים נאָך דאָכעלעס טויט איז ר' מאיר מענדלסאן אַרויפגעקומען צו ר' ישעיהו פּריוועס. אים שטרענג און האָרט אָנגעקוקט און אים ענדלעך געזאָגט אַז על-פּי-דין טאָר הערשעלע ווייטער נישט זיצן אָן אַ ווייב. און ער האָט בדעה מיט אים אַ שידוך צו טאָן.


דאָ האָט ר' ישעיהו פּריוועס אַרויסגעוויזן אַלע שטאַרקייטן פון זיין כאַראַקטער אין אַ פּאָזיטיוו און רירנדיק געשטאַלט.

ער האָט באַפוילן די שדכנים אַז מען זאָל אויסזוכן פאַר הערשעלען אַ שידוך פון דעם שענסטן און איידלסטן יחוס אין פוילן. און דווקא אַ בתולה. נון וועט זאָ אויפשיטן ער אַליין. ר' ישעיהו פּריוועס. שדכנים האָבן מער נישט באַדארפט און זיי זיינען זיך צעפּלויגן איבער פוילן. עס האָט נישט לאַנג געדויערט און מען האָט געברענגט פאַר הערשעלען אַ כלה. אַ טאָכטער פון איינעם פון די גדולישיע פוילישע רבנים. ר' אַביגדור פון קויל. ר' אַביגדור איז שוין דאָן געווען אַ נפטר און די יתומה ליבעלע האָט זיך אויפגעהאַלטן ביי איר געשוועסטערקינד דעם נייעם קוילער רב. ר' ישעיהו האָט געשיקט שבעלען אויף צו „באַשויען“ די כלה. דאָס מיידל איז וואוילגעפּעלן געוואָרן. צום יאָר. איידער ר' מאיר מענדלסאן האָט נאָך באַוויזן צו קומען צו ר' ישעיהו און אים אויפצומישן דעם שולחן-ערוך. האָט מען אין וואַרשע געפראַוועט הערשעלעס חתונה. שבעלע פּריוועס האָט זיך ביטער צעווייגט ווען זי האָט הערשעלען געזען מיט

א פרעמדער כלה שטיין אונטער דער חופה. אבער ר' ישעיה האט טיף געשוויגן און געשענקט דאס גרויסע דרשה-געשאנק, צום יאר איז ליבעלע געלעגן געווארן מיט א יינגעלע און מען האט אים א נאמען געגעבן אביגדור נאכן אלטן קוילער רב. ר' ישעיה פריוועס האט געהאט סנדקאות, און באלד נאכן ברית פארשריבן א נדן פאר הערשעלעס ניי-געבוירן יינגעלע.

קאפיטל פינף און דרייסיק

דער מאקטימיליאן הערץ. ביים גערער רבין און
ביי די פריוועטעס. די קנאה אויף דער הערצן צווישן
ווארשעווער דאקטוירים. רכילותן. דער הערץ שטייט
פארן גערער רבין אין א צעריסענער יארמלקע.
אומעסט אויף א באזונדערן אופן. „אויף א רפואה
שלמה“. הכנהזיק לגבי ר' ישעיהן און פארשייט לגבי
די זין. דער הערץ זארגט זיך פארן געזונט פון די פריי-
וועטעס. צו די וויבלעך און צו די איידעמס. דער
הערצט באציאונג צו ארימע יידן. ביי דער הערצן
אויף די מרעפ. ער הייסט זיך ווייזן די צונג און נעמט
א הארמזן זעקסער.



ד"ר מאַקסימיליאַן הערץ האָט געוואוינט סאַמע אינמיטן פון יידישן געדיכטעניש אויף די קרולעווסקע גאַס האָרט לעבן גושיבאַוו. זיין נאָמען האָט הויך געקלונגען איבער קרוין-פּוילן. עס איז נישט קיין וואונדער; ד"ר הערץ איז געווען דער הויף-דאָקטאָר ביים רבין אין גער און דער הויף-דאָקטאָר ביי די פּריוועסעס. טאָמער האָט אין יענע צוויי געהויבענע רעזידענצן עמעצן אַ פינגער ווי געטאָן — צי חס-ושלום מען איז שווער קראַנק געוואָרן — האָט מען נאָר געוואוסט איין דאָקטאָר. דאָקטאָר הערץ. אַחוץ אַ געוואָלטיקער מומחה, וואָס ווען ער טוט נאָר אַ קוק אויפן חולה ווייסט ער מער פון אַלע דאָקטוירים. האָט מען אים, ד"ר הערץ, גע-האַלטן אויך פאַר אַ געוואָלטיקן בעל-מוצלה. אַ גרויסער גוטער-ייד האָט אים אַמאָל מיטגעגעבן אַ ברכה אויף זיין פּראַקטיק. אַלע חולאתן אַנטלויפן וואו דער פּעפּער וואָקסט ווען ד"ר הערץ גיט זיך נאָר אַ ריר צו צו זיי מיט אַ פינגער.

צווישן וואַרשעווער דאָקטוירים איז די קנאה אויף ד"ר הערצן געווען אויסערגעוויינטלעך. דאָקטוירים האָבן אויף אים דערציילט אַלערליי מעשיות, נעמלעך, אַז איין אויג האָט ער אַ גלעזערנס און אויפן אַנדערן איז ער קורצזיכטיק און ער זעט בכלל נישט וואָס עס טוט זיך אויפן פאַ-ציענטס פנים. דערצו איז ער היפש טויבלעך. אויב ער שטעקט צו זיין אויער צו אַ קראַנקן איז עס נישט מער ווי הוילער האַקוס-פאַקוס. ער הערט דאָרט ווי די וואַנט. די אַלע מעשיות האָבן אויף דאָס מינדסטע נישט גע-מינערט ד"ר הערצס געוואָלטיקע פּאפּולאַריטעט צווישן חסידים אין

פוילן, גערער חסידים האבן געזען ווי ביי דער מינדסטער קלייניקייט אין גערער הויף קומט ד"ר הערץ צופארן מיט גרויסן פאררעד, פארמאכט זיך מיטן גערער רבין, און בארגט זיך אויס ביי א משמש א צערעסענע יארמלקע כדי מיטן רבין נישט צו רעדן בגילוי-ראש. נאך ד"ר הערצס אוועקפארן הייסט דער רבי אויף דאס שטרענגסטע אפהיטן אלע פאר שריפטן פון ד"ר הערץ און נעמען אלע זיינע פילן און רעצעפטן. בכלל טאמער קומט א חסיד צום גערער רבין און איז זיך מזכיר וועגן א שווערער קראנקייט ביי זיך צי ביי זיין הויזגעזינט, פרעגט אים דער רבי צי ער איז שוין געווען ביים ד"ר הערץ אין ווארשע און וואס ד"ר הערץ האט געזאגט. מחמת ד"ר הערץ איז א גרויסער מומחה און דערצו א געוואלטיקער בעל-מוצלח.

דאס צווייטע הויז וואס האט דער פאפולאריטעט פון ד"ר הערץ צו געגעבן דאס גרויסע אנווען, זיינען געווען די פריוועסעס. אויב אין גערער הויף האט מען דעם ד"ר הערץ צוגעגעבן די גלאריע פון הצלחה און רבישקייט, האט ער פון די פריוועסעס ארויסגעטראגן איבער פוילן דעם גרויסן רום פון וועלטלעכקייט. מען האט געוואוסט, אז די פריוועסעס זיינען געקניפט און געבונדן מיט אויסלענדישע ווארעם-בעדער און מיט ווינער און בערלינער פראפעסארן — אויב זיי רופן ביי יעדער קלייניקייט און ביי יעדער גרויסקייט דעם ד"ר הערץ, מן-הסתם ווייסן זיי וואס זיי טוען. ד"ר הערץ האט דורך די פריוועסעס עפעס אוינס ווי באקומען די סמיכה פון דער גרויסער וועלט אין אויסלאנד.

ד"ר הערץ אליין האט אין די ביידע קעניגרייכן פון זיין פאפולאריטעט, אין גער און ביי די פריוועסעס, זיך איינגעארדנט אומעטום אויף א באזונדערן אופן. קיין גער איז ער געקומען מיט גרויסער הכנעה, פארן רבין איז ער געשטאנען אין דער אויסגעבארגטער יארמלקע און געמאכט דעם איינדרוק אז אייגנטלעך ווייסט דער רבי מער וועגן קראנקע און קראנקייטן ווי ער, ד"ר הערץ אליין. צום ווייבערשן טייל פון גערער הויף האט ער גערעדט אויף א ברייט-קליינגענדיקן ווארשעווער יידיש און האט צו זיינע רעצעפטן שטענדיק מינדלעך צוגעגעבן א פרומע ברכה „אויף א רפואה שלימה“. ער האט זיי אלעמען גערופן רביצין און אפגעגעבן גרויס כבוד. ביי די פריוועסעס האט ער בלויז צו ר' ישעיהו אליין זיך בא צויגן מיט הכנעה און אים מיט פיל ווירדע גערופן ר' ישעיהו. ביי די

זין אבער האט זיך הערצט באציאונג אינגאנצן איבערגעביטן. צי האט ער ר' ישעיהו געוואלט ווייזן אָן ער וויסט אָפּצושאַצן די דיסטאַנץ צווישן אים און זיינע זין און דערמיט ר' ישעיהו אונטערצוחנפענען — גענוג אָן צו ר' ישעיהם זין, אפילו צו אלעזר פּריוועסן אליין. האט ער זיך באַצויגן מיט דער גרעסטער האַפּערדיקייט. ער האט זיי אַלעמען געזאָגט „דו“ ווי זיי וואלטן געווען חדר-יינגלעך, הגם ער האט אויפן שטאַרקסטן אופן אַרויסגעוויזן גרויס זאָרג וועגן דער מינדסטער קלייניקייט וואָס שייך זייער געזונט. צו די פּריוועסעס איז ער געקומען אויף וויזטן הגם מען האט נאָך נישט באַוויזן אים צו רופן. ער איז געקומען אויפן בלויון הערן, אָן עמעצער ביי זיי איז נישט מיט אַלעמען. ד״ר מאַקסימיליאַן הערץ האט געוואוסט, אָן וויפל ער זאָל נישט אָנשרייען אויף די פּריוועסעס מיט זיין ברייטלעכן וואַרשעווער יידיש, וועט קיין שום אַנדערער וואַרשעווער דאָקטאָר נישט פאַרגעמען זיין אַרט ביי זיי. ער איז געווען זיכער. הינטער זיינע פלייצעס איז געשטאַנען דער גערער הויף און ר' ישעיה פּריוועס. צו דעם ווייבערישן געשלעכט ביי די פּריוועסעס — אַחוץ צו ר' ישעיהם שגורן — האט ער זיך באַצויגן מיט דער זעלביקער רחבותדיקער האַפּערדיקייט און האָט זיי אַלעמען געזאָגט „דו“ — נאָר ער האָט מיט זיי גערעדט אויף אַן אַלטן שליכטישן פּויליש. די מיידלעך ביי די פּריוועסעס, אפילו די כלה-מיידלעך, האט ער געקניפט אין די באַקן. די חתונה-געהאַטע ווייבלעך האט ער נישט געקניפט, אָבער אַחוץ דעם האָט ער זיך צו זיי באַצויגן מיט דער זעלביקער פאַרשייטקייט. די איידעם, וואָס האָבן אַריין-חתונה-געהאַט צו די פּריוועסעס, האט ער אויך געזאָגט „דו“, הגם זיי זיינען געווען פון ווילד-פּרעמדע משפחות. זיי זיינען געוואָרן זיינע פאַציענטן און ער האט זיך אָנגעהויבן צו זאָרגן פאַר זייער געזונט אַזוי ווי פאַר אַלע פּריוועסעס. ער האט זיך אָבער נישט אָפּגעהאַלטן מיט זיי צו טרייבן צוויידייטיקע קאַטאַוועסלעך אויפן חשבון פון זייערע ווייבער. מיט די איידעם האט ער גערעדט האַלב אויף יידיש און האַלב אויף פּויליש. סע האט זיך געוואַנדן אָן דעם גוטן געמיט.

צו אַרעמע יידן האט ער געהאַט אַ באַציאונג פון טיפּסטן ביטול און ער האט נישט געוואלט האָבן מיט זיי קיין מחזקות. זיי זיינען אים געווען צו לאַסט. דאָס געזונט פון אַן אַרעמאָן איז ביי אים ווערט געווען אַזוי פיל וויפל אַ שמעק טאַבאַק. דער איינציקער אַרעמאָן, וועלכער האט ביי

אים געהאט א שטיקל אַנזען, איז געווען לייבקע זאקאן. אַרעמע יידן האָט ער בכלל געזאָגט „דו“ און דערמיט געוואָלט ווייזן זייער מינדערווער-טיקייט. דער קלאַנג פון ד״ר מאַקסימיליאַן הערצס נאָמען האָט אָבער נישקשהדיק אָפּגעקלונגען אויף אין די אויערן ביי די אַרעמע יידן אין פּוילן. און זיי זיינען צו אים געלאָפּן. אַריינגעלאָזט צו זיך אין וואָרט-צימער האָט ער זיי נישט. זיי האָבן פול געמאַכט דאָס טרעפּן-הויז פון זיין גבירישער דירה אויף דער קרולעווסקע האָרט לעבן גושיבאָוו. נאָכ-דעם ווי ד״ר הערץ האָט זיך אָפּגעפּאַרטיקט מיט די חשובּע פּאַציענטן און ער האָט זיך פאַרנומען אַוועקצופאַרן אויף זיין קאָטש צו די שטאַטישע וויזיטן. האָט ער זיך מיטאַמאַל דערמאָנט אָן די אַרעמע יידן, וואָס האָבן פול געמאַכט זיינע טרעפּן. ער האָט זיך אָנגעטאָן דעם פּאַלטן און דעם קאַפּעליוש אויף אַוועקצוגיין. אין געאייילעניש האָט ער גענומען אין דער האַנט אַריין עטלעכע בויגן פאַפּיר און אַ בלייפּעדער און אַרויסגעגאַנגען אין טרעפּן-הויז.

אַלע אַרעמע יידן אויף ד״ר טרעפּ האָבן מיטאַמאַל אַ כאַפּ אַראָפּ גע-טאָן די היטלען.

— וואָס מאַכט איר, יידעלעך? — האָט ד״ר מאַקסימיליאַן הערץ אַ געשריי געטאָן אויף יידיש אָבער מיט רחבּותדיקן פּריצישן ביטול. — די בייכעלעך טוען אייך ווייזט ווייזט נאָר אויף טשיקאָועס די צונגען און איך וועל אייך פאַרשרייבן רעצעפּטלעך.

די אַרעמע יידן אויף די טרעפּ האָבן אַלע צוזאַמען אַרויסגעשטעקט די צונגען.

ד״ר הערץ אין פּאַלטן און אין קאַפּעליוש איז אַרומגעגאַנגען צווישן די יידן מיט די אַרויסגעשטעקטע צונגען, אַ קוק געטאָן אויף אַ צונג און פאַרשריבן אַ רעצעפּט. ביי די דאָזיקע יידן האָט ער נישט קיין סך גע-נומען, נישט מער ווי אַ האָרטן זעקסער פון אַ פּאַציענט.

קאָפיטל זענקס און דרייטיק

דער זיידע ברוך האָלט ביים שטאַרבן. די לאַנד-
שאַפטן האָבן געבײט; זייער אויסזען. די באַרע חיה
וויינט. דער זיידע בױך אויפן טויטנבנעט. דער פאַראַ-
ליזירטער גוף דערפילט ליבשאַפט און גיט פון זיך
אַרויס זיינע לעצטע טרערן.

מען רופט אַריין יידן צום זיידן ברוך. סע האָלט
ביי יציאת־נשמה. מען צינדט אַן ליכט און מען זאָגט
קאָפיטלעך תהילים. ברוך זיין אמת. דער זיידע
ברוך ליגט אויף דער ערד צוגעדעקט מיט אַ שוואַר-
צער אַטלעסענער קאָפּאַטע. איך פאַרגראַב מיין פנים
אין אַ קישן און ווײן זיך ביטער פאַנאַנדער.



א האלב יאר נאך מיין חתונה — איך בין גראד געזעסן אין מיין צימער און געשריבן — האט מיר חנהלע אריינגעברענגט א דעפעשע. די דעפעשע איז געווען פון לאדזש. איך האב זי אויפגעריסן. אין איר זיינען געשטאנען בלויז צעלעכע ווערטער: „קום גלייך צופארן. דער זיידע ברוך האלט ביים שטארבן.“

דאס ווארט „שטארבן“ אין שייכות מיט די נאענטע פון מיין משפחה און מיין יוגנט־היים, איז מיר אויסגעקומען אויכמעגלעך זיך פארצושטעלן. אוודאי האב איך געוואוסט, אז מענטשן שטארבן, הגם איך האב נאך קיינמאל נישט געהאט געזען קיין טויטן. עס איז פאר מיר געווען הוילע טעאריע און א מענטש ווערט מיטאמאל אויס לעבעדיק און מען לייגט אים אריין אין דער ערד. א טעאריע. אבער אז עמעצער פון די לעבעדיקע מענטשן וואס רינגלען מיך ארום און וועלכע זיינען געווען א טייל פון מיין יוגנט — און דערצו דער זיידע ברוך — זאלן האלטן ביי ווערן א טויטער. וואס הייסט עס? ווי אזוי איז עס מעגלעך?

איך בין באלד אוועקגעפארן קיין לאדזש. חנהלע איז מיטגעפארן. ס'איז געווען פורים־צייט. אויף די פעלדער זיינען נאך געלעגן די שנייען. די וועלדער זיינען געשטאנען קאלטע און באשנייטע. איך האב ארויסגע־קוקט דורך די וואגאן־פענצטער. מיר איז אויסגעקומען, אז די סוף־ווינטער לאנדשאפטן האבן זיך ווי פארענדערט. אין זייער גראען און פייכטן אומעט האבן זיי עפעס אזוינס ווי פון דעם טרויעריקן און מערקווייר־דיק־אומהיימלעכן געפיל, וואס פארבינדט איצט מיין הארץ מיטן שטארבן־

דיקן זיידע ברוך. קומענדיק קיין לאדוש און זעענדיק די גראַע הייזער, די פאַררויכערטע הימלען און דעם אומאויפהערלעכן געטומל — האָט זיך מיר אויסגעדוכט אַז איך דערקען זיי נישט. אויך זיי האָבן אויסגע- דריקט די פרעמדע אומהיימלעכע דערוואַרטונג אין מיר. לאַדוש, אירע מויערן און איר געטומלעניש האָט דעריבער אין זיך געהאַט עפעס פון אַן אילוזיע...

אויף די טרעפּ פון אונזער הויז אויף פיעטריקאָווער 88 האָט זיך מיר אויסגעדוכט, אַז דאָס האַרץ שטעלט זיך אין מיר אָפּ. איך האָב געטאָן נישט מער ווי איין קלונג ביי דער טיר.

די טיר פון אונזער דירה — די דירה פון וועלכער איך האָב געהאַט אַזוי פיל קינדעייטלעכע און זיסע דערינערונגען — האָט זיך געעפנט. איך האָב געטראָפּן פרעמדע מענטשן אין שטוב, און ווי קיינער וואָלט זיך אויף מיר נישט אומגעקוקט. אין אַ ווינקל ווי אַ דערשלאָגענע יתומה איז געזעסן די באַבע חיה און האָט געוויינט. סע האָט זיך געטראָגן דער ריח פון רעצעפטן. איך בין אַריינגעגאַנגען אין זיידע ברוכס שלאָף- שטוב.

מיין פאָטער האָט דעם זיידן ברוך געזאָגט, אַז איך בין געקומען. הגם דער זיידע ברוך איז געלעגן אַ געליימטער אויפן גאַנצן גוף, פונ- דעסטוועגן זיינען זיינע חושים נאָך געווען ביים פולן באַוואוסטזיין. מיין פאָטער האָט געזאָגט אַז ער מאַכט אַ באַוועגונג, אַז איך זאָל צוגיין צום בעט.

דעם זיידע ברוך האָב איך קוים דערקענט. ער איז געווען געל ווי וואַקס און אומבאַהאַלפן געגלאַצט מיט אַ פאַר שטאַרע גלעזערנע אויגן. די רויטע באָרד איז אים גראַ געוואָרן, אַ האַלבע צונג איז אים אַרויסגע- האַנגען פון די האַלב-געעפנטע ליפּן. דער אַטעם איז געווען אַ שווערער און אַ כאַרכלדיקער. זיינע טויטע גלעזערנע אויגן האָבן מיך דערזען און זיי האָבן זיך באַמיט צו שמייכלען. נאָר דער שמייכל האָט זיך אַדורכגעריסן דורך זייער שטאַרקייט ווי אַ גרימאַסע. ער האָט עפעס געמאַכט מיט די האַלב-אָפּגענע ליפּן און די צונג האָט אַדורכגעלאָזט אַן אומהיימלעך געכאַרכל. מיין פאָטער וואָס איז געשטאַנען לעב; בעט און איז געווען דער איינציקער וואָס האָט אים פאַרשטאַנען, האָט מיר געזאָגט, אַז דער זיידע ברוך פאַרלאַנגט, אַז איך זאָל מיך צו אים אַראַפּבויגן.

איך האָב מיך צו אים אַראָפּגעבויגן, — און די גרימאַסע אין די גלעזערנע פאַרשטאַרטע אויגן איז געוואָרן נאָך בולטער. דער זיידע ברוך איז געווען צופרידן.

דאָן האָט עס ווידער פון צווישן דער אַרויסגעהאַנגענער צונג געטאָן אַ כאַרכל. אַ פינגער פון דער געלער אויסגעדאַרטער האַנט. וואָס איז געלעגן ווי אַ שוין־געשטאַרבענע אויף דער קאַלדע, האָט זיך געטאָן אַ ריר. מיין פאַטער האָט נישט פאַרשטאַנען און געפרעגט דעם זיידן ברוך וואָס ער וויל. דער כאַרכל פון אונטער דער אַרויסגעהאַנגענער צונג איז אַרויסגעקומען אַ שטאַרקערער, דער פינגער אויף דער טויטער האַנט האָט געציטערט. די גרימאַסע אין די גלעזערנע אויגן האָט זיך אויסגע־שפיצט צו מיר.

מיין פאַטער האָט געפרוואווט טרעפן. די שמיעה ביים זיידן ברוך האָט געמוזט זיין אַ שאַרפע מחמת ער האָט אַלצדינג געהערט. ער האָט נישט אויפגעהערט צו כאַרכלען.

דאָן האָט מיין פאַטער גענומען מיין האַנט און זי צוגעפירט צו די שטאַרע האַלב־געעפנטע ליפן פונעם קראַנקן. די גרימאַסע האָט זיך ווי אַ צופרידענע באַרואיקט. דער זיידע ברוך האָט געציטערט מיט זיינע ליפן אויף מיין האַנט. די טויטע גלעזערנע אויגן זיינען אים פלוצעם פאַרשלייערט געוואָרן מיט אַ הויך פון טרערן. דער האַלב־טויטער פאַר־לאַזירטער גוף האָט אין זיך דאָס לעצטע מאל דערפילט ליבשאַפט. און ער האָט פון זיך אַרויסגעגעבן זיינע לעצטע טרערן.

צומארגנס האָט מען אויפאינדערגעשווינד אָנגעהויבן אַריינצורופן יידן צום זיידן ברוך. עס האָט זיך אָנגעהויבן די גסיסה. ס'זיינען אויך געקומען פרעמדע יידן ווי צום דאוונען. עפעס גאָר אַ פרעמדער ייד, וועלכן קיינער האָט נישט געקאַנט. האָט מיטאַמאַל איבערגענומען מיט גרויס מרה־שחורהדיקער האַפערדיקייט די קאמאַנדע אין אונזער שטוב. ער האָט מיט גרויס געבייזער און אויף לשון־קודש אַרויסגעטריבן די וויינענדיקע ווייבער פון זיידן ברוכס שלאָף־שטוב און געהייסן אָנצינדן ליכט. אַלע האָבן אים געפאַלגט. די יידן האָבן זיך אָנגעטאָן די גאַרטלען. טייל האָבן זיך אַרומגעבונדן מיט שנופ־טיכלעך און אָנגעהויבן צו זאָגן די קאַפיט־לעך תהילים וואָס מען זאָגט ביי אַ גוסס און וועלכע שמעקן באַשיימפער־

לעך מיט יציאת-נשמה און מיט קבורה. די ליכט האבן טריבע געפלאקערט אינמיטן דעם שטילן יידישן געברום. זיי האבן געפלאקערט ווי קליינע אומגעדולדיקע נשמהלעך, וואָס וואָרטן, אָז דעם זיידן ברוכס נשמה זאָל זיך שוין ענדלעך אַרויסקלייבן פון גוף. דער זיידע ברוך איז אָבער לאַנג געלעגן אַ גוסס. די גלעזערנע אויגן שטאַר, ווי זיי וואָלטן געקוקט אויף די יידן און אויף די ליכט, און ווי זיינע אויערן וואָלטן פאַרנומען דאָס געברום פון די טויט-קאַפיטלען פון תהילים. ער וואָט געכאַרכלט מיטן האַלדז, געגלאַצט און געכאַרכלט ביז ער האָט באַקומען שוים אויף די ליפן און די אויגן האַבן זיך אים פאַמעלעך פאַרגלייזט. ער איז שטיל געוואָרן אינמיטן דעם געברום פון די יידן.

ווען דער זיידע ברוך איז שוין געלעגן אַ טויטער, האַבן די יידן מיטאַמאַל אויפגעווערט זייער געזאָג. עס האָט זיך דערהערט אַ יאָמערלעך געשריי פון די ווייבער. דער פרעמדער ייד האָט שטרענג אַ קאַמאַנדעווע געטאָן מען זאָל אים דערלאַנגען אַ פּעדער.

ער האָט די פּעדער צוגעלייגט צו דער נאָז פון טויטן זיידע ברוך וואָס איז געוואָרן פון רגע צו רגע געלער און געלער. דער ייד האָט אַ זאָג געטאָן:

— ברוך דיין אמת.

די ווייבער זיינען אַרויס מיט אַ ביטער געוואָלד ווי גולנים וואָלטן זיך אַריינגעריסן צו אונז אין שטוב.


מען האָט דעם זיידע ברוך צוגעדעקט מיט אַ שוואַרצע אַטלעסענע קאַפּאָטע. די ליכט האַבן געפלאַקערט ביזנע און צופרידענע וואָס ענדלעך האָט דער זיידע ברוך אָפּגעגעבן די נשמה.

באַלד זיינען געקומען אַנדערע יידן און מען האָט דעם זיידן ברוך „אָפּגעהויבן“. מען האָט אים אַנדערגעלייגט אויפן האַרטן דיל, אים אונ-טערגעלעגט זיבן צעפּוילטע שטרוי, און אים פונדאָסגי צוגעדעקט מיט דער אַטלעסענער קאַפּאָטע. צוויי שבתדיקע לייכטער וואָס דער זיידע ברוך האָט נאָך געקראָגן דרשה-געשאַנק און וועלכע איך געדענק פון מיינע פריסטע קינדער-יאָרן — זיי האַבן תמיד וואָרעם און היימיש געלויכטן אויף אונזער ווייס-געדעקטן שבתדיקן טיש — זיינען אויך ווי דערשראָק קענע און פאַרזומטע געשטאַנען אויפן הוילן דיל דעם זיידן ברוך צו-קאַפּנס. צוויי סטעאַרין-ליכט האַבן אין זיי געברענט אינמיטן דער פּרוי-

מער אפגעשראקענער טאג-ליכטיקייט אין זיידן ברוכס שלאף-שטוב. דער זיידע ברוך איז געלעגן גאר א שטילער אונטער דער שווארצער אטלע-סענער קאפאטע מיט די פיס צו דער טיר ווי ער וואלט געווארט מען זאל אים רופן צו קבורה. דאס געוויין פון די ווייבער האט פאמעלעכל אויפ-געהערט. א ייד האט זיך אוועקגעזעצט לעבן צוגעדעקטן זיידע ברוך און אנגעהויבן צו לערנען משניות.

דער זיידע ברוך מיט זיינע וואונדערלעכע מעשיות, וואס האט גע-שריגן אויף די פויערים, און מיט מיר געגאנגען שפאצירן צווישן די סטאראפאליער טאפאלן און צווישן ווארעמע סטאדעס שאף איז איצט א בר-מינן...

נאכדעם ווי די ווייבער האבן זיך בארואיקט און ס'איז שוין געווען עפעס ווי א זעלבסטפארשטענדלעכע זאך, אז דער זיידע ברוך איז גע-שטארבן. — האב איך מיך פארמאכט אין א חדר. כ'האב מיך אנידערגע-לייגט אויף א סאפע, פארגראבן מיין פנים אין א קישן און זיך ביטער פא-נאנדערגעוויינט. ס'ערשטע מאל אין מיין לעבן האב איך מיך באגעגנט מיטן טויט. איך האב געוואוסט, אז פון איצטער אן וועט ער קומען אויף מיין וועג וואס אפטער. און איך האב געוואוסט, אז מיטן זיידע ברוכס אוועקגיין זיינען אונטערגעשניטן געווארן מיינע קינדער-יארן.



קאפיטל זיבן און דרייטיק

איך וויל זען מיינט א ווארט געדרוקט. אַלערליי
העמונגען. מיפע סימפאטיעס פאַרן „בונד“. אין וואַר-
שאַ וואוינט י. ל. פּרץ, די יידישע וועלט מאָדערניזירט
זיך. לייב וואָלנערמאַן מאַכט די גרויסע רעוואָלוציע.
א פרום בלאַט-צייטונג. אין גער הויבט מען אָן צו
האַבן חוש פאַר דער נייער צייט. דער „קליינער מענ-
דעלע“. ביי מין שווער אויפן גזשיבאַוו. יידן מיט
קאָפּעליושלעך. מענדעלעס באַציאונגען צו מיר.

יידישע, רומעניש, וואלאכיש

דער שופלאך מיינער אין וואָרשע איז כסדר פולער געוואָרן מיט מיינע שריפטן. איך האָב ענדלעך געוואָלט זען מיינס אַ וואָרט געדרוקט. אויך אין דעם דאָזיקן פרט בין איך געווען אַ ציטערדיק בן-יחידל און עס האָט מיר געפעלט די אינערלעכע איניציאַטיוו צו נעמען מיין גורל אין דער האַנט אַריין און צו וואַגן. איך בין תמיד געוואוינט געווען אַז מען זאָל מיך פאַרוואַרגן און אַז אַנדערע מענטשן זאָלן אַלצדינג טאָן פאַר מיר. אזא דערציאונג באַשאַפט אינעם מענטש אַ סך העמונגען. העמונגען פון וועלכע איך בין היינט נאָך נישט פריי. הגם מיינע יאָרן בויגן זיך שוין צו ענד און ווען איך שרייב די דאָזיקע שורות זיינען שוין די טראַגישקייטן פון לעבן אדורכגעגאַנגען איבער מיין קאָפּ ווי אַ שטורעם-ווינט.

איך האָב געהאַט די טיפסטע סימפּאַטיעס פאַרן „בונד“. אין וואָרשע איז געווען דער „בונד“. איך האָב נישט געוואוסט ווי אַזוי מען קניפט אַן באַציאונגען. אין וואָרשע איז געווען די יידישע ליטעראַטור. עטלעכע גאַסן ווייט פון מיר האָט געוואוינט י. ל. פּרץ צו וועלכן איך האָב אין מיינע רעיונות אַרויפגעקוקט ווי צו אַ גרויסע לעגענדאַרישע פערזענלעכקייט. מיין פאַטער האָט מיך דערציגן אין גרויס פיעטעט פאַר פּרצן. אין מיין שופלאך זיינען געלעגן כתבים. איך האָב געוואוסט. אַז מענטשן ברענגען אַרויף צו פּרצן זייערע כתבים. די מומע איטקע האָט אָפט דער-ציילט ווי אַזוי שלום אַש. אַ בית-המדרש-בחור פון קוסנע, האָט זיך מיט אַמאָל מיטגעגען און געפאַרן קיין וואָרשע צו פּרצן אים צו ווייזן זיינע כתבים. פּרץ האָט זיך באלד אויף אים דערקענט און אים צוגעהאַלטן

צו ווערן א בארימטער יידישער שרייבער. אט וואוין איך גאר נאָענט פון פרצן. מיין קאָפּ איז פול מיט שרייבערישע פלענער. מיין שופלאָד ווערט פולער און פולער מיט מיינע שאַפונגען, און אַרױפגיין אויף טשע-קאוועסט צו פרצן און אים פרעגן ווײַן מײנונג וועגן מײן שרײַבן, פעלט מיר די איניציאַטיוו און דער מוט. וואָס הייסט גיין צו פרצן? עס איז מיר אויסגעקומען ווילד און אוממעגלעך ווי צו פרואוון אַ גאַנג צו דער ליכטיקער לבנה.

מיטאַמאָל האָט זיך געמאַכט אַ צופאַל.

אין די חסידישע קרייזן אין פוילן אין וועלכע איך האָב געלעבט, איז דער געדאַנק וועגן אַרױסגעבן אַן אייגענע אַרטאָדאָקסישע צײַטונג געווען אויסטערליש פרעמד. אַזאָ געדאַנק האָט געשמעקט מיט השכלה און מיט אַפיקורסישע נײַקײַטן. די חסידישע באַפעלקערונג אין פוילן — נישט געקוקט אויף דער אויפלעבונג פון מאָדערנע און רעוואָלוציאָנערע שטרעמונגען אין די אַנדערע שיכטן פון דער יידישער געזעלשאַפט אין פוילן — האָט פונדעסטוועגן כסדר האָרטנעקיק געלעבט אין אירע הונדערטער־אַריקע טראַדיציעס. מען האָט נישט געוואָלט נאָכגעבן אויף אַ האָר. קיין שום קאָמפּראַמיסן. די חסידישע וועלט איז גיכער איינגעגאַנגען דערויף אַז מען זאָל פאַרלאָזן אירע רײען און זי זאָל פאַרלירן טײלן פון איר יוגנט, אידער אויף דאָס מײנדסטע אַרױסצוגיין פון די גײסטיקע מויערן פון איר לעבנס־שטײגער. דער יידישער פראָלעטאַריאַט אין פוילן האָט אָנגעהויבן דאָס גאַנצע יידישע לעבן צו רעוואָלוציאָניזירן. ער האָט געטראָגן די ראַדיקאַלסטע און פרייהייטלעכסטע לאָזונגען. די יידישע לײַטעראַטור און די יידישע פרעסע האָבן אויף אַ פּיאָנערישן אופן מיט דעם גרעסטן אידעאָלאָגישן פאָגאַנדערגעטראָגן די דאָזיקע ראַדיקאַלע לאָזונגען. די אַלטע פעסטונג פון דעם פרומען פּײַלישן יידנטום האָט פאַמעלעך אָנגעהויבן רערשיטערט צו ווערן אונטער די קלעפּ פון דער בײער שפּעפּרישער צײַט אין יידישן לעבן. דער אַלטער דור האָט אָבער נאָך האָרטנעקיקער אַרױנטערגעלאָזט די פענצטער און נישט געוואָלט הערן. אַן אומבאַקאַנטער יונגערמאַן אין דער שטאָט בענדין, לײב וואַלדנערמאַן מיטן נאָמען, האָט מיטאַמאָל געפרואווט אויף אייגענער אַחריות צו מאַכן די גרויסע רעוואָלוציע אין דער פאַרמויערטער חסידישער וועלט און גענומען אַרױסגעבן אַ פרום וואָכנבלאַט. דער יונגערמאַן איז

נישט געווען קיין גרויסער שרייבער, און ער האט זיך גיכער גענומען אלס מוסטער דעם אלטן משכילישן "המגיד". דער עיקר האבן אים, זעט אויס, אימפאנירט נחום סאקאלאווס טאג-טעגלעכע פאליטישע ארטיקלען א. נ. "דברי הימים". לאנגע מאמרים האלב מליצה און האלב ישיבה בחורישע פינגער-קוועטשעריי. דער בענדיגער רעוואלוציאנער האט זיך פארנומען צו גיין אין די דאזיקע וועגן און פרואוון צו געבן פאר חסידים א פרומען און כשרן נחום סאקאלאוו. סאקאלאוו איז דאן געשטאנען אויף די הויכענישן פון זיין פאפולאריטעט. יידן הצפירה-לייענער האבן פון אים געלעקט די פינגער.

וואלנערמאן האט דערווייל באוויזן ארויסצוגעבן סך-הכל נישט מער ווי איין נומער. דער נומער האט געהייסן א זיבן-גארנדיקן נאמען "הקול קול יעקב", און ער האט אים מיט די אייגענע הענט פול געמאכט מיט "חכמת הפאליטיקע" און מיט אנדערע שרייבער. עס האבן אויך דארט נישט געפעלט קיין שירים געבויט אויף "יתדות" און "משקלים". עס איז גענוג געווען בלויז דער שאטן פון א פרומער צייטונג צווישן פוילישע חסידים — אז עס זאל שמעקן מיט געוואלטיקער רעוואלוציע.

פון אלע רבישע הייף אין פוילן, האט מען אין גערער הויף גיכער געהאט אן אפן אויער פאר די צייטן וואס קומען אן. דער סאציאליזם און דער ציוניזם האבן אנגעהויבן צו רייסן שטיקער פון דער חסידישער יוגנט. דער ציוניזם האט זיך אפילו אויך געהאט אנגעטאן א פרומען טלית און אונטערן נאמען "מזרחי" אויף א לעגאלן אופן אנגעהויבן צו ווערברין מיטגלידער צווישן די פרומע פוילישע יידן. סע האבן זיך שוין אפילו געפונען רבנים, וואס ווינען עפנטלעך צוגעשטאנען צום "מזרחי" און אזוי ארום אנגעהויבן אויפצורייסן די פרומע יידישע מאסע אין פוילן פון איגעווייניק. אין די רבישע הייף האט מען דעם מינדסטן קאמפראמיס נישט געוואלט אנערקענען. און אפילו דעם "מזרחי" געשטעמפלט פאר אפיקורס-שישע מסיתים ומדיחים. און מען האט באפוילן זיי צו רודפן. אין די שטעטלעך וואו מען האט חושד געווען די רבנים אז זיי ווינען געכאפט אויף "מזרחי" האבן זיי חסידים געיאגט עד-חרמה. מען האט זיי געטריבן פון די רבישע הייף אלס הונדערט-פראצענטיקע אפיקורסים.

אין גער איז מען געווען איינגעהאלטענער. דער גערער רבי וואס האט אנגעהויבן צו "פירן" נאכן "שפת אמת" איז פריער געווען א סוחר

און גראד געשטאנען אין געשעפטלעכע באציאונגען מיט גרויסע רוסי-
שע אַסעקוראַנץ-געזעלשאַפטן. ער איז געווען אַ גרינדער פון אַ לאַטעריע,
און דער עיקר איז ער געווען איינער פון די גרעסטע ביבליאָגראַפן פון
דער אַלטער רבנישער ליטעראַטור. ער איז געשטאנען אין ברייטלעכער
קאַרעספּאָנדענץ מיט די גרעסטע ביבליאַטעקן אין דער וועלט און אַליין
געפאָרן קיין איטאַליע און דאָרט גענישטערט און געזוכט אין די גניזות
פון אַלטע שולן נאָך אַלטע כתב־ידן און רבנישע אַנטיקן. ער האָט זיך
גיכער אָנגעשמעקט מיט דער גרויסער וועלט מחוץ דער אָפּגעשלאָסענער
וועלט פון פּוילישן חסידות. און ער האָט פאַרשטאַנען, אז הגם אויף איין
זייט מוז מען שטרענגער און פאַנאַטישער באַשיצן דעם אַלטן שטייגער,
מוז מען דאָך האָבן אַן אָפּן אויג אויף די צייטן וואָס קומען אָן און מען מוז
זיך גרייטן זיי צו באַגעגענען.

דער יינגסטער ברודער פונם גערער רבין — חסידים האָבן אים גע-
רופן „דער קליינער מענדעלע“ — איז געווען מיינער אַ שוואַגער. אין די
פריערדיקע קאָפיטלען האָב איך דערציילט אויף וואָסער אופן מיין פרויס
שוועסטער חיהטשע האָט מיט אים חתונה געהאַט. מענדעלע איז געווען
אַ גרויסער למדן, אַ מענטש מיט אַ סך איידלקייט און אַ סך אינערלעכער
אינטעליגענץ. און זייער, זייער אַ קלוגער ייד. ער איז אומגעקומען אויף
קידוש־השם דורך היטלערס דייטשן. מענדעלע האָט אין זיך געהאַט פיל
ראַציאָנאַליזם — אָבער אַ ראַציאָנאַליזם אַ פאַרפּלופּטער — און ער איז
געווען פאַרפיעשטשעט דורך דער אַטמאָספּערע פון אַן אייביקער פיעטעט
מיט וועלכער חסידים האָבן אים אַרומגענומען אַלס אַ זון פון אַלטן גערער
רבין, דעם „שפת אמת“. ער האָט געהאַט אין זיך אַ באַהאַלטענע פריי-
הייטלעכע ניגערדיקייט אַריבערצוקוקן איבער דעם „צוים“ און צו הערן
וואָס עס זאָגן דאָרט די פרייערע גייסטער. נענטערע מענטשן צו מענדעלען
האָבן דערציילט, אז ער האָט ליב אַמאָל אַ קוק אַריין צו געבן אין ספּריי-
השכלה און אַפילו אין אַ יידיש ביכל. דאָס האָט אים לחלוטין נישט אָפּ-
געהאַלטן צו רודפן מיטן גרעסטן פאַנאַטיזם בחורים פון דער גערער
ישיבה וועלכע מען האָט חושד געווען אין טריף־פּסול. אייגנהענטיק האָט
ער געמאַכט שטרענגע רעוויזיעס אין זייערע טלומעקלעך. טאָמער האָט
מען עפעס געפונען האָט מען באַלד דעם בחור אַרויסגעוואָרפן פון ישיבה
און אויפן צאָרישן שטייגער אַרויסגעריסן דאָס ווילד־גראַז. פון די דאָזיקע

קאנפסקאציעס האָט ער מן־הסתם געהאַט ביכלעך אין זיי אַריינצוקוקן. אָבער אין תוך איז ער געווען אַ זעלטן אידעלער ייד. אַ ייד מיט שאַרפער קלוגשאַפט און אַפילו מיט סימפאטישן הומאָר. ער איז געזעסן גאַנצע נעכט און געלערנט. און אויך עוסק געווען אין רבנישער ביבליאָגראַפיע ווי זיין ברודער דער רבי.

זיין שאַרפע קלוגשאַפט האָט נישט געלאָזט טיפער אַריינקוקן אין זיין וועזן. אז דאָרט איז געווען אַ געשאַלטנקייט צווישן אַלטע איינגעזעסענע טראַדיציעס און פרייזינקלעכן ראַציאָנאַליזם. אין אַז אויך אין „קליינעם מענדעלעך“ — ביי זיין גאַנצן קנאישן טעמפּעראַמענט — האָבן זיך שוין געוווּן די צייכנס פון דער נייער צייט — דאָס האָט מען געזען אין אַ סך מעשים זיינע און אין די מענטשן פון זיין סביבה. איך האָב עס געהאַט גענוג צייט צו באַטראַכטן, מחמת מענדעלע פלעגט גאָר אַפט קומען קיין וואַרשע און ער האָט געוואוינט ביי אונזער געמיינזאַמען שווער. ביי משהל פּריוועס אויפן גושיבאָוו.


ווען מענדעלע איז געקומען קיין וואַרשע, האָט אין משהל פּריוועסעס דירה זיך געטאָן ווי אין אַ רבישן בית־המדרש. די שאַרפטע גערער חסידים זיינען צו אים אַרויפגעקומען. מענדעלע איז געווען דער ליבלינג פון גערער חסידים און אַליין געפראַוועט ווי אַ האַלבע רביסטווע. עס זיינען אַרויפגעקומען לומדים, בטלנים, און אַפילו אַרץ־ישׂראל־משולחים, יענע באַקאַנטע אומהיימלעכע שווייגנדיקע יידן. יידן הויכע און געוויקסיקע אין שוואַרצע גאָר לאַנגע קאַפּאַטעס און מיט גרויסע און ברייטע שוואַרצע בערד. יידן וואָס הגם זייערע פיס האָבן נאָך נישט אַרויסגעטרעטן פון דער פוילישער ערד, פונדעסטוועגן האָבן זיי אומעטום מיט זיך אַרומגע־טראָגן די הייליקע ערפּורכטיקייט פון אַרץ־ישׂראל און פון דער פרומער און הייליקער שטאָט ירושלים. מענדעלע האָט זיך מיט זיי געשושקעט. און דאָס האָט נאָך מער געשטאַרקט זייער אומהיימלעכקייט. מענדעלע האָט בכלל ליב געהאַט צו פירן די „וועלט־פאָליטיק“ צווישן פוילישע חסידים. די משולחים פון אַרץ־ישׂראל־געלטער זיינען געווען באַזונדערע „רעדלעך“ אין דער דאָזיקער „וועלט־פאָליטיק“, וואָס האָט זיך געצויגן פון גער ביז ירושלים עיר־הקודש.

צווישן די אַלע שאַרפע גערער חסידים האָבן זיך אויך באַוווּן יידן מיט אונטערגעשאַרענע בערדלעך. און אַפילו יידן מיט קאַפּעליושלעך. דאָס

זיינען געווען יידן, וואס האבן אייגנטלעך פארטראטן די פרייזניקע רא-
ציאנאלע זייט אין „קליינעם מענדעלע“. ס'זיינען געווען מאדנע יידן. האל-
בע משכילים, באהאלטענע אפיקורסים, און אפילו איינער עפעס א ייד
מיט פ. פ. ס. ישיע סימפאטיעס. בונדיסטן וואלטן געווען צו פאלקסטימלעך,
ס'האט געשמעקט פון זיי מיט פראסטע באלמעלאכישע יידן, ד"ה צו עס-
הארציש זיי זאלן אימפאנירן מענדעלען. דערצו זיינען בונדיסטן געשטא-
נען אין אפענעם קאמף מיט דער יידישער טרומקייט, וועלכע מענדעלע
האט עפנטלעך פארטיידיקט מיטן שארפטן פאנאטיום. אויך מיט אטא-
די „אונטערגעכאפטע“ יידן האט זיך מענדעלע געשושקעט פונקט ווי ער
האט זיך געשושקעט מיט די טונקעלע און ערפורכטיקע משולחים פון
אריי-ישראל-געלט. די „געכאפטע“ יידן קומען אריין אין זיין סביבה דע-
ריבער, ווייל מענדעלע האט נישט געוואלט האבן צו טאן מיט רבישע
מסחרים. ער האט זיך אין גער געעפנט א פאבריק פון סטעארין-ליכט. ער
האט גורס געווען נייערט וועלטלעכע מסחרים. צו די וועלטלעכע מסחרים
האט ער באדארפט וועלטלעכע יידן. דורך די דאזיקע יידן איז ער געוואויר
געווארן מיט וואס עס שמעקט „אינדרויסן“.

צו מיר האט ער געהאט זייער א גוטע באציאונג. די ערשטע סיבה
איז געווען, וואס איך האב אים אפן ארויסגעוויזן מיין גרעסטע סימפאטיע.
מענדעלע האט ליב געהאט, און מען זאל אים פארפיעשטשען מיט געפילן.
אזוי ווי איך האב, אזוי צו זאגן, אפיציעל באלאנגט צו דעם „קעגנערישן
לאגער“ פון גער, נעמלעך אלעקסאנדער, זיינען תמיד סימפאטיעס פון
א קעגנער די זיסטע סאר דער אמביציע. אין דעם דאזיקן פרט האט מען
דעלע געטראכט מיט געזעלשאפטלעכע טערמינען. אין דער אנגעכמו-
רעטער גבירישער שטוב פון משהל פריוועס און אין דער שווערער אטמאס-
פערע פון די פריוועסעס, איז מענדעלעס קומען קיין ווארשע, ווי אויך דאס
באווייזן זיך פון אלטע פארשלומפערטע חסידים צווישן די דאזיקע ווענט
— געווען א גרויסע גייסטיקע אפפרישונג. עס האט געשמעקט מיט די
יידן פון מיין יוגנט, מיט חסידות און מיט תורה. איך האב ליב געהאט
מענדעלעס שארפע יידישע קלוגשאפט און זיין רבישע איידלקייט. עס איז
מיר אויסערגעוויינטלעך געפעלן געווארן צו הערן אין דער נאכט, ווען
אלע זיינען שוין געשלאפן, דעם היימישן זינג-זאנג פון גמרא-לערנען, וואס
האט זיך שעהנווייז געטראגן פון מענדעלעס שטוב.

ער האָט מיך אויך געמוזט חושד זיין איז השכלה־נייגונגען און אין ידיעות אין טריף־פסול. אַזוי ווי איך בין גישט געווען קיין גערער חסיד — און דערמיט גישט באלאנגט צו די רעקוויזיטן פון זיינע מאַכט־אַמביציעס — האָט ער אַפיל גישט געפרואווט לגבי מיר אַנצואווענדן זיין רבישן צאַריזם. פאַרקערט: איך האָב מן־הסתם ביי אים געהערט צו דער סביבה פון די יידן מיט די אונטערגעשוירענע בערדלעך, וועלכע האָבן פאַרטראָטן זיין צווייטן פרייזניקן „איך“



קאפיטל אַכט און דרייסיק

קאנסערוואטיוו און ליבעראל. לייב וואלנערמאן
באקומט א „באפעל“ צו קומען צום „קליינעם מענ-
דעלע“. מען הייסט לייב וואלנערמאנען ווארסן און
ער קוקט זיך דערווייל אַרום ביי די פרוועסטע. מיר
טוט אַ פלאַט אין קאפּ ווען איר זע דאָס ערשטע מאָל
א רעדאַקטאָר. דער מלאך-הגואל קוקט אַריין אין מיינע
כתבים. אַזאַ גאַלדענעם פויגל האָט ער אומזיט געזוכט
איבער פוילן. מיר וועלן איבערקערן וועלטן. וואלנער-
מאן גייט אַריין צום „קליינעם מענדעלע“ מיט דריי
סיז רויט.

דער ערשטער נומער פון בענדיגער "הקול" וועלכן די "אונטער-געשוירענע" מקורבים האָבן מיט גרויס האַפערדיקייט אונטערגעטראָגן דעם "קליינעם מענדעלע" האָט פאַר אים מיטאַמאָל אויפגעטאָן נייע פענצטער סיי צום "אינדרויסן", סיי צו נייע מאַכט-אַמביציעס. מענדעלע איז געווען צו קלוג און צו שאַרפזיניק כדי ער זאָל נישט זען, אָד די נייע געזעלשאַפטלעכע כוחות — וואָס רירן אזוי יוגנטלעך אויף דאָס אייג-געפונדעוועטע יידישע לעבן אין פוילן — זיינען מער ווי לאַבוסעוואַטע און אַפיקורסישע שטיק וועלכע מען דאַרף פשוט איגנאַרירן. אזוי האָט מען געטראַכט אין דעם אָפגעשטאַנענסטן רבישן הויף אין פוילן, נעמלעך אין אלעקסאַנדער. דאָרט האָט מען זיך נישט צוגעגלויבט, אָד עס האָט זיך עפעס גערירט. די אַלטע גוטע צייטן וועלן בלייבן עד סוף כל הדורות. מען דאַרף אין יידישן לעבן גאַרגישט טאָן טיידן זיך צו קריגן מיט גערער חסידים וועגן אַ שוחד צי וועגן אַ רב ערגעץ אין אַ שטעטל. אין גער האָט מען זיך אָנגעהויבן פאַמעלעכל גרייטן. דער ערשטער וואָס האָט זיך גע-גרייט איז געווען דער "קליינער מענדעלע".

ער האָט עס געטאָן אויף אַן אופן ווי עס האָבן זיך אַמאָל געהאָבן געווען די יעוואיטן; פון איין זייט פאַרשאַרפן דעם פרומאַקישאַן פאַנאַטיוז און פון דער אַנדערער, פרוואון צו מאַכן פשרות און אַריינשטעלן אַ פוס אין דער נייער תקופה. מענדעלע האָט שאַרפער געמאַכט דעם רעזשים אין גער און אין גערער ישיבה. שאַרפער אָנגעהויבן זוכן טריף-פסולן ביי די ישיבה-בחורים און אַרויסוואַרפן די יעניקע וועלכע זיינען אָנגעשטעקט

מיט „אינדוריסן“. מען האט אפילו אנגעהויבן מקפיד צו זיין אז אין גער גופא זאלן חסידים טראגן פיאות. אבער מחוץ גער האט מען א קאד פעטשקע אפגעלאזט די לייצעס לויטן גייסט פון דער צייט, נישט געוואלט ארויסלאזן די איניציאטיוו פון דער האנט, און ארויסגעשיקט א ברעט אויף די שטורעמדיקע וואסערן.

לייב וואלנערמאן אין פראווינצערשן בענדיק, דער נגידיש-באלע-בעסלדיקער יונגערמאן, וואס האט פון לכתחילה מער נישט געמיינט סיידן ווי א ביסל אויסצולאזן זיינע שרייבענישן אויף אן אייגענער „בלאט-צייטונג“, האט פלוצעם באקומען א פארטרוילעכן באפעל צו קומען צום „קליינעם מענדעלע“ קיין ווארשע. וואלנערמאן האט זיינע אויערן נישט געגלייבט. עס האט זיך אים קיינמאל נישט געחלומט אז זיין ערשטער נומער פון „הקול“ וועט אזוי שאליק אפדוגערן אין די העכסטע פענצטער פון דער יידישער פרומקייט אין פוילן. ער האט טאקע נישט באלאמור טשעט און געקומען קיין ווארשע. מען האט אים געהייסן קומען צו משהל פרויעסן אין דירה און דארט וועט ער האבן ביים „קליינעם מענדעלע“ אן אוידענצן. דעם פראווינצער יונגערמאן האט זיך אין קאפ געדרייט פון די גרויסע נעמען צו וועלכע ער איז גערופן געווארן. ווען ער איז ארויפ-געקומען צו משהל פרויעסן אין דירה האט ער געטראפן חדרים פולע מיט יידן. קיינער האט זיך אויף אים נישט אומגעקוקט. איינער פון די „אונטערגעשוירענע“ מקורבים פון מענדעלען האט באמערקט דעם פרעמדן יונגמאן. עפעס א פנים-חדשות אין א נייעם נגידישן פאלטן וואס קוקט מיט גרויסע חידושדיקע אויגן אויף דעם געטומל פון חסידישע יידן און אויף דעם געשושקעריי אין אלע ווינקעלעך. ווען דער „אונטערגע-שוירענער“ האט געהערט, אז דאס איז דער רעדאקטאר פון „הקול“ איז ער גלייך פארשוואונדן געווארן צווישן די יידן, אריינגעגאנגען צו מענדעל-לען און דערציילט ווער עס ווארט.

צי מענדעלע האט ווירקלעך נישט געהאט קיין צייט, צי עס האט געהערט צו דער גרידסער דיפלאמאטיע צו ווייזן דעם געזוכטן און אויס-געקוקטן רעדאקטאר, אז ער מעג עס נישקשה האלטן פארן גרעסטן כבוד, וואס מען האט אים געהייסן אהערקומען פון בענדיק. גענוג. מען האט זיך אויף וואלנערמאנען נישט אומגעקוקט ווי ער וואלט גאר נישט עקזיס-טירט. פאמעלעכל האט זיך דער פראווינצערשער רעדאקטאר אנגעהויבן

צוצוגעוויינען צו דער לאַגע און זיך צו פילן היימישער אין דער סומלידקער פרעמדקייט אַרום אים. ער האָט זיך אָנגעהויבן אַרומצודרייען איבער די חדרים. אַגב איז ער נייגעריק געווען צו זען ווי עס וואוינען די פרויעסעס. ווייניק האָט ער זיך פון זיי אָנגעהערט אין בענדין.

פאַמעלעכל האָט ער זיך פאַרבלאַנדזשעט צו מיר אין חדר. דער-זענדיק נאָך גאָר אַ יונגעטשקן יונגמאַן. עפעס אַזעלכן וואָס באַלאַנגט נישט צום טומל אַרום מענדעלען. האָט ער זיך צו מיר אויסגעשמיכלט. ער האָט מיר אויף זיך ווייכן און דייטשמעריטן בענדינער יידיש אַ זאָג געטאָן ווער ער איז.

מיר האָט אַזש אַ פלאַם געטאָן אין קאַפּ. איך האָב געהאַט געלייענט דעם ערשטן גומער „הקול“, און דאָס איז דער רעדאַקטאָר בכבודו ובעצמו. פאַר מיר האָט נאָך אַ רעדאַקטאָר געקלונגען מיט אַלע זיבן חנען פון אַן איבערמענטש. און דאָ איז די דאָזיקע הערלעכע חיה — וואָס האָט כסדר פול געמאַכט מיינע געדאַנקען ווען איך האָב אַריינגעקוקט אין מיין שופלאַד מיט כתבים — מיר נישט דיר נישט זיך אַריינפאַרבלאַנדזשעט פשוט צו מיר אין די הענט. כ״האַב מיט גרויסע אויגן אָנגעקוקט לייב וואָלנערמאַנען. ער האָט פיזיאָנאָמיש נישט געשטימט מיט מיינע פאַר-שטעלונגען וועגן אַ רעדאַקטאָר. ס״הכל אַ נגידישער יונגערמאַן מיט אַ געל נאַרישעוואָטע אויסגעפוצט בערדל. נאָר וואָס זאָגט אַ פנים, ווען דער דאָזיקער יונגערמאַן איז פאַרט אַ רעדאַקטאָר.

לייב וואָלנערמאַן האָט זיך צוגעזעצט צו מיין טיש און אָנגעהויבן מיט מיר צו שמועסן. איך האָב כמעט נישט געהערט וואָס ער רעדט. מחמת דער קאַפּ איז מיר געלעגן אין שופלאַד צווישן מיינע שריפטן. איך בין נישט דרייסט געווען אַרויסצוקומען מיטן לשון. איך האָב געוואוסט, אַז קעגנאיבער מיר יצט דער מלאך-הגואל. נישט אַלע מאָל געשעען געלעגנהייטן און ניסים. טאַמער פאַרפאַס איך חס-ושלום דעם גינסטיקן מאַמענט, בלייב איך און מיינע שריפטן אויף אייביק שוין פאַרלוירענע. איך ווייס נישט פון וואָנען עס האָט זיך גענומען צו מיר דער מוט. איך האָב פאַרס אַרויסגעבעכעט פאַר וואָלנערמאַנען וואָס עס ליגט אין מיין שופלאַד.

וואָלנערמאַנס אַייגן האָבן אויפגעלויכטן. ער האָט מיט גרויס האָפער-דיקייט זיך געהייסן ווייזן די סחורה.


די הענט האבן ביי מיר געציטערט פון גרויס אויפערענונג. עס האָט זיך מיר אויסגעדוכט, אז דער דאָזיקער פרעמדער יונגעראַמאָן האָלט די וואָגשאַלן אויף וועלכע איך לייג אַרויף מיין לעבן.

איך האָב אַרויסגענומען טיילן פון מיינע שריפטן און זיי אים דער-לאַנגט. לייב וואָלנערמאָן האָט אין זיי אָנגעהויבן צו מישן. ער האָט קיין סך נישט געלייענט. באַלד האָט ער פאַנאָדערגעשפּרייט די הענט און צו מיר אַרויסגעשריגן אויף זיין ווייזן בענדיגער יידיש, וואָס האָט אין וואָלנערמאָנס בשמחהדיקייט געקלונגען נאָך דייטשמערישער, אז אַזאָ גאָלד-פּויגל האָט ער אומזיסט געזוכט איבער פּוילן. איצט איז ער אים אַריינגעפּלויגן גלייך אין די הענט אַריין. איך ווייס נישט צי וואָלנערמאָן האָט ווירקלעך געהאַט הנאה פון מיינע שריפטן. זיי זיינען געווען פאַר אים צו מאַדערן סיי אין דער שפּראַך און סיי אין אינהאַלט. וואָלנערמאָן האָט נאָך אינגאַנצן געשטעקט אין דער אַלטער מליצה און אין נחום סאַקס-לאָוו. אָבער די לויבענישן, וואָס האָבן זיך געגאָסן איבער מיין קאַפּ מיט דער גאַנצער פּראָווינצערשער איבערגעטריבנקייט פון אַ פאַרצייטישן משכיל האָבן ביי מיר צוגענומען דעם אַטעם. אויך איך האָב געוואָלט אַרויספאַלן וואָלנערמאָנען אויפן האַלדז און אים אויסקושן יעדעס ביני-דעלע. ער האָט אין מיינע אויגן באַקומען אַלע טויזנט חנען פון אַ גוטן און ליכטיקן מלאך.

מיר ביידע האָבן נישט געוואוסט ווי די צייט לויפט אַוועק. וואָל-נערמאָן האָט כמעט פאַרגעסן אז דער „קליינער מענדעלע“ לאָזט אים אר-מישנע לאַנג וואַרטן כדי אים צו ווייזן גרינגשעצונג און מינדערוויכטיקייט ווי אויך דעם גרויסן חסד וואָס מען האָט אים. דעם בענדיגער יונגמאַן, באַווויזן אים אַהער צו רופן קיין וואַרשע. ביי אַלע זיינע פאַרוויכטיקייטן האָט דאָך וואָלנערמאָן אָנגערופן חסידים „מורזי אור“ און פינצטערלינגען און דער עיקר, אז אין „הקול“ איז נישט בנמצא קיין שום מיטאַרבעטער. מיר ביידע, וואָלנערמאָן און איך, הייסט עס, ווען מיר וועלן נאָר נעמען די פּען אין דער האַנט וועלן מיר איבערקערן וועלטן און ווייזן ווער עס איז עלטער.


ווען איינער פון די „אונטערגעשוירענע“ מקורבים איז ענדלעך אַריינגעקומען און אַריינגערופן וואָלנערמאָנען צו מענדעלען, האָט זיך וואָל-נערמאָן גאָר אַ האַפערדיקער אויפגעהויבן פון זיין שטול און זיך גידיש-

לעד אַ גלעט געטאָן פאַרן געלן בערדל. ער איז אָהער געקומען צו מענדעלען מיט ליידיקע הענט, און אָט האָט ער מיטאַמאַל דריי טייז רויט; אַ מיט־אַרבעטער אין „הקול“, — און דאָס נישט סתם קיין מיטאַרבעטער, נאָר אַן איידעמל פון די פריוועטעס און אַ לייבלעכער שוואַגער פון מענדעלען גופא. וואָלגערמאַן האָט זייער פאַרזיכטיק געטראַכט אין זיינע שטילסטע מחשבות אַז ער וועט איצט ווייזן די גערער פינצטערלינגען ווער עס איז עלטער.



קאָפּיטל ניין און דרייסיק

נחום טאָקאָלאָוו אין גער. די קלעפּ פון רעוואָלוציע
ציענערן יידישן פּראָלעטאַריאַט. וואָלנערמאַן נעמט
אַרויס די סויד-טרום, אָבער מענדעלע ווערט קנאַפּ
נחפּעל. אַ שרייבער און אַ מאַרשאַליק. וואָלנערמאַן
ווערט קינלסער. מען דרוקט מיין ערשטע זאַך נאָר
מען וואָרפט מיר אַן אַ פּטעוודאַניס. דער בוימל טאָוימט
אַרויס אויפן וואַסער. די פּריוועטעס ווײַסן נישט וואָס
מיט מיר צו טאָן.



מענדעלע האט זיך מיט וואלנערמאנען פארמאכט אויף א לענגערער צייט און מיט אים אפגעהאלטן זייער א געהיימנישפולע קאנפערענץ. אויך מענדעלע האט ס'ערשטע מאל געהאט צו טאן מיט א רעדאקטאר, הגם ער האט נחום סאקאלאוו אַמאל געהאט געזען ביי זיין פאטער דעם אלטן גערער רבין. אבער ווען סאקאלאוו איז געווען אין גער איז מענדעלע נאך געווען גאר א יונג בחורל, און מען האט בכלל קיינעם נישט צוגע-לאזט צום עקזאטישן גאסט וואס איז געווען, אזוי צו זאגן, דער מלך מלכי המלכים פון אלע אפיקורסים אין פוילן. דער גערער רבי האט מיט סאקאלאוו גערעדט געציילטע עטלעכע ווערטער ווי א גרויסער צדיק רעדט אַמאל צו א דיבוק. צו וואס סאקאלאוו איז געקומען קיין גער ווייס איך נישט. דוכט זיך, אז סאקאלאוו איז געווען אזוי נאאייו צו וועלן פאר-אגיטירן דעם „שפת אמת“ פארן ציוניזם. אין גער האט מען סאקאלאוו אויפגענומען בלויז דערפאר ווייל בטעות האט מען סאקאלאוו באטראכט פאר א קרוב למלכות. פאר א קרוב למלכות האט מען אין גער געציטערט פונקט ווי אין די פארצייטישסטע יארן. דוכט זיך, ביי דער דאזיקער אוי-דיענץ פון סאקאלאוו ביים „שפת אמת“ האט אויך געמוזט ביי זיין דער גרויסער חסידישער קרוב למלכות ר' יואל וועגמיסטער פון ווארשע (וועגן ר' יואל אין די שפעטערע קאפיטלען). ביי מלכות-זאכן האט מען תמיד אין גער געוואלט האבן ביי דער האנט ר' יואל וועגמיסטערן. מאלע וואס עס מאכט זיך.

איצט האבן ויך די צייטן געביטן. די ארבעטער-דעוואלוציע האט אראפגענומען א סך פחד פארן מלכות אפילו אין די אויגן פון די פאר-

צייטשטעטע חסידים. די קלעפ פון יידישן פראלעטאריאט האבן זיך געמוזט הערן אפילו הינטער די פארשלאגנסטע טירן. פאר מענדעלען איז דא געזעסן נישט קיין שום יידישע בארימטקייט נייערט א פשוטער פראג-ווינציעלער יונגערמאן פון דער שטאט בענדין. א באלעבאטישער יונגער-מאן וואס האט בכלל אפשר נישט געהאט קיין גרעסערע אמביציע סיידן איינמאל ארויסצוגעבן א נומער מיט זיינע שרייבענישן. און האט אליין נישט געוואוסט אז אין רעוואלוציאנערע תקופות קאן מען מיט איין צו-פעליקן טריט ארויסרופן א געזעלשאפטלעכן כוח. וואלנערמאנס פיאנע-רישע (נישט פארדינסטע) פארדינסטן פאר דער מאדערן-ארגאניזירטער ארטאדאקסיע אין פוילן און פאר דער שפעטערער „אגודה“ וועלן נאך אמאל מוזן אפגעשטאצט ווערן.

אבער פארט איז פאר מענדעלען געזעסן א רעדאקטאר, און דער ערשטער רעדאקטאר פון אן ארטאדאקסישער צייטשריפט אין פוילן, אזוי צו זאגן, אן „הצמירה“ אויף א פסחדיק טעלערל. איך האב שוין אויבן דערציילט, אז אין גער האט מען זיך אנגעהויבן אפצוגעבן חשבון פון די געשעענישן וואס קומען אן און מען האט אנגעהויבן צו פירן די פאליטיק פון „צוויי הענט“ — איינע נאך מער א שטרענגערע און איינע וואס באמיט זיך ארויסצושטעקן א פינגער צו די ווינטן פון דער נייער תקופה. וואל-נערמאן איז געווען א פערדל וואס מען קען פרואוון דערויף א רייט סאן. אבער מען דארף עס צוימען, מאכן צו קליינגעלט און האלטן עס צו וואס און אזוי לאנג ווי מען באדארף. מיט זיין שארפער פקחות האט מענדעלע באלד דערטאפט דעם פארשוין, די פראווינצערישע לעמעשקע וואס וועט גיין אין יעדן שפאן, אבי נאר מען זאל אים לאזן ביי זיינע רעדאקטארישע אמביציעס. וואלנערמאן איז אויפן ארט ארויס מיט זיין טויז-טרוימף און דערציילט מענדעלען וואסער אוצר ער האט — מיר נישט דיר נישט — געפאקט ווארטנדיק ביז מען וועט אים רופן. ער האט געמיינט מענדעלען דערמיט צו אימפאנירן און צו ווייזן זיין כוח אין זיין בריהשאפט צו כאפן מיטארבעטער פארן „הקול“. אבער וואלנערמאן איז געווען ווייניק מענטשן-קענער, — נאך דערצו אויף אזא חכמהדיקע און קאמפליצירטע פערזענ-לעכקייט ווי דער „קליינער מענדעלע“, — און ער האט מיט זיין טויז-רויט גאר נישט געווארפן די ריכטיקע קארט. מענדעלע איז ווייט נישט

געווען נתפעל פון דער דאזיקער כשרער מציאה, און דאס איבער עטלעכע טעמים:

אין די דעמאלטיקע חסידישע קרייזן אין פוילן האָט קודם־כל „שרייבעריי“ — אפילו כשרע „שרייבעריי“ — היפש געשמעקט מיט קאָ-מעדיאַנטישקייט. עפעס אַזוינס ווי אַרויסשטעלן די אייגענע נאַרישקייטן פאַר אַלע עפנטלעכקייטן. דער דיכטער און דער מאַרשאַליק האָבן נאָך אויסגעזען ווי צוויי צווילינג־ברידער. עס איז מענדעלען לחלוטין גישט אָנגעשטאַנען צום כבוד צו האָבן אַ לייבלעכן שוואַגער אַ „שרייבער“. צווייטנס — און דאָס האָט באַלאַנגט צו דער „טאַפּליקייט“ פון מענדעלעס וועזן — ער איז געוואוינט געווען צו זיין אי די זון און אי די לבנה צווישן זיין סביבה, און בפרט צווישן דער משפּחה פּריוועס. דער מינדסטער שטערן וואָלט ביי אים צוגענומען אי רום, אי די צעפיעשטשעטע אויפּמערקזאַמקייט צו אים. מענדעלע האָט נישט געוואָלט האָבן קיין אַנדערע שטערן לעבן זיך. וויפּל שרייבעריי איז נישט געלעגן אויף דער ליניע פון זיינע אַמ־ביציעס, און וויפּל שרייבעריי איז — לויט אַלע אָנגענומענע טראַדיציעס — נישט קיין איבעריק גרויסער כבוד — פאַרט קאָן עס אַמאָל ברענגען רום און פּאָפּולאַריטעט. מענדעלע האָט נישט האָלט געהאַט מיט די אייגענע הענט זיך צו פאַרשאַפּן קאָנקורענטן.

דריטנס — דאָס איז געווען אַ דיפּלאַמאַטישער מאַטיוו — איך בין סך־הכל געווען אַן אַלעקסאַנדערער חסיד. אַלעקסאַנדער איז די שטאַרקסטע קעגנערשאַפט קעגן גער אין פוילן. אַלעקסאַנדער באַמיט זיך אומעטום און איבעראַל אַפּצוטאָן גער אויף טערקיש. מען דאַרף דעם קעגנער קיינמאָל נישט געבן קיין שאַנס. אפילו דעם ווינציקסטן און גישטיקסטן שאַנס.


ווען וואָלנערמאַן איז נאָך זיין לאַנגער אוידיענץ ביי מענדעלען ענדלעך אַריינגעקומען צו מיר אין חדר זיך צו געזעגענען. — האָב איך געזען אַז ער איז קעלטער געוואָרן צו מיין מיטאַרבעטערשאַפט. ער האָט מיר דער־ציילט, אַז עס איז באַשלאָסן געוואָרן דעם „הקול“ אַרויסצוגעבן אין וואַרשע. ער ווייטט נישט צי אין די ערשטע נומערן וועט ער קאָנען דרוקן מיינע זאַכן. ער האָט מיר געראָטן צוצוגרייטן קלענערע מאַמרים און ער וועט זיך מיט אַלע זיינע קרעפטן באַמיען ביי דעם רעדאַקציע־קאָמיטעט — וועלכן מענדעלע האָט אים אוועקגעשטעלט איבערן קאַפּ כדי אים צו האַלטן

אויפן אויג און אים צו ביגדן די הענט — אז סוף-כל-סוף זאל איך קענען זיך דרוקן אויף די שפאלטן פון „הקול“.

דער „הקול“ האט טאקע אנגעהויבן צו דערשיינען אין ווארשע אונטערן זיבן-גארנדיקן נאמען „הקול קול יעקב“. איך האב וואלנערמאנען געגעבן א קליינעם העברעאישן עסיי. ס'איז געווען א שטימונג-אויפזאץ אין וועלכן ס'האבן זיך היפש פארזיכטיק און הינטער זיבן שליערן אדורכ-געריסן מיינע סימפאטיעס פארן רעוואלוציאנערן יידישן ארבעטער-קלאס. וואלנערמאנען איז זייער געפעלן געווארן דאס לשון. די באהאלטענע טעג-דענצן זיינען אבסאלוט פרעמד געווען זיין פארצייטיש-משכילישן גע-שמאק. אבער ער האט שטארק געקעמפט אין רעדאקציע אז מען זאל עס דרוקן. מענדעלע האט זיך געקווענקלט. ווי עס זעט זיך אויס, איז אים מיין אויפזאץ געפעלן געווארן און ער האט נישט געקאנט ביישטיין דעם נסיון. ער האט מיט א שווער הארץ מסכים געווען. — אבער מיט א שארפער צארישער האנט אויסגעשטראכן מיין פולן נאמען (יחיאל ישעיה טרונק) פון דער אונטערשריפט און אליין פאר מיר צוגעטראכט א פסעוודאנים „טייל“, א פסעוודאנים מיט די איניציאלן פון מיין נאמען. מען האט ביי מיר נישט געפרעגט קיין דעה. וואלנערמאן האט מיר אפילו נישט דער-ציילט פון דער גרויסער אפערעציע. איך האב מיך ווי עס איז איבער-געבעטן מיטן געשענעם פאקט און אנגעהויבן צו דרוקן אין „הקול“ א סעריע עסייען אונטערן נאמען „מתוך פנקסי“. איך האב אליין אונטער-געשריבן דעם פסעוודאנים וועלכן דער „קליינער מענדעלע“ האט מיר בנוואלד אנגעווארפן.


דער סוד איז נישט לאנג פארבליבן אונטערן שטערצל. אז אן איידעם פון די פריוועטעס קאן האלטן א פען אין האנט און טרעט ארויס פאר דער עפנטלעכקייט — לאמיר זאגן אפילו אין דער מאסקע פון א „שפא-צירער“ (טייל) — אין יענע צייטן און לויט דעם נאמען וואס די משפחה פריוועס האט געהאט צווישן פוילישע יידן, איז עס געווען א גרויסע רע-וואלוציע. סע האט זיך נישט געפארט מיט די פארשטעלונגען פון דער חסידישער טראדיציע. דער „קליינער מענדעלע“ האט געוואוסט פאר-וואס ער קווענקלט זיך. מען איז באַלד געוואויר געווארן דעם סוד אין בראד ד״ה ווער עס איז דער „טייל“. אין שטיבל ביי די פריוועטעס האבן

די גרויסע פעטערס נישט געוואוסט צי זאלן זיי ווערן צו מיר נאך קעלטער, צי אפשר גאר מיך א קאפעטשקע מקרב זיין און מיר ענטפערן „גוט שבת“. הערץ פישמאן האט זיך צו מיר מער צוגעבונדן. עס האט אים נישט געשמעקט וואס איך שרייב לשון-קודש, גאר — כאפט עס דער וואטנמאכער — עס איז א רעוואלוציע אין דער משפחה פריוועס און פון א שרייבער טראגן זיך די ווינטן פון א פרייערער וועלט. אין אלעקסאנדער ביים רבין האט מען אנגעהויבן צו קוקן אויף מיר קרום. איעדע נייקייט איז טריף-פסול, אפילו ווען מען דערלאנגט זי מיט א כשרע פלאמבע פון גער.



קאפיטל פערציק

דער פעטער יאָטל, טראַכטן און טאָן ביי די
טרונקט, אברהם גליקסמאַן קעמפט מיטן רבונז של
עולם אויף טויט און אויף לעבן. אַשמודאי האָט זיך
צעלייגט אין קוטנע ווי ביים טאָטן אין וויינגאַרטן.
יאָטל כאָפט פענטש, חייט וואָדניק שווערם ביי אַ פאַר
חפילין אַז ס'איז לית דין ולית דיין. דער לובלינער
שידוך, יידן וואָס לאָזן זיך נישט בלאָזן אין דער קאַשע.
דס־שונאים מיט לובלין, די לאַמס אין די פינצערנישן
פון זייערע נאַפּט־טקלאָדעס. לייזער לאַט פאַטשט טאָג־
טערן אין סאַמע באַקו. דער פעטער יאָטל צווישן די
לאַמס, אַן אַלעקסאַנדער חסיד קומט שמועסן חסידות
נאָר ער כאָפט אַן אַפּשניט פון יאָטלס שווער, דער
פעטער יאָטל שניידט זיך אויף אַ דרך, יאָטל פאַרט
קיין אַמעריקע קויפן לאַמפן פאַר לובלינער יידן.
יאָטל דערציילט פון ניו־יאָרק און די לאַמס שעלטן
לובלין אין סאַמנס טאָטן אַרײַן. פון די ניו־יאָרקער
מאַשינען שפּרינגט אַרויס דער טיזל אינעם געשטאַלס
פון אַנקל טעט — און ביים פעטער יאָטל ווערן אַפּ־
געריסן הענט און פיס.



דער פעטער יאָסל, דער יינגסטער ברודער פון מיין פאָטער, איז נישט בלויז געווען דער ראדיקאלסטער פון זיינע ברידער, נייערט אויך דער טעמפערעמענטפולסטער און ענערגישסטער. די טרונקס, ווי אַ סך אינער טעלעקטואליסטן, האָבן געמאַכט אַ גוואַלטיקן חילוק צווישן דעם טראַכטן און דעם טאָן. ווי האָבן עס קיינמאל נישט געוואָלט צוזאַמענפאַרן. זיי האָבן נישט געהאַט דעם מוט צוצופאַסן די ווירקלעכקייט צו דער אילווייז פון געדאַנק. די פרייזניקע ראַציאָ וואָס האָט אַרגאַניש געשטעקט אין זייער וועזן איז אין דעם גאַנג פון זייער לעבן סוף-כל-סוף פאַרבליבן נישט מער ווי אַ בלוטלאָזער שאַטן אָן ווילן און אָן ממשות. יאָסל איז געווען דער פולשטענדיקער אויסנאַם צווישן די טרונקס. קוים איז אים געפעלן גע-וואָרן דער אַפיקורסישער וועג פון דער מומע איטקע, האָט ער זיך באַלד דערויף געלאָזט מיט דער פולער פאַרע. ער האָט נישט מורא געהאַט פאַר קאַנפליקטן און קאַנסעקוענצן. ווילן אָן טאַט איז פאַר אים נישט געווען קיין עסק.

אין קוטנע איז אַנטשטאַנען אַ ראדיקאַלער קרייז פון משכילים גאָר פון אַן אַנדערן שניט ווי אין זיי צייטן פון וואָלף לייב לערער. דער פירער פון דעם דאָזיקן קרייז איז געווען אַברהם גליקסמאַן (שפּעטער האָט ער מיטגעאַרבעט אין „היינט“). אַ קרייז, וואָס האָט אַלע יידישע פרומקייטן אַנגעזאָגט אַ קאַמף אויף טויט און אויף לעבן. אין קוטנע האָט מען דער-ציילט וועגן זיי מעשיות אַז ביי פרומע יידן האָבן זיך די האָר געשטעלט קאָ-פּויער. היינט אַז זיי מאַכן ראש-חודש-סעודות פון סאַמע טריפה מילך און חויר-פלייש. שבת איז די שטוב פון זייערע צוזאַמענקומענישן פול

מיט דעם רויך טון פאפיראסן און ציגארן. יום-כפור מאכן זיי גרויסע סעודות מיט חזיר און מיט יידן-סך. מען לייגט אויפן קול טריף-פסול מיט ניבול-פה און מען רעדט אויס על ה' ועל משיחו און אויף אלע גדולי-התורה און גוטע-יידן. חוץ דעם פראווען זיי אַרגיעס מיט שיקסעס און מיט זונות. פראַסט פשוט — אַשמדאי האָט זיך אַעלייגט אין קוטנע ווי ביים טאָטן אין ווינגאַרטן און אברהם גליקסמאַן איז זיין געטרייער משמש. עס האָט נישט לאַנג גענומען און קוטנע האָט געקלונגען דערמיט, אַז מײן פעטער יאָסל, דער יינגסטער זון פון רב, איז נישט מער און נישט ווייניקער ווי איינער פון די נאַענטסטע ידידים פון אברהם גליקסמאַן. טוט-מיט אַלע אַפיקורסישע וויסטקייטן און מאַכט אויך צוזאַמען מיט די ליצנותן אויף יידישקייט און פרומקייט. דער זיידע ר' משהל האָט זיך תחילת גאַר נישט געוואָלט צוגלויבן, אַז די זאכן זיינען בכלל מעגלעך, און אַז זיין יאָסל איז גאַר אַ שותף צו די דאָזיקע פחדיםקייטן — און אויב יאָ, פאַר-וואָס לאָזט זיך דאָס פייער פון הימל נישט אַראָפּ אויף קוטנער אַפיקורסים און זיי האָבן נישט דעם שוואַרצן סוף ווי קורח בשעתו. יאָסל איז אָבער נישט געווען דער מענטש וואָס וועט עפעס האַלטן בסוד, אין אַ בגילופנ-דיקער שטימונג האָט ער זיך אַרזיסגעכאַפט פאַרן זיידן אַז אַלע חסידים וואָס קומען צו אים אַריין זיינען קנאים און פינצטערלינגען. דער זיידע ר' משהל האָט יאָסלען אינמיטן דער בית-דין-שטוב דערלאָנגט צוויי פייערדיקע פעטש. יאָסל איז געוואָרן נאָך אויפגערעגטער און האָט נאָך עפעס געדערשנט — נאָך דער זיידע ר' משהל האָט עס שוין נישט געהערט. אין אַ צייט אַרום זיינען עטלעכע בית-המדרש-בחורים אַריינגעקומען צום זיידן ר' משהל אין דער בית-דין-שטוב און בלאַסע ווי די וואָנט אים דער-ציילט, אַז אַקערשט האָט זיך חיים וואָדניק — איינער פון אברהם גליקס-מאַנס לייט — אַוועקגעשטעלט אינמיטן בית-המדרש האָרט ביים באַלע-מער, די טישן אין בית-המדרש זיינען געווען באַלייגט מיט אויפגעמישטע גמרות, בחורים האָבן געשמאַק געלערנט, חיים וואָדניק האָט גענומען אַ פאַר תפילין אין דער האָנט אַריין און אויפן הויכן קול אין אַלעמענס אויגן געשוואוירן, אַז די וועלט איז אַ קדמון און ס'איז לית דינא ולית דינא. דער זיידע ר' משהל האָט זיך געוואָלט רייסן קריעה און געזאָגט אַז אין קוטנע ברענט אַ פייער און יידן, פון קליין ביז גרויס שפילן אַלע דאָ מיטן לעבן.

אז דער זיידע ר' משהל האט געזען, אז מיטן פעטער יאסל האלט עס גאר ביטער האט ער באשלאסן מיט אים א שידוך צו טאן פון ווייטע מקומות. אזש פון לובלין. אבי וואס ווייטער פון די קוטנער אפיקורסים.

מיטן לובלינער שידוך האט דער זיידע ר' משהל געטראָפן פונקט קאפּויער ווי ער האט געוואלט. דער פעטער יאסל איז ערשט אין לובלין ארויסגעקומען אויפן ריכטיקן וואסער.

לייזער לאט, וועלכן דער פעטער יאסל האט באקומען פאר א שווער, איז געווען פון א משפחה גרויסגעוויקסעקע הארטע און טעמפערעמענט-פולע לובלינער יידן. יידן וואס האבן פיינט געהאט בטלנים און באַנק-קוועטשער ווי די זעסט. יידן וואס האבן זיך נישט געלאזט בלאזן אין דער קאזשע און האבן נישט געליטן קיין עוולה קעגן זיך. יידן וואס האבן געברענגט פון געזונטקייט און ליידנשאפט. אין לובלין האט מען געזאגט, אז ווייבער ווערן מעוברת בלויז ווען די לאַמס קוקן אויף זיי. עס איז נישט קיין וואונדער וואס די לאַמס האבן נישט געקאנט הויזן מיט לובלין און זיי זיינען זיך, די שטאט לובלין מיט די לאַמס. געווען דם-שונאים. אויך זייער מסחר איז געווען א שאַרפער און א געוואלצענער. זיי האבן געהאט גרויסע סקלאַדעס מיט גאָפּט און הערינג. אויב די לאַמס זיינען נישט געווען אין גאס אָדער אינדערהיים, זיינען זיי געזעסן אין די פייכטע פינצטערנישן פון זייערע סקלאַדעס. פינצטערנישן, וואס האבן עפעס ווי געברענגט פון די ריחות פון זאָלץ און גאָפּט. אין די דאָזיקע פינצטערנישן האט מען זיי גע-הערט שרייען אויף יידיש און אויף פויליש. ווען די סעדער אַרום לובלין האבן אָנגעהויבן צו ווערן האַרבסטיק און די נעכט לענגער, זיינען זיי, די לאַמס, געפאָרן קיין באָקו אין די גאָפּט-גרובנס כדי צו קויפן גאָפּט אויפן ווינטער — הגם קיין ייד האט דאָרט אין באָקו נישט געטאָרט שטעלן קיין פוס — געכוסעט דאָרט מיט מלכות, געגעסן וואס סע האט זיך געלאָזט, און געפאָטשט טאָטערן אין טאָמע באָקו טאָמער האט זיך זיי אויסגעזוכט. אז עמעצער קוקט אויף זיי קרום. זיי האבן געלאַכט פון אַלע וואוילע יונגען. פון אַ לאַמס אַ פאָטש האט אָפילו דער שטאָרקסטער גוי געזען די עלטער-באָבע. די לאַמס זיינען געווען גרעסער און ברייט-בייניקער פון אַלע לובלינער גוים און באַוויזן אויפצוהויבן אַ פאָס מיט גאָפּט גלייך ווי עס וואלט געווען אַ פלעשעלע בראָנפן. נישקשה, די לאַמס האבן זיך אָנגעזען אין לובלין, און הגם לובלינער יידן זיינען געווען מיט

זיי אויף מעסערס. האָבן פונדעסטוועגן אַלע יידישע שטובן אין לובלין געלויבטן פון לאַמס נאָפּט.

אין אַט אַזא שטוב איז מיטאַמאָל אַריינגעקומען דער פעטער יאָסל. אַ שטוב וואו מען האָט קוים געזען אַ סידורל, און דאָס אַ צעפליקטס און אין וועלכן עס האָבן געפעלט גאַנצע בלעטלעך. די טליתים אין וועלכע די לאַמס האָבן געדאוונט זיינען געווען צעריסן. די רצועות פון זייערע תפילין — אויסגעדרויפט און צעריבן, מחמת די שטאַרקע עראָטישע גופים פון די לאַמס האָבן נישט געליטן קיין פענטעס. זיי האָבן אָפּגעגעבן דעם רבונ'— של-עולם זייער דאוונען ווי זיי וואָלטן אים דערמיט געטאָן די גרעסטע טובה און ער זאל מער זיי נישט דולן קיין קאַפּ און לאָזן צורו. וואָרעם זיי האָבן קיינמאָל נישט געהאַט קיין צייט. דער טעמפּעראַמענט האָט כסדר געברענגט אין זייערע הענט. אָפּילו די ווייבער ביי די לאַמס האָבן גע- ברענגט פון טאָט אין זיי זיינען באַגלייך מיט די מאַנספאַרשוינען געזעסן אין די בייסיקע פינצטערנישן פון די סקלאַדעס און גענישטערט מיט זייע- רע הענט אין די געזאַלצענע ייבן פון די הערינג-פּעסער און געגאַסן נאָפּט. אין דער שטוביקער באַלעבאַטישקייט האָט מען זיך פאַרלאָזט אויף די דינסטן, און מען האָט זיך געקאַנט אויף זיי פאַרלאָזן. די דינסטן האָבן געוואוסט, אַז פאַר דער מינדסטער קלייניקייט וועט מען כאָפּן פייערדיקע פעטש פון דער באַלעבאַסטע מיט אירע טעכטער, אָדער אויסגעקניפט ווערן אויף בלוי פון די הונגעריקע און תמיד ליידנשאַפטלעכע מאַנס- בילן.

יאָסל איז מיטאַמאָל אַריינגעכאַפּט געוואָרן אין דעם געזונטן האָווע- רישן אימפעט פון די לאַמס ווי צווישן די רעדער פון אַ גרויסער רעשיקער פאַבריק. ס'איז דאָ נישט פאַראַן קיין אָפּשטעלעניש. מען מוז זיך מיט- דרייען. יאָסלען האָט דער דאָזיקער אימפעט פון אַ בלוטפולער ליידישאַפּט- לעכער ווירקלעכקייט אויסערגעוויינטלעך אימפּאַנירט נאָך די איידעלע טאַטלאָזע אינטעלעקטואַליזמען פון די טרונקס. דער זיידע ר' משהל האָט אָפּילו אָנגעזאָגט די אַלעקסאַנדערער חסידים אין לובלין אַז זיי זאָלן האַלטן אויף יאָסלען אַן אויב און זען אַז ער זאל זיצן ביי דער גמרא און אין שטיבל. נאָך דער זיידע ר' משהל האָט נישט געקאַנט די לאַמס. דער ערשטער אַלעקסאַנדערער חסיד וואָס איז אַרויסגעקומען צו יאָסלען און מיט אים געוואָלט פאַרפירן אַ שמועס וועגן איידעלע ענינים. האָט אויפן

אָרט געכאַפט אָן אַפּשניט פון יאָסלס שווער אָן ער זאָל קיינעם נישט
 דרייען קיין ספּאָדיק און אָן אים, לייווער לאַמען, נעמט בכלל אָן דאָס גרויסע
 חלשות צו קוקן אויף אויסגעבלאָסטע בטלנים און אויף מערידין-יידן.
 דער ייד האָט זיך אַ דערשראָקענער אָפּגעטראַגן, און געשריבן דעם זיידן
 ר' משהל, אָן יאָסלען איז שווער צו קריגן אין שטיבל אַריין. לייווער לאַם
 האָט יאָסלען אַריינגענומען אין זיינע סקלאָדעס און מירצעשעם ווען עס
 וועלן אָנקומען די גרויסע רעגנס וועט ער אים מיטנעמען קיין באַקו און
 ווייזן ווי ער פּאַטשט טאַטערן. יאָסל האָט געקוואַלן און זיך דווקא געוואַלט
 חברן מיט לאַמס מקורבים, וואָס זיינען געווען פונקט אַזעלכע ברענענדיקע
 יידן ווי לאַם, האָבן גאָר קנאַפּ געהאַלטן פון יידישקייט, גיכער זיך צו-
 געהאַרט צו די איינשעפטשענישן פון יצר-הרע און נישט איינמאַל אויף
 טשעקאוועסט אַ פאַר געטאָן קיין וואַרשע כדי צו בייטן די מערכה און
 טועם צו זיין די וואַרשעווער שיקסעס.


ס'זיינען פאַרבייגעגאַנגען עטלעכע יאָר, דער פעטער יאָסל איז געוואָרן
 וואָס אַמאָל מער פאַרקאַכט אינעם מסחר מיט נאַפט און אין די התנהגותן
 פון די לאַמס אין גאַס און אין שטוב, דער שווער לייווער לאַם האָט אים
 ענדלעך אַ שאַרפן קלאַפּ געטאָן אויף דער פלייצע און געזאָגט, אָן הגם ער,
 יאָסל, שטאַמט פון כּניאַקעס, פונדעסטוועגן שניידט ער זיך אויף אַ דרך.
 דער פעטער יאָסל האָט שטאַרק געהאַלטן פון לאַמס קאַמפּלימענטן. מיט-
 אַמאָל האָט ער געלייענט אין אַ צייטונג אָן אין אַמעריקע האָט מען דער-
 פונדן נייע נאַפט-לאַמפּן, וואָס ברענען העלער און ליכטיקער ווי אַנדערע
 נאַפט-לאַמפּן. דער פעטער יאָסל האָט נישט לאַנג געברייטעט און געזאָגט
 דעם שווער אָן אַט כאַפט ער זיך אַריבער קיין אַמעריקע אַ קוק צו טאָן
 צי מען קאָן מאַכן מסחר מיט די דאָזיקע נייע דערפינדענישן און זיי
 ברענגען קיין לובלין, זאָל ביי לובלינער יידן אויך אַמאָל ווערן ליכטיק
 ווי אין אַמעריקע. דער שווער האָט געזאָגט, אָן די לובלינער זיינען עס אַפילו
 נישט ווערט און זיי זיינען נישט קראַנק צו זיצן וואו עס איז טונקעלער.
 גאָר פונדעסטוועגן כאַפט זיי דער וואָסנמאַכער בעת עס גייט וועגן אַ
 קערבל. דער פעטער יאָסל האָט זיך אָנגעהויבן מכין צו זיין צו דער
 גרויסער נסיעה איבערן אַטלאַנטישן ים. ווען דער זיידע ר' משהל איז
 קוטנע האָט דערהערט אָן יאָסל קלייבט זיך קיין אַמעריקע האָט ער אים
 געשריבן אַ בריוו, אָן ער, דער זיידע ר' משהל הייסט עס, איז בשום

אופן נישט מסכים אויף דער נסיעה. קיין שום אָרנטלעכער ייד פאַרט נישט אַהין אין קאַלאַמבוסעס מדינה. סיידן שניידער-יונגען און אַנזעצער. ווען דעם זיידן ר' משהלס בריוו איז אַנגעקומען קיין לובלין איז שוין יאָסל געזעסן אויף דער שיף און געשווימען איבערן אַטלאַנטיק. ניו-יאָרק האָט יאָסלען אויסערגעוויינטלעך אימפּאַנירט. ער האָט געזען. אַז דער גאַנצער טעמפּעראַמענט פון די לאַמס איז נישט מער ווי אַ קליינער פונק פון דעם גרויסן פלאַם. וואָס פלאַקערט אין ניו-יאָרק. ער האָט געקויפט די נייע מאַשינען צו מאַכן ליכטיקערע גאַפּט-לאַמפּן און מיט זיי צוריק געפאַרן קיין לובלין. במשך די עטלעכע וואָכן וואָס ער האָט גאָך געלעבט גאָך דער אַמעריקאַנער נסיעה. האָט אים נישט אויפגעהערט צו הוושען אין קאַפּ דאָס אייביקע געהאָועניש אין ניו-יאָרק. די וואַלקנקראַצער, צו וועלכע מען מוז אויפרייסן די קעפּ כדי זיי אַנצוקוקן. און דאָס טיילוואַנשיע גע- לויף פון די עלעווייטעדס אין דער הויך איבער די גאַסן. ער האָט נישט אויפגעהערט צו דערציילן און די לאַמס האָבן געהאַרט און געקוואַלן און געשאַלטן לובלין אין טאַטנס טאַטן אַריין. יאָסל האָט זיך גענומען אויפצושטעלן די אַמעריקאַנער מאַשינען און צו ווייזן לובלינער יידן וואָס הייסט זיצן אין דער ליכטיקייט. ער האָט נישט געוואַלט באַנוצן קיין לובלי- גער מעכאַניקער, וואָרעם ער האָט געזאָגט אַז מיט די אַמעריקאַנער מאַשינען ווייסט ער זיך בעסער אומצוגיין ווי אַלע לובלינער כּניאַקעס. איך ווייס נישט וואָסער טייל וואָס עס געשטעקט אין די ניו-יאָרקער מאַשינען. מחמת בעת יאָסל האָט זיך ביי זיי געפאַרעט האָבן זיי עקספּלאָדירט מיט אַזאָ געוואַלד אַז לובלין האָט טאַקע געציטערט. אַבער דערביי זיינען ביים פעטער יאָסל אַפּגערייסן געוואָרן ביידע הענט און ביידע פיס, און ער איז געשטאַרבן אין גרויסע מאַטערנישן און יסוריב.

גאָר איך וויל נישט פאַראַוויסלויפן די געשעענישן.

קאפיטל איין און פערציק

די הימלישע סאכטער „השכלה ודעות“, „דיינע
שריפטן האבן געפונען חן און חסד אין די אויגן פון
פרצן. מרונק! איך קריג פון פעטער יאטל דעם אמתן
גאב. דער פעטער יאטל קומט קיין ווארשע מיט מיר
ארויפצוגיין צו פרצן. אן אויסגאנגאפישער רא-
מאן אויף העברעאיש.



דער פעטער יאָסל האָט טאַקע נישט געוואָלט אַריינשמעקן אין אַלעק-
סאַנדערער שטיבל. דערפאַר האָט ער מיטגענומען פון קוטנע אַלע התלהבות
זיינע פאַר השכלה און ליטעראַטור. אין די פרייערע מינוטן האָט ער אַליין
אַמאָל געפרוואווט אַ שרייב טאָן אַ העברעאישן שיר מיט לויבענישן פאַר
דער ליכטיקייט פון דער הימלישער טאַכטער „השכלה ודעת“ און מיט
די שאַרפטע פילן קעגן אַלע פינצטערע מורדים אין דער ליכטיקייט.
לובלינער משכילים האָבן גלייך דערשפירט דעם אָנגעקומענעם חבר
וואָס באַלאַנגט צו זיי מיט לב וגפוש, הגם ער איז אַן אייניקל פון די גרעס-
טע פוילישע רבנים און גוטע-יידן. דער דאָזיקער רענעגאָט האָט דער-
פאַר זיי נאָך שטאַרקער אימפּאָנירט. אין לובלינער משכילישע קרייזן האָט
מען אים אָנגעהויבן מקרב צו זיין און ער איז געווען דאָרט עפעס אַזויגס
ווי דער ליבלינג. מען האָט געגרינדעט אין לובלין אַ „הומיר“ — פאַרשטייט
זיך. דער פעטער יאָסל איז געווען דאָרט דאָס אויבערשטע פון שטויסל.
אַלע זיינע גייסטיקע אַמביציעס האָבן זיך צעבליט ווי בלומען אויף דער
זון.


מיטאַמאָל באַקום איך פון פעטער יאָסל אַ בריוו — גישט מער
און נישט ווייניקער; דער גרויסער שרייבער י. ל. פרץ איז געקומען פון
וואַרשע קיין לובלין צו האָבן אַ פאַרלעזונג אין „הומיר“, און ער, דער
פעטער יאָסל, האָט אים געוויזן מיינע עסייען אין „הקול“. דער פעטער יאָסל
איז גרייטעך נישט געווען צומירדן וואָס איך דרוק מיך אין אַ „פינצטער“
בלאָט, נאָר אַ געדרוקט וואָרט איז פאַרט אַ געזירוקט וואָרט. כּווייט נישט
וואָס פרץ האָט ווירקלעך געהאַט געזאָגט וועגן מיינע שאַפונגען אין

„הקול“. דער פעטער יאָסל האָט מיר געשריבן „כתביד מצאו חן וחסד בעיני הסופר הגדול מר י. ל. פּרץ“, ד״ה מיינע שריפטן האָבן געפונען חן און חסד אין די אויגן פון פּרצן. איך האָב מיינע אויגן נישט געגלייבט ליענענדיק. דער בריוו איז פאַר מיר געווען אַ גוואַלטיקער שאַק. בפרט, ווען דער פעטער יאָסל האָט מיר צוגעשריבן אַז ער האָט פּרצן דער־צײַלט, אַז איך האָב ליגן אַ טך בעלעטריסטישע כתבים און פּרץ האָט אים געזאָגט איך זאָל אַרױפּקומען צו אים אין וואַרשע און זיי אים ווייזן. כ״האַב געמיינט. דער סופּיס אין מיין שטוב האָט זיך געעפנט איבער מיין קאַפּ און אַלע ליכטיקע מלאכים קוקן צו מיר אַריין דורכן דאַך. פּרצעס נאָמען איז פאַר מיר דאָן געווען ווי עפעס אַ זאַך צו וועלכער מען קאָן גאָר נישט דערגרייכן. וואָס הייסט, כ״וועל אַליין אַרױפּגיין צו פּרצן ביי אַלע מיינע פאַרשטעלונגען און גליקלעכע חלומות. וואָס האָבן זיך אין מיר צעברענט אין דעם באַוואוסטזיין פונעם געדאַנק אַז אין פּרצעס קאַפּ פאַרנעמט אויך אַז אַרס מיין נאָמען — האָט מיר געפעלט דער מוט צו טאָן דעם געוואָנטן שריט צו וועלכן מיין ווילן האָט מיך געריסן.

איך האָב באַלד געשריבן אַ בריוו צום פעטער יאָסל אַז באַשר בכּן נישט געקוקט דערויף וואָס ער האָט מיר מיט זיין בשורה אונטערגעטראָגן אַלע זונען. קאָן איך מיך פאַרט נישט אַנטשליסן אַליין אַרױפּצוגיין צו פּרצן. אַמשר האָט ער אינצווישן פאַרגעסן די גאַנצע מעשה און איך וועל גלאַט צו אים קומען כעני בפתח. פּרץ וועט צומאַל נישט וועלן אַ קוק טאָן אויף מיר.


דער פעטער יאָסל האָט מיר צוריקגעשריבן אַ בריוו אַז איך זאָל נישט מאַכן די טרונקישע שטיק. איך וואָלט גאָר באַדאַרפט צו זיין איין שעה צוזאַמען מיט זיין שווער לייווער לאַם און ער וואָלט פון מיר אַרױסגעקלאַפּט די אַלטע בטלנישע איידלקייטן פון קוטנער יחוס. גלייך ווי מען קלאַפּט אויס דעם שטויב פון אַן אַלטן טעפּיד. גאָר ער זעט דאָך — און ער קאָן די משפּחה טרונק — אַז מיט בריוו וועט ער מיט מיר גאָר נישט מאַכן. איך וועל ווייטער בלייבן דאָס ציטערדיקע זיידענע יונגערמאַנטשיקל וועלכן מען מוז כסדר האַלטן צווישן וואַרעם־פּלאַשן. דערימאָך, האָט ער, דער פעטער יאָסל, ביי זיך באַשלאָסן, אַז וויבאַלד ער וועט זיך גאָר אַ ביסל באַפּרייען פון די ברענענדיקע מסחרים ביי די לאַמט וועט ער קומען קיין וואַרשע און מיט מיר אַריבערגיין צו פּרצן. סײַזוי באַדאַרף ער זיין

אין ווארשע און איינקויפן ביכער פאר דער ביבליאטעק פון לובלינער
 „הזמיר“. ער וועט שוין אינאיינעם זיך אריבערכאפן אין דער ווארשע-
 ווער אפערע. מחמת עס בענקט זיך אים סכנות צו גוטער מוזיק און צו
 גוט געזאנג. ווען איך וואלט נישט געווען אזא איידעלער כניאק וואלט איך
 באדארפט א שפיי טאן אויף אלע חסידים און טראדיציעס און מיט אים מיט-
 גיין אין דער אפערע. איך וואלט ערשט געווען וואס עס הייסט די גרויסע
 וועלט און דאס שיינע און פרייע לעבן. נאך ער ווייסט פון פאראויס אז עס
 וועט מיר פעלן דער מוט, און ווער ווייסט צי איך בין נישט קיין פאר-
 פאלענער. סייידן א שיקסע וואלט מיך געקאנט ארויספירן אויף א מענטש-
 לעכן דרך. אזוי האט דער פעטער יאסל צו מיר געשריבן אויף א משכילישן
 מליצהדיקן לשון-קודש. דערביי געגעבן אין טאטן אריין אלע קנאים און
 פינצטערלינגען, און מיך געהייסן צוגרייטן מיינע בעסטע כתבים כדי
 זיי מיטצונעמען ווען מיר וועלן ביידע ארויפגיין צו פרצן.
 איך האב מיך נישט געקאנט דערווארטן אויפן פעטער יאסלס קר-
 מען און געציילט די שעה. אין קאפ איז מיר אלצדינג געגאנגען אויף
 רעדלעך. ווי פאר יעדער גרויסער דערווארטונג האבן זיך אין מיר געמישט
 די ליכטיקסטע האפענונג און די טונקלסטע שרעק. איך האב גענישטערט
 אין מיינע כתבים אויסצוקלייבן וואס מיטצונעמען פאר פרצן. איך האב
 שוין דאן געשריבן יידיש, אבער מיר איז אויסגעקומען אז דאס בעסטע
 וועט זיין מיטצונעמען מיין גרויסע העברעאישע דערציילונג וואס איך
 האב געהאט אנגעשריבן. א דערציילונג עפעס אזוינס ווי אן אויסאביא-
 גראפישער ראמאן וואהיין כ'האב אריינגעלייגט אלע מיינע איבערלעבע-
 נישן. איבערלעבענישן פון אמאל און פון היינט. מיר האט זיך אויסגעדוכט,
 דאס וועט זיין דאס בעסטע פענצטער דורך וועלכן איך וועל פרצן לאזן
 אריינקוקן אין מיין וועזן.



קאפיטל צוויי און פערציק

דער פעטער יאָסל סומ כסדר דעם רבוננו של
עולם אויף טערקיש. דער גאַנג צו פרצן. פרצעט הויז
אויף צעגלאָנע נומער איינט. ערב פרץ. פרץ עפנט די
סיר. ביי פרצן אין קאַבינעט שמעקט פאַר מיר מיט
אַלע מוזעט. „אַנו יונגערמאַן, ווייזט וואָס איר האָט.“
פרץ בלענערט אין מיינע שריפטן און זאָגט, „אַז איר
קאָן נישט קיין העברעאיש. פרץ לייענט „קין און
הבל“.



נאך עטלעכע טעג אין א שפעטן פארמיטאג איז טאקע דער פעטער
יאסל צו מיר ארויפגעקומען. ער איז געקומען גאר א האַפערדיקער און
אן אנגעטוענער אין אייראפעאישע מלבושים. הגם א פאלנער „דייטש“
האַט דער פעטער יאסל פאַרט אויסגעקוקט ווי א ישיבה-בחור וואָס האָט
זיך פאַרשטעלט לכבוד פורים. די קוטנער רבנישע שטוב האָט נישט אַזוי
לייכט געוואָלט אַראָפּקריכן פון זיין פיזיאָנאָמיע. כ'האָב געזען ווי ער האָט
זיך געלאָזט וואָסן גרויסע נעגל אויף די הענט. מן-הסתם אַפּצוטאָן דעם
רבנו-של-עולם אויף טערקיש וואָס ער שניידט זיך נישט די נעגל אַלע
פרייטיק ווי ער איז עס געוואוינט געווען צו טאָן אין קוטנע. אפשר האָבן
די לאַמס געטראָגן גרויסע נעגל. דער פעטער יאָסל האָט כסדר געוואָלט
ווייזן. אַז ער באַלאַנגט מער צו די לאַמס ווי צו די טרונקס. די אַלע
מעגלעכקייטן זיינען מיר אַדורכגעפּלויגן דורכן קאַפּ. דער פעטער יאָסל
אַבער איז געווען ביי זיך זייער אַ האַפערדיקער. ער האָט מיר דערציילט
אַז ער האָט שוין אַלצדינג באַזאָרגט פאַרן לובלינער „הומיר“. נעכטן
אויפּדערנאָכט איז ער געווען אין דער אַפּערע און שפעטער אין אַ קאַ-
באַרעט. וואו עס האָבן געטאַנצט נאָקעטע שיקמעס און געוונגען לוסטיקע
און געפּעסערטע קופּלעטן. נאָר וואָס ווייטט אַזאָ טרונקישער כניאַק ווי
איך. דערווייל איז ער געוואויר געוואָרן אַז פּרץ נעמט אָן פון פיר נאָכ-
מיטאַג. איך זאָל מיך גרייטן מיט אים אַרױפּצוגיין צו פרעז און צי איך האָב
עפּעס אויסגעקליבן אויף מיטצונעמען. ער, דער פעטער יאָסל, בלייבט
נאָך צוויי טעג אין וואַרשע. אויב איך וועל זיין אַ מענטש וועט ער מיך
מאַרגן מיטנעמען אין אַ „קינאַ“ און ווייזן עפּעס פון דער שיינער וועלט.

אין טעאטער אריין וויל ער מיר נישט אַנשלאָגן צו גיין. ער ווייסט פון פאַראויס אז מיר וועט פֿעלן דער מוט צו טאן אזא רעוואָלוציאָנערן שריט און איינצורייסן מיט די חסידאָקעס.

עס האָט אָנגערוקט מיר אַזויגער. דער פעטער יאָסל האָט אַ זאָג געטאָן אז מיר דאַרפֿן גיין.

כ'האָב געפֿילט ווי איך ווער בלאָס און די הענט ציטערן מיר. איך האָב איינגעפאַקט מיין דערציילונג אין אַ בלאַט-ציטונג, און מיר זיינען אַרעפֿגעגאַנגען אויפֿן גושיבאָוו.

פֿונעם גושיבאָוו ביז צעגלאָנע 1 וואו פֿרץ האָט געוואוינט זיינען נאָר געווען עטלעכע גאַסן. אַ מהלך פון אַ קנאַפֿע פערטל שעה. נאָר דעם דאָזיקן אַנטשיידדיקסטן גאַנג אין לעבן מיינעם קאָן איך נישט פֿאַרגעסן ביז היינט צו טאָג. אַפֿילו אין עטלעכע און דרייסיק יאָר שפעטער ווען איך בין געגאַנגען איבער אַט-אָ די גאַסן פֿלעגט מיר דאָס האַרץ קלאָפֿן אין דערינערונג פון יענעם אויסטערלישן גאַנג. תמיד פֿלעג איך מיך דער-מאַנען אין די טראַמואַר-שטיינער, אין אַ געוויסער גאַז-לאַמפֿ, אין אַ צייטונג-קיאָסק, און אין יעדער קליינלייט, וואָס איז מיר דעמאָלט געפֿאַלן אין אויג אַריין. פֿאַרן טויער פון טוואַרדע 10 וואו עס איז געווען דאָס אַלעקסאַנדערער שטיבל, האָב איך אַריינגעקוקט אינעם לאַנגן הויף אַריין ווי איך וואָלט מיך געוואָלט געזעגענען מיט די מענטשן דאָרט אויף תמיד. דער גאַנג מיטן פעטער יאָסל צו פֿרצן האָט ביי מיר אויסגעקוקט ווי אַן אייביקייט.

אויפֿן ראָג טשעפֿלע און צעגלאָנע זיינען מיר אַריבערגעגאַנגען די גאַס. אַ גרויסער פֿאַבריק-קוימען האָט אַרויסגעשטאַרצט פון רוטע מויערן — און קעגנאיבער איז געשטאַנען אַ גרויס רחבתדיק הויז וואָס האָט אויס-געקוקט ווי אַ קאָזאַרמע מיט אַ סך פענצטער. מיר זיינען צוגעגאַנגען צום טויער. אין קעגנזאָץ צו אַלע וואַרשעווער הייזער איז דאָס טויער שטענדיק געווען פֿאַרמאַכט — און עס האָט פֿאַר מיר אויך עפעס געשמעקט מיט דער געהיימיספֿולקייט פון פֿרעזעס פֿערזאָן. מיר זיינען אַריינגעקומען אין אַ קליינעם און שטילן הויף. עטלעכע ביימער זיינען געוואָקסן אין דער מיטן. אויך די דאָזיקע ביימער אין דער שטילקייט פון אַ וואַרשעווער הויף האָבן פֿאַר מיר אויך עפעס געהאַט פון דיכטונג און פון פֿרץ. פֿרץ האָט געוואוינט אין אַ זייטן-איינגאַנג.

מיר זיינען אריינגעקומען אין אן אלט און וויער זויבער טרעפן-
הויז. די וויבער קייט איז געווען א גוישע און עפעס אזוי ווייט פון גע-
וויינטלעכן ווארשע. די טרעפ זיינען געווען ציכטיקע שמאלע און גע-
דרייטע. אויף די טרעפ איז געווען גאר שטיל ווי קיינער וואלט אויף זיי
קיינמאל נישט געגאנגען און קיינער וואלט אין יענעם הויז נישט גע-
וואוינט. אלצדינג האט פאר מיר געשמעקט ווי ערב פרוץ. איך האב גע-
פילט ווי דאס הארץ קלאפט אין מיר ווי א האמער און איך ווער בלאס.
ווען מיר זיינען געגאנגען אויף די טרעפ האט זיך מיר געוואלט, אז עס
זאל זיך ציען און ציען. אין מיין אומרואיקייט האב איך כסדר געוואלט
דערווייטערן פון מיר יענעם גרויסן מאמענט צו וועלכן מיינע פיס טראגן
מיר.

אויפן צווייטן שטאק זיינען מיר שטיין געבליבן פאר א קליין היל-
צערן הייזל וואס איז געווען ווי צוגעקלעפט צו דער וואנט. פון דער טיר
האט העל אראפגעלויכטן א מעשן בלעטל אויף וועלכן טאיו מיט גרויסע
ידישע אותיות געווען אויסגראוירט „ל. ל. פרוץ מקבל משעה 3 עד
שעה 4“. ביי דער טיר האט געהאנגען א גלאק אויף צו ציען, ווי אין פאר-
צייטישע הייזער.

דער פעטער יאסל האט געטאן א צי ביים גלאק. פון הינטער דער
טיר האט זיך דערהערט א לאנגער הייזעריקער קלאנג. מיר איז פלוצעם
אדורכגעפלוין א געדאנק אין קאפ אראפצולויפן פון די טרעפ און איי-
כערצולאזן דעם פעטער יאסל אליין. פון אינעווייניק הינטער דער טיר
האט זיך געהערט א שליסן. די טיר האט זיך אויפגעמאכט. אויף דער
שוועל איז געשטאנען י. ל. פרוץ.

איך האב פראו אמאל געהאט געווען פונדערווייטנס. אין דער לאנגער
טונקלער פעלערינע און אין ווייכן פילצענעם קאפעליוש איז ער מיר
אויסגעקומען ווי ער וואלט געווען א הויכער. איצט איז פאר אונדז גע-
שטאנען א נירעריקער דיקלעכער מאן, מיט גראלעכע קורץ-געשוירענע
האר. לאנגע געלע וואנצעס האבן אים פארדעקט דאס מויל. די שפיצן
פון די וואנצעס האבן זיך פאנאנדערגעשפרייט איבער זיינע מויל-ווינקלען
און אים געצייטערט אויף די באקן. פרוץ איז געווען אנגעטאן אין א סא-
מעטענער קורטקע. דער קאלנער פון העמד איז אים געווען לויז און גע-
וויזן א קורצן דיקלעכן האלדו. ער האט געטראגן בינאקלעס, נאר די גלע-

זער פון די בינאקלעס זיינען געווען איבערגעשניטן אין דער העלפט. ער האט צו אונז אויפגעהויבן א פאָר ווייכע ליכטיקע אויגן, און געפרעגט אויף פויליש וואָס מיר ווילן. באלד האָט ער זיך צוריקגעכאַפּט. ער האָט דער־קענט דעם פעטער יאָסל און איז איבערגעגאַנגען אויף יידיש.

— דאָס איז דער יונגערמאַן פון וועלכן איר האָט מיר דערציילט אין לובלינז האָט פּרץ געפרעגט און מיך אָנגעקוקט. איך בין געגאַנגען אין אַ לאַנגער קאַפּאַטע און אין אַ טוכן יידיש היטל. עס איז מיר שוין גע־וואָקסן אַ קליין געלבלעך בערדל. פּרץ האָט דערזען אין מיין האַנט אַ פעקל איינגעפאַקט אין אַ צייטונג — און ער האָט זיך אויסגעשמיכלט. קומט אַריין ווייטער, האָט ער געזאָגט.

פּרצעס שטוב האָט מיך געוואָלדיק איבעררעשט. וואָרעם אַלצדינג אין פּרצן איז ביי מיר אויסגעקומען פול מיט פּאַעזיע און באַרימטקייט. פּרצעס קאַבינעט איז געווען אַ גרויס ליכטיק צימער, הגם די פענצטער זיינען געווען אַלטמאָדישע, מיט קליינע שויבן און לופטשיקעס און האָבן אין זיך געהאַט עפעס פון דאָרפֿשיקייט. אין מיטן דער שטוב זיינען גע־שטאַנען אין גרויסע הילצערנע עמערס צעוואָקסענע אַלעאָנדער־ביימער, וואָס האָבן געהאַלטן אין בליען און האָבן פול געמאַכט פּרצעס שטוב מיט פלאַמיקער רויטקייט, אַ רויטקייט, וואָס איז ווי פייכט געווען אין דער ליכטיקייט פון דער אַריינשיינענדיקער זון. פון די פענצטער אין פּרצעס קאַבינעט האָט זיך געוויזן דער רחבֿותדיקער הימל, מחמת דער קעגנאיבער איז נישט געווען פאַרמויערט, נאָר דער הויכער פאַבריק־קוימען האָט זיך געצייכנט אין דער לופטן פונקט אַקעגנאיבער דעם פענצטער, וואו פּרץ האָט געהאַט שטיין זיין שרייב־טיש. אויפן שרייב־טיש זיינען געווען אָנגעשטעלט גרויסע וואָזאַנען מיט בלומען, וואָס האָבן כמעט פאַרשאַטנט אַלצדינג וואָס איז געשטאַנען אויפן טיש און עס האָט אויסגעקוקט גלייך ווי אויף פּרצעס שרייב־טיש וואָקסט אַ צעשמעקטער בלומען־גאַרטן. די ווענט אין פּרצעס קאַבינעט זיינען געווען געדיכט באַהאַנגען מיט אַ סך צייכענונגען ווי אויך פאַטאַגראַפיעס, צווישן זיי האָבן געהאַנגען עטלעכע אייל־פאַרטרעטן וואָס פאַרשיידענע מאָלער האָבן געמאַלן פּרצן אין אַלער־ליי פאַזעס.

אין דער נאַאיוויטעט פון מיינע געפילן האָט אַלצדינג דאָ געשטימט

מיט מיינע לעגענדארישע פארשטעלונגען וועגן פרצן. דאָ שוועבן טאָקע די מוועס. און נאָר פּרץ קאָן אַזוי וואוינען.

פּרץ האָט זיך צוגעזעצט צום טיש און אויך אונז געהייסן זיך זעצן. די בלומען אויפן טיש האָבן פאַרשיכורט מיט זייערע ריחות. פּרץ האָט אַ ווייז געטאָן אויפן פעקל. וואָס כ'האָב געהאַלטן אין דער האַנט און גע- זאָגט:

— אַנז יונגעראַן, ווייזט וואָס איר האָט.

איך האָב אים אַ נישט דרייטער דערלאָנגט דעם דיקן העפט מיט מיין אָנגעשריבענער דערציילונג. פּרץ האָט עס גענומען, אויפגעמישט, אַראָפּ- געלאָזט די אויגן איבער די באַשריבענע זייטן און אָנגעהויבן לייענען.

אין דער שטוב האָט געהערשט אַ שטילקייט. דער פעטער יאָסל האָט אויפגעהויבן דעם קאַפּ און געקוקט אויף די געמאַלטע פאַרטרעטן פון פרצן אין וועמעס שאַרפע קאַלירן עס האָבן זיך אויסגעמישט די ליכטי- קייטן פון דער אַריינשיינענדיקער זון. איך בין געזעסן ווי אַן אַטעם. איך האָב אַלע אינציאָטיוועס און ווילנס אַרויסגעגעבן פון דער האַנט און ס'האָט מיך באַהערשט די אַפּאַטיע פון אַ טיפּער אינערלעכער אויסגעליי- דיקטקייט. פּרץ האָט אין מיין העפט נישט געלייענט כסדר. ער האָט אַ ביטל געלייענט אויף אַ בלאַט. איבערגעמישט עטלעכע בלעטער און דאָן ווידער געלייענט.

פלוצעם האָט ער אויפגעהויבן די אויגן פון איבער די אויף דער העלפט צעשניטענע ברילן. ער האָט צוגעמאַכט דאָס העפט און עס אַוועק- געלייגט אין דער זייט.

— איר האָט אינטערעסאַנטערע געדאַנקען ווי... (דאָ האָט ער אַנ- גערופן אַ נאָמען פון אַ באַקאַנטן יידישן שריפטשטעלער) נאָר איר קאָנט נישט קיין העברעאיש. איר טראַכט אויף יידיש און זעצט זיך אַליין אי- בער אויף העברעאיש. ניין, ס'איז נישט קיין דרך. פאַרוואָס שרייבט איר נישט יידיש? סע שטייט אייך, אַן איידעם פון די פּריוועסעס, נישט אַן די שפּראַך פון די שניידער-יונגען?

איך האָב אים געענטפערט אַז איך שרייב אויך יידיש. נאָר איך האָב אים געברענגט אַ גרעסערע זאך.

— ניין, ניין, ברענגט מיר אייערע יידישן זאַכן. — האָט ער גע-

זאגט און מיר צוריק דערלאנגט דעם דיקן מאָנסקריפט. ער האָט אַ וויילע געשוויגן, דאָן האָט ער זיך אָנגערופן:

— כ'וועל אייך אומישנע איבערלייענען מיינס אַ זאך וואָס כ'האָב ערשט היינט אָנגעשריבן.

פרץ האָט גענומען פון טיש אַ גרויסן בויגן פאַפּיר, וואָס איז געווען אָנגעשפּיקעוועט מיט קליינע דריבניטשקע אותיותלעך. ער האָט זיך צו- גערוקט צום טיש. די גראַלעכע קורץ-געשניטענע האָר אויף זיין קאָפּ האָבן אויסגעקוקט שטייפּער און האַרטער צו ווערן. זיינע ליכטיקע אויגן האָבן זיך אָנגענומען מיט אַ פייכטן יוגנטלעכן גלאַנץ. ער האָט אָנגעהויבן צו לייענען.

עס איז געווען אַ פּאָעמאַטיש ליד אין פּראָזע „קין און הבל“. היינט האָלט איך עס נישט פון פרצעס בעסטע זאכן. דעמאָלט האָט זיך מיר אויסגעדוכט, אַז דאָס איז דאָס גרעסטע גייסטיקע איבערלעבעניש פון מיין לעבן. איך בין געווען דערשיטערט פון באַגייסטערונג און ערפורכט. פרץ האָט געהאַט אַ קול וואָס קיין ענלעכעס צו דעם האָב איך נאָך ביז היינט צו טאָג נישט געהערט. עס איז געווען שאַליק און צאַרט צוזאַמען. מעטאַלן ווי גאלד און זיס ווי דער איידלסטער האַניק. אייף דעם דאָזיקן קול האָט פרץ באַוווּן מיט מייסטערשאַפט אויסצושפּילן זיינע געפילן און זיינע אינערלעכע ברויזענישן. זיינע בענקשאַפטן און זיין אומגעשטילטן טעם- פּעראַמענט. עס האָט געקאָנט מאַנען ווי אַ דערצאָרנטער לייב און זיין גוט ווי די שטילסטע טויב. נישט בחינם איז פרץ געווען אַזאָ זעלטענער אימפּראָוויזאַטאָר און געקאָנט מיט זיך מיטרייסן דעם גרעסטן עולם.

ווען פרץ האָט געלייענט האָט זיך געעפנט אַ זייטנטיר. אַ קאָפּ פון אַ יונגמאַן, וואָס האָט געכאַפט אַן אַנבליק פון פרצן האָט שטרענג אַרייַ- געקוקט דורך דער טיר-שפּאַלט. ער האָט אָנגעקוקט די פרעמדע מענטשן. איבערהויפּט האָט ער געקוקט אויף מיר, דעם חסידישן יונגמאַן אין דער לאַנגער קאַפּאַטע און מיטן בערדל.

ער האָט באלד האַסטיק צוגעמאַכט די טיר.

ס'איז געווען פרצעס איינציקער זון, לוציאָן.

ווען פרץ האָט אויפּגעהערט צו לייענען, האָט ער זיך אויפּגעשטעלט

פון דער שטול. מיר האָבן זיך אויך אויפּגעשטעלט.


ער האָט מיר דערלאַנגט די האַנט אויף צו געזענענען.

— ברענגט אייערע זאכן אויף יידיש, — האָט ער געזאָגט, — וועלן

מיר זען.


ווען מיר האָבן סאַרלאָזט פּרצעס דירה האָט זיך מיר געדרייט אין קאַפּ. די עטלעכע ביימער אויפן הויף האָבן מיר אויסגעקוקט צו גרינען היימישער.

צומאָרגנס האָט מיך דער פּעטער יאָסל אָוועקגעפירט ווייט ערגעץ אין די אויאָדאָווער אַלייען וואו מען זעט גישט קיין יידן אין לאַנגע קאַפּ-פּאַטעס. אין גרויסן בסוד האָט ער מיך אַריינגעפירט אין אַ "קינאַ".



קאפיטל זריי און פערציק

מאיר דוד, א ווייבל ווי אלע ווייבלעך, מאיר
דוד לאזט ארויס זיינע פאר רובל אויף די ווארשעווער
וואסערן. ר' ישעיה פרידעסעס אייניקל טאר נישט
זיין קיין ארעמאן. אין די קופער-פאבריקן פון די
פרידעסעס, אַשין שפייזס ווארשע, אלעזר פרידעס קומט
אן צו פארן און אלצדינג גייט אויף רעדלעך, בלייבט
טשע מאכט אויפנאמעס, טינספולווער דער בוכהאל-
טער, מאיר דוד פרעגט מיך צי איך האב שוין אמאל
געזען לייבן און לעמפערסן. איך ביים איין אין דער
ווענדקע, אין ווארשעווער צירק, עס קומען רייטער-
קעס אויף פערד, און איך מיט מאיר דודן פילן זיך
ביסער, קלאון-שפיל, גוממוסיקע עלעפאנטן — חיות-
רעות.



דער מאן פון חנהלעס עלטסטע שוועסטער בלימטשע האט געהייסן מאיר דוד. מען האט אים געהאלטן פאר גאר א ווילדן חסידישן בחור, וואס האט נישט געקוקט אויפן אייגענעם ווייב. ווי איך האב שוין דער-ציילט איז בלימטשע געווען א זעלטענע שיינקייט. מאיר דוד האט נישט געהאט די מינדסטע השגה וואס עס הייסט א שיינע פרוי און ער האט בלימטשען פארווארלאזט, נישט חס ושלום אויף קיין אנדערע ווייבער, נאר אויף חסידישע סעודהלעך און אויף א חסידיש קערטל, ווען בלימטשע איז געגאנגען אויף די ווארשעווער גאסן האבן די גרעסטע מבינים איר גאכגעקוקט. מאיר דוד האט דערפון געוואוסט ווי פון דעם פאראַיאַריקן שניי. ער האט עפעס געהערט ווי מענטשן זאגן אז בלימטשע איז א שוין ווייבל. מאיר דוד האט זי אמאל אויף א טשעקאוועסט שאַרף אנגעקוקט. ער האט א פינטל געטאן מיט די אויגן און האט בשום אופן נישט געקאנט משיג זיין מיט וואס בלימטשע איז שענער פון אנדערע ווייבלעך. א ווייבל ווי אלע ווייבלעך.

פונקט ווי בלימטשע איז געווען א שיינקייט אזוי איז מאיר דוד געווען א זעלטן מיאוסער מאנסביל. ער האט געהאט א גרויס ברויגלעך פנים, אויף וועלכן עס האט זיך צעלייגט א גרויסע און לאנגע נאז, א נאז וואס האט דווקא זיך געשטופט אויף די ליפן ארויף. דאס בערדל האט אים נישט געוואלט וואקסן בשפע. מיט גרויס קארגשאפט האט זיך עס אים קוים אנגעזען אויף עטלעכע שטעלן פון די ברייטע ברוינע באקן און א ביסל אויפן האלדז. דאס קארגשאפט פונעם בערדל האט אים נאך מיאוסער געמאכט און איבערגעלאזט די גאנצע ממשלה אויפן פנים פאר דער נאז.

דאס העסלעכסטע זיינען געווען ביי אים די הענט. דיקע, אומגעלומ-
פערטע, פולע און רויטע הענט מיט היפשלעך אויסגעקרימטע פינגער.
הענט, וואס האבן אין זיך געהאט פון פארצוקנדיקע זיהשע לאפעס, ווען
איך האב געקוקט אויף מאיר דודס הענט, האב איך מיך קיינמאל נישט גע-
קאנט באפרייען פון דער פארשטעלונג ווי אזוי דער וויסער איידעלער
קערפער פון בלימטשען קוקט אויס צווישן די דאזיקע הענט. און עס האט
מיך דערמאנט אן דעם בילד ווי א ווילדער און אלטער וואלד-סאטיר
שפילט זיך מיט אן איידעלע גריכישע נימפע.

אחוץ זיינע הענט און זיין נאז, האט מאיר דוד חלילה אין זיך נישט
געהאט דאס מינדסטע פון א וואלד-סאטיר. פארקערט, ער איז געווען א
פשוטער גוטמוטיקער מענטש. א געמיש פון א האלבן חכם און א האלבן
נאר. וואס עלטער ער איז געווארן איז די חכמה ביי אים אויסגערוגען
און דאס נארישקייט האט צוגענומען. וועגן דעם שפעטער.

אין דער צייט פון וועלכער איך דערצייל איצט, א סך יארן פאר
מיין חתונה, איז מאיר דוד נאך געווען א שארפער גערער חסיד און האלט
געהאט די טויז רויט. אין ווארשע איז דאן געווען א מאדע אז גבירישע
יונגעלייטלעך, נאכדעם ווי זיי זיינען אראפגעגאנגען פון די קעסט, האבן
זיי געקויפט הייזער אדער אוועקגעגעבן זייערע נדנים אויף הלוואות און
גענומען פראצענטער. מאיר דוד האט זיך געלאזט אויף א לייכטערן ביסן
און ארויסגעלאזט זיינע פאר רובל אויף די ווארשעווער וואסערן. ער האט
זיך מיטן נדן נישט לאנג געשפילט. פסיקע ווארשעווער יידן האבן אים
אנגעזעצט די הלוואות. איידער מאיר דוד האט זיך אומגעקוקט איז ער
געבליבן מיט בלימטשען און מיט די קינדער אן א גראשן בעלט.

ר' ישעיה פריוועסעס אן אייניקל קאן דאך אבער נישט זיין קיין
ארעמאן. — האט מען זיך אנגעהויבן ארומצוקוקן פאר מאיר דוד א פרנסה.
ער האט געוואלט ווערן א "מענטש" אין דער גרויסער אייזנקראם און אויך
אריינשטעקן א פינגער אין דער פעטער שיסל באגלייך מיט אלע פרי-
וועסעס. די פעטערט האבן שוין קיינעם מער נישט געוואלט צולאזן. גענוג
פריוועסעס אין דער אייזנקראם. נאך גרויס מי און מאטערניש איז ענד-
לעך געגראטן אן מאיר דוד מיט בלימטשען און די קינדער זאלן זיך
אוועקציען אין דאָרף אַשיו. מאיר דוד האט דארט באקומען א שטעלע
אין די קופער-פאבריקן פון די פריוועסעס.

אין דער איינונקראם אויפן גושיבאז אוי אברהם פרייוועס געווען דער דעצידינגדיקער מושל. אבער איבער די קופער-פאבריקן אין אשין האט געהערשט אלעז פרייוועס. געהערשט מיט דער גאנצער מאכט. די איינז-קראם אויפן גושיבאז איז געווען דער אומאויסשעפלעכער ברונעם וואס האט געשפייזט די גאנצע משפחה אין כבוד און אין שפע. די אשינער קופער-פאבריקן זיינען געווען א געשעפט פון גאלע היזק. מען האט צו זיי כסדר דערלייגט און דערלייגט. נישט געקוקט אויף דערויף, וואס זיי האבן זיך מיט דער גרעסטער האפערדיקייט צעלייגט איבער א פויליש דארף און מען האט פון ווערסטנווייט געזען ווי עס רויכערן זייערע קיין מענס. — פונדעסטוועגן האט די קראם אויפן יידישן גושיבאז אלע מאל געמוזט אנווייזן די גוי'שע אשינער פאבריקן ווי א טרייע יידישע אים. אבער מען האט געהאלטן די פאבריקן. געהאלטן און דערלייגט די שווערע טויזנטער. קודם-כל האט עס געטאן אלעז פרייוועס מיט דער גאנצער שארפיקייט פון זיינע אמביציעס און זיין מאכט-געפיל. הגם קינדער אין די ווייגן האבן געוואוסט אז אברהם פרייוועס איז דער אייגנטלעכער פירער פון די פרייוועטישע עשרות, אבער אלעז איז פארט געווען דער „ליבלינג“ פון ר' ישעיהו און תרבות בלייבט תרבות. פאר דער וועלט אינדוריסן און פארן גרויסן אנווען פון די פרייוועטעס האבן די אשינער פאבריקן גע-שמעקט מיט רויטשילד און מיט רוטישע מאגנאטן. מען האט געהאט די רעקטארן, פעלדער און קאטשן. די וועלט האט געברענגט און אלצדינג איז געגאנגען אויף רעדלעך ווען אלעז פרייוועס איז א קום-אן געגעבן קיין אשין. ער איז געקומען צופארן אויף א קאטש נאשפיץ ווי ארוטישער פאמיעשטישק, די שיינע צעקעמטע בארד איז געפלוין אינעם ווינט און א גוי אין א ליוריייע פון א לאקיי האט אים אויסגעטאן דעם טייערן פעלץ אין ווינטער און דעם גראען זייענעם שטויב-מאנטל—זומער. זומערלעך איז צירעלע מיט די טעכטער געזעסן אין אשין אויף פרישע לופט. צירעלע האט פונדאסניי באקומען די פולע געלעגנהייט אלעמען צו ווייזן וואס עס הייסט א צמח און א פריזישע אריסטאקראטקע.

אט אין דעם אשין אריין האט מען אוועקגעזעצט מאיר דודן מיט בלימטשען. עס האט זיך ארויסגעוויזן; סיי אלעז פרייוועס און סיי צי-רעלע זיינען צופרידן געווען פון דעם גליקלעכן איינפאל. וואס צירעלע זאל נישט האבן געטראכט אין הארצן — פארט איז די שענע עלעגאנטע

בלימטשע געווען אן אוצר פאר דעם פרייצשן מלכות אין אשין. נאך אשין פלעגן קומען צופארן די גרעסטע אינדוסטריעלער פון פוילן און אפילו רייכע קופער-פאבריקאנטן און סוחרים פון פעטערבורג און מאסקווע. בלימטשע פלעגט זיי מאכן דעם האנאר און די מאגנאטישע אויפנאמעס. זי האט אימפאגנירט מיט איר שיינקייט, מיט אירע מאניערן און מיט דעם גאנצן חן פון א גרויס-טעאטישער דאמע. זי האט געווירן וואס עס הייסט פריוועס. מער האט אלעזר נישט באדארפט. מאיר דוד גופא האט זיך אויך אנגעהויבן אויסצומענטשלען אין אשין. אויב אין ווארשע איז בלימטשע באשטאנען דערויף אז מאיר דוד זאל בלייבן א ווילדער חסיד. האט זי דא, אין אשין, געזען אז ער זאל זיך לערנען פויליש. זי האט פאר-ריכט זיינע פוילישע שפראך-גרייזן און אים געלערנט מאניערן. מאיר דודן האט עס געוואלדיק אנגעהויבן צו אימפאגנירן ווען ער האט געזען ווי פאמעלעכל, פאמעלעכל, פאלן פון אים אראפ די בטלניש-חסידישע שא-לעכצן און די אויגן טוען זיך אים אויף. אויב מענטשן זאגן אז בלימטשע איז א שיין ווייבל מן-הסתם איז עס אמת. הגם ער אליין, מאיר דוד, זעט פארט נישט קיין חילוק צווישן איר און אנדערע ווייבלעך. נאך בארגנישט. אומצוגיין זיך מיט גרויסע לייט קאן זי באגלייך מיט צירעלע פריוועס. דערצו פארריכט זי די פוילישע שפראך-גרייזן, וואס רייסן זיך אים מעשה-שטן, ארויס פון מויל פונקט אקוראט ווען ער רעדט מיט גויים.

ווען פון מאל צו מאל איז מאיר דוד געקומען צופארן קיין ווארשע צוליב געשעפטלעכע ענינים, האבן אלע באשיימפערלעך געזען ווי ער וויקלט זיך ארויס פון דער חסידישער קאפאטע ווי א ציבעלע פון אירע שאלעכצן. דווקא האט ער האלט געהאט צו פארברענגען מיט דעם איינ-ציקן קורץ-געקליידעטן בוכהאלטער ביי די פריוועסעס, און נאר געוואלט רעדן מיט אים פויליש — אין דערביי גערעדט זייער פארויכטיק כדי זיך אליין צו קאנטראלירן די גרייזן. מען האט געזען ווי מאיר דוד ווערט פאמעלעכל אן אנדערער מענטש. דער שווער משהל פריוועס האט א מאך געטאן אויף אים מיט דער האנט.

אפילו צירעלע פריוועס האט אנגעהויבן צו רעדן צו מאיר דודן בעת ער פלעגט אריינקומען צו אלעזרן אפצוגעבן רעלאציע פון אשינער מסחר. זי האט אים — ווי ווילנדיק זיך אראפלאזן צו אים — געפרעגט אויף בלימטשען, גערעדט מיט אים פויליש, און ווען מאיר דוד האט גע-

מאכט אַ גרייז האָט זי זיך לייכט אויסגעשמיכלט און אינערלעך געקוואַלן פון שאַדנפרייד.

ווען ס'איז דערגאַנגען צו מאיר דודן קיין אַשין אַז איך שרייב לשון-קודשדיקע מאמרים אין „הקול“, האָט עס אים תחילת אימפּאַנירט. עס האָט אים אימפּאַנירט נישט דערפאַר ווייל ער האָט געהאַט די מינדסטע באַציאונג צו ליטעוואַרישע אַרבעט. ער האָט געוואוסט, אַז שרייבן אין אַ „ציטונג“ איז אויך אַן ענין פון היינטוועלטיקייט. אין משהל פּריוועסעס שטוב האָט ער צווישן זיינע שוואַגערס געוואַלט האָבן אַן אייגענעם מענטש.

געזען האָב איך אים, מאיר דודן, זעלטן. ער פלעגט גאר קומען אַלס גאַסט. ער האָט זיך וואָס אַמאָל מער אָפּגעוואוינט צו זיצן אין דער שטרענג-פרומער שטוב פון אונזער שווער משהל פּריוועס, און האָט כסדר געזוכט געשעפטלעכע תירוצים כדי צו פאַרברענגען מיטן קורץ-געקליידטן בוכהאַלטער פון די פּריוועסעס. איך קאָן מיך נישט דערמאָנען אויף וואָסער אופן מאיר דוד האָט עס געמאַכט, גאַר ער האָט מיך אַמאָל כלומרשט בסוד אַוועקגערוּפּן אין אַ זייט און געפרעגט צי איך האָב אין מיין לעבן שוין אַמאָל געהאַט געזען לייבן און לעמפערטן און אַנדערע חיות רעות.

עס איז געווען נישט לאַנג נאָכדעם ווי איך בין דאָס ערשטע מאל געווען ביי פּרצן. איך האָב מיך אויפן אָרט געכאַפט אַז מאיר דוד וויל מיך דאָ פאַרפירן ערגעץ אויף אַ טריפה אָרט. איך האָב מיך געמאַכט תּמעוואַטע, כלומרשט פאַרשטיי איך נישט זיינע באַהאַלטענע כּוונות, — און האָב מיט גרויס גאָאיוויטעט צוגעגעבן אַז פון וואָנען, ווי קום איך, אַ פּוילישער ייד, צו לייבן און לעמפערטן.

מאיר דוד האָט געזען ווי איך ביים מיט לעמעשקעוואַטע תּמימות איין אין דער ווענדקע און ער האָט מיר גאַנץ פאַרזיכטיק געזאָגט, אַז אויב איך וועל מיך שטאַרק אויסהיטן, און אַפילו חנהלען נישט דערציילן, וועט ער מיך היינט אויפדערנאָכט מיטנעמען און אין סאַמע וואַרשע מיר ווייזן אַלערליי ווילדע חיות.

איך האָב מיך גערן געלאָזט אויף דעם פאַרפירערישן געהיימעניש און כסדר מיך געשטעלט תּמעוואַטע. אויפדערנאָכט האָט מיך מאיר דוד אין גרויסן בסוד אַרויסגענומען אויף דער גאַס.

אויף דער גאס האט אונז אָפּגעוואָרט דער קורץ-געקליידעטער בוכ-
האַלטער (ער האט געהייסן טינטפולווער). מיר זיינען אָועקגעגאַנגען
אויף עטלעכע גאַסן ווייטער און דאָרט זיך אלע דריי צוזאַמען אַריינגע-
זעצט אין אַ דראָזשקע.

כדי זיך נישט צו פאַרראַטן און מאיר דודן נישט אָפּצושרעקן, האָב
איך כסדר געשפּילט די ראָל פון דעם נעבעכל וואָס ווייסט נישט ווער
עס האט אים געשלייערט. די דראָזשקע איז מיט אונז אָועקגעפאַרן אויף
די גויישע גאַסן צו דער ווייסל צו. וואוהין מיר פאַרן האָב איך נישט
געוואוסט. מיר זיינען לאַנג געפאַרן און ענדלעך דערלאַנגט אין אַ שמאַלע
גויישע זייטן-גאַס. אַ טונקעלע און אַ שוואַך-באַלויכטענע. אונזער דראָזש-
קע איז שטיין געבליבן פאַר אַ גרויסן קיילעכדיקן בנין.
עס איז געווען דער וואַרשעווער צירק.

איך האָב אויף אַן אמת נישט געוואוסט וואוהין מאיר דוד האט מיך
פאַרפירט און צו וואָסערע חיות רעות. אין דער רונדיקייט פון בנין האָב
איך געזען אַ סך טירן אין וועלכע עס האט אַריינגעשטראַמט ס'רוב אַ
גויישער עולם.

איך האָב מיך נישט געמרעגט. דער קורץ-געקליידעטער בוכהאַלטער
איז געגאַנגען דער ערשטער און אונז אַריינגעפירט דורך איינער פון די
טירן.

טינטפולווער דער בוכהאַלטער האט זיך געשטעלט אין דער לאַג-
גער שורה פאַר דער קאַסע. איך מיט מאיר דודן האָבן געוואָרט אין אַ ווינקל.
מיר זיינען געשטאַנען שווייגנדיקע אינמיטן דעם גויישן געטומל און זיך
נישט דערדרייטט איינער אויפן אַנדערן צו קוקן. ביידע האָבן מיר מורא
געהאַט זיך צו טרעפן מיט די בליקן. מיר זיינען ביידע מן-הסתם גע-
שטאַנען אין גרויס האַרץ-קלאַפעניש צי האָבן מיר חלילה נישט אַמאָל
איבערגעריסן דאָס שטריקל — טאַמער זעט אונז דאָ עמעצער און דער-
ציילט עס אין דער היים. דעם סקאַנדאַל אין זיין פינצטערקייט זיינען מיר
זיך אליין נישט בכוח געווען פאַרצושטעלן. אינצווישן איז אָנגעקומען
דער בוכהאַלטער און אונז אַריינגעמירט אינעווייניק אין די קאַרידאָרן.

וואו איך בין האָב איך אַלץ נישט געוואוסט. איך האָב בלויז געהערט
אַ שאַרף שמעטערן פון בלעך-מוזיק וואָס האט געהילכט ערגעץ פון אויבן
איבער אונזערע קעפּ. מײן גאָל האט געשמעקט דעם שאַרפן ריח פון

שטאל און בהמישקייט. מיר מוזן פארט דא זיין צווישן חיות — האב איך געטראכט — אבער וואס טויג דא די מוויק? דער בוכהאלטער האט אונז געפירט איבער טרעפ. ענדלעך זיינען מיר אריינגעקומען אין דעם גרויסן אמפיטעאטראלישן זאל פון ווארשעווער צירק.

דער גרויסער אמפיטעאטראלישער חלל איז געווען פארגאסן מיט ליכט. ערגעץ אויף אן אויבערשטן באלקאן האט שארף און רעשיק גע' שפילט אן ארקעסטער. עס האט אויסגעקוקט ווי דער רוים איז פול מיט ליכט און מיטן שארפן געשאל פון טראמפייטן. איך האב מיך באמיט נישט צו קוקן אויף מאיר דודן. די גאלעריעס האבן זיך אנגעהויבן אנצופילן מיט מענטשן. דער זאל האט געזומעט פון מענטשלעכע קולות ווי א צערוישטער וואלד.

מיטאמאל איז דאס געזומעריי שטילער געווארן. די מוויק האט הייליכער און רעשיקער אנגעהויבן צו שפילן גלייך ווי זי וואלט מיט איר טראמפייטן געשאל עמעצן געוואלט ארויסרופן. איך האב מיך א צושרא- קענער אומגעקוקט און אראפגעקוקט אונטן. עפעס א קליין און דיק קארליקל אנגעטאן אין א שווארצן פראק, אין א צילינדער, אין ווייסע הענטשקעס און מיט א לאנגער בייטש אין דער האנט, איז אריבערגעשפרונגען איבער דער צירק-ראמפע. צווישן עולם איז געווארן א געלעכטער ווען דער דאזיקער קאמישער קארליק האט געפאכעט און געקנאלט אין דער לופטן מיט דער לאנגער בייטש ווי ער וואלט כלומרשט עמעצן געיאגט. באלד איז שטיל געווארן. אן עלעגאנט ווייס פערד, איידל און שלאנק ווי א גרויסער פויגל, איז ארויסגעקומען פון די צירק-קוליסן. דאס פערד איז געווען געפירט פון א בלאנדער רייטערקע. די רייטערקע איז אינגאנצן געגאנגען אנגעטאן אין טריקאטן ווי זי וואלט געווען נאקעט, בלויז אויף די בלאנדע האר איז איר געזעסן א קליין פארשייט היטעלע מיט א גרויסער פעדער.

מאיר דוד האט געטאן א הוסט פון גרויס צעמישטקייט. און איך האב געפילט ווי דאס בלוט איז מיר געקומען אין קאפ אריין. איך האב נאך דעמאלט נישט געוואוסט פון טריקאטן און איך בין זיכער געווען אז מיטן פערד איז פשוט ארויסגעקומען א נאקעטע שיקסע. צו אזא פלוצעם-דיקן שאק אין מיינע טראדיציעס און אין מיין חסידישער דעציאונג בין איך גארנישט געוואוינט געווען. אלע חסידישע שעמעווידיקייטן און הע-מונגען זיינען מיר ארויפגעשוואמען אינעם געמיט. וואס הייסט, כ'בין

געגאנגען זען נאָקעטע פרויען? איך האָב פאַר מיר געזען מיין פאָטער, דעם זיידן ר' משהל, דעם אַלעקסאַנדערער רבין און די אַלעקסאַנדערער חסידים. עס האָט זיך מיר אויסגעדוכט: אַ תהום האָט זיך אַוועקגעלייגט צווישן מיר און מיין דערציאונג און אַז אויפן שטערן שרייבט מיר אַן אומזעבאַרע האָנט: אַן אַ גרויסן קינצייכן וועלכע אַלע וועלן דערקענען און אַלע וועלן לייענען. ווען די רייטערקע האָט פלוצעם געטאָן אַ חוצפה-דיקן שיקסעשן קוויטש, האָט זיך געטאָן אַ כאַפּ-אַרויף אויפן לויפנדיקן פערד, אָנגעהויבן צו טאַנצן אויפן זאָטל, און צו אַלעמען געהויבן אירע שלאַנקע פיס, — האָב איך לחלוטין געמיינט אַז אַלע זינד האַפטיקייטן פאַטשן מיר אין פנים אַריין און איך האָב מיך דערמאָנט ווי איך זיך ביי דער גמרא און לערן ביי ר' מרדכי וואַלשטשאווער.

מאיר דוד האָט געשוויגן ווי די וואַנט. אים איז מן-הסתם אויך גע-ווען ביטער אויפן האַרצן. ער איז בכלל געווען ווייניק עראָטיש. אַ גאָ-קעטע שיקסע, דערצו אַ רייטנדיקע אויף אַ פערד, איז ביי אים געווען די אמתע קליאַטשע. אָבער ער האָט אויך געוואוסט, אַז הגם ער וואוינט אין אַשון און רעדט פויליש מיט וואָס אַמאָל ווייניקער גרייזן, — פונ-דעסטוועגן איז ער פאַרט ר' חיים ליפשיצעס אַ זון און משהל פריוועסעס אַן איידעם. וואָס הייסט קומען — מיר נישט, דיר נישט — קוקן אויף נאָקעטע צופות? ער האָט נאָך אַמאָל געטאָן אַ הוסטל. ער איז געווען צו ווייניק פסיכאָלאָג כדי צו וויסן אַז מיט מיר קאָן ער זיין אַבסאָלוט זיכער, מחמת אין מיר איז דער פחד און די מורא אויף אַ האָר נישט קלענער ווי ביי אים. אפשר האָט ער געטראַכט, אַז איך וועל אַלצדינג דערציילן אין דער היים ביים שווער און אים פאַרשיטן. ער האָט זיך אָנגענומען מוט און זיך צו מיר אויסגעדרייט און מיר אַ זאָג געטאָן אין אויער אַריין.

— וואוהין האָט אונז דער שליממזלדיקער טינטפולווער פאַרשלעפט? נו מילא, ער וועט שוין פון מיר כאַפּן דעם פסק. מן-הסתם וועלן מיר באַלד איבערקומען דאָס דאָזיקע אַנשיקעניש מיט דער נקבה און עס וועלן זיך באַווייזן די חיות רעות.

די חיות רעות האָבן זיך דערווייל נישט באַוויזן. נאָך מער פערד און רייטערקעס זיינען אַרויפגעקומען אויף דער צירקס-סצענע. עס האָט געשמעריט פאַר די אויגן פון דעם שוועבן פון פערד און פון דעם פלינקן געטאָנץ פון אַנטבלייזטע רייטערקעס אויף די פערד-רוקנס.

מיר האָבן זיך ערשט אַ ביסל באַרואיקט ווען די ווייבער זיינען אַראָפּ פון דער סצענע און ס'האָבן זיך באַוויון אַלערליי זשאַנגלערן וואָס האָבן זיך געבראַכן, געקראָכן אויף שטריק און געמאַכט כלערליי האַלדז-ברע-כערישע קונצן. מאיר דוד האָט ענדלעך אָנגעהויבן צו מיר צו רעדן און געזאָגט, אַז הגם מיר זיינען געקומען בלויז זען ווילדע חיות פונדעסטוועגן איז טשעקאווע צו קוקן אויף אַט-אַ די מיתה-משונהדיקע שפּרינגערייען, וואָס מענטשן מוון אַלץ טאָן צוליב פרנסה, האָט ער צוגעגעבן מיט פילאָזאָ-פישער איראָניע. מיר האָבן זיך באַמיט צו פאַרגעסן די אומאַנגענעמע סצענע מיט די נאַקעטע ווייבער.

ערשט ווען עס האָבן זיך באַוויון די קלאָנס אויף דער צירק-סצענע בין איך פאַמעלעך אַריינגעצויגן געוואָרן אינעם שפּיל. עס האָט מיך אָנגעהויבן צו דערשיטערן וואָס מער איך האָב אָנגעהויבן צו באַנעמען דאָס שפּיל צווישן די קלאָנס. ס'איז איינציקווייז געוואָרן פאַר מיר אַן איי-בערלעבעניש וואָס כ'קאָן נאָך ביז היינט נישט פאַרגעסן. די קלאָנס — גראַטעס אָנגעטוענע און גראַטעס אָפּגעפאַרבטע מענטשן — האָבן אין זייער לעבעדיקייט נאָכקאָפּירט די גאַנצע אַרעמע אומבאַהאַלפּנקייט פון מאַנעקינען. ווי איך געדענק האָבן זיי אויפגעפירט עפעס אַזוינס ווי אַ פעכטער-קאָמף. די מכלומרשט נאָרישעוואַטע און אומגעלומפערטע באַ-וועגונגען פון די קלאָנישע פעכטער, זייערע שליםמולדיקע און קאַמישע געשלעגן, די גאַנצע אוממעכטיק-טרויעריקע גבורה וועלכע די דאָזיקע אומגליקלעכע העלדן האָבן באַוויון איינער איבערן אַנדערן — עס האָט אין דערין געשטעקט איראָנישע חכמה און ביטערער אָפּשפּעט פון אַלע העל-דישקייטן און דערגרייכונגען. הגם איך בין נאָך דעמאָלט געווען יונג און פול מיט חלומות און פאַרמעסטן, פונדעסטוועגן האָט עס מיר שטאַרק געטראָפּן אין געמיט אַריין. אין מיינע אַלע אָנונגען בין איך דערציטערט געוואָרן פון אַט דעם קלאָנישן קהלת וואָס האָט זיך אָפּגעשפּילט פאַר מיינע בליקן נאָך דעם שוועבנדיקן געלאָף פון די פערד און דעם קונציק-פאַרשייטן רייטן פון די רייטערקעס.

צום סוף פון דער פאַרשטעלונג האָבן זיך באַוויון עטלעכע גוטמוטיקע העלפּאָנטן. מאיר דוד האָט אַ דערהייבטיגער אויפגעזיפּצט. ער האָט זיך צו מיר געוואָנדן נאָר אַ האַפּערדיקער און מיט אַ העכער און פרייער קול:

— עס איז באמת משעקאווע בעווען א קוק צו טאן אויף די חיות
 רעות. — און ער האט מיט גרויס פארזיכטיקייט צוגעגעבן אז איך זאל
 למען-השם געדענקען צו היטן די צונג און זיך פאר קיינעם נישט ארויס-
 כאפן וואו מיר האבן פארברענגט דעם היינטיקן אונט.

אגסי-אל, רומבא, חזר אהיה.




Two women in long dresses and hats standing outdoors.
Mrs. J. H. H. and Miss J. H. H.



000000 0000



פון דעם יידישן קאנגרעס אין ניו יארק
 דער יידישער קאנגרעס אין ניו יארק
 דער יידישער קאנגרעס אין ניו יארק
 דער יידישער קאנגרעס אין ניו יארק



CHAS. BROWN



“PRA” SHALL MEAN THE PROPOSED ACTING OFFICER.



PHOTO 7.1

PHOTO 7.2